

१४५

श्रीः ।

अच्युतशर्मणाविरचिता

भागीरथीचम्पूः ।

—०००—

प्रथममनोरथः ।

श्रीहैरम्बसरस्वतीगुरुपदब्रह्मेशलक्ष्मीपति-
मह्मेन्द्रादिसमस्तदेवनिवहाः सर्वे ग्रहाः सर्वदा ॥
पुत्रे चापि मुनीश्वराः शम्पराः सर्वेपि वेदाः पुनः
द्यः संकलयन्तु मङ्गलमुखं निर्विघ्नमस्मान्कवीन् ॥ १ ॥
याद्वोग्रहणं शिशोर्मम कथं हन्तेति चिन्तातुरं
दृष्ट्वैव हरिस्थितस्य तु गुरोरेव प्रसादादियम् ॥
संजातेह बृहन्नटेव सहसा गोदैव भागीरथी
यस्मान्मुक्तमुमुक्षुसद्विषयिणः पायादपायादसौ ॥ २ ॥
स जयति विसृज्यन्तमूत्राढ्यकण्ठः
सितभसितमुधाक्तश्चिद्वटश्चन्द्रचूडः ॥
विनिहित इव यस्मिन्मुक्तिकान्ताकराग्र-
ग्रहणवन्नसिद्ध्यै कोपि संविद्रमोयम् ॥ ३ ॥
जयाति विरतिकान्तानन्तलीलाविलोलः
सकलमपि विभेदं ध्वंसयंस्तत्त्वबोधः ॥
अपि च निगममौलिप्रोल्लसन्मालतीस्त्र-
कुरुमुषमसुरङ्गः कोपि गाङ्गस्तरङ्गः ॥ ४ ॥

विदेहतनयाप्रियं गुरुगिराऽनभीष्टश्रियं
 कृताखिलरिपुक्षयं वितरितस्वमित्राभयम् ॥
 विशोधितनिजप्रियं हैततमोविहारोच्चयं
 विशोभितयशोनयं गुरुवरं नमाम्यद्वयम् ॥ ५ ॥
 यदीयस्तल्पोभूत्पदरसमवातुं फाणपति-
 स्तथा शिष्यो वाक्याद्रासितुममृतं जैमिनिरपि ॥
 अलं मानार्थी यत्पदजलशुचिर्गौतममुनि-
 र्नमस्तस्मै नारायणगुरुवरायात्मवपुषे ॥ ६ ॥
 वल्मीकभूरपि न जिह्वर्गतिः कदापि
 किञ्चामृतलुतमतैकरसज्ञ एषः ॥
 आभाति कोपि कविकोटिकुलैकैनागो
 भाव्यं किमस्य कृपयैव फणी वभाषे ॥ ७ ॥
 रसालङ्कारसौकारं मुक्ताब्जामृतवञ्जभम् ॥
 सुवर्णपक्षं रामाङ्घ्रिगतिं कविमुपाश्रये ॥ ८ ॥
 यदग्रे तृणतामेति विबुधस्य बतासृतम् ॥
 तन्महाभारतं येन कृतं तस्मै नमःशतम् ॥ ९ ॥
 सुदृशां हृदयानन्दी विशुद्धः प्रतिभैर्धितः ॥
 गुणाढ्यः पातु मां हारो दर्शनीयोतिरुन्नतः ॥ १० ॥

१ हतास्तमोविहाराः निशाचराः राक्षसाः तेषां उच्चयः समूहो येन अथ व
 पापसमुच्चयः । २ सर्पवत्कुटिलगमनम् । ३ कवीनां कोटिकुलेषु अनन्तस
 मृत्षु एकनागइव अद्वितीयहस्तीव व्याघ्रादेराकृतिगणत्वात्समासः । ४
 पतञ्जली ऋषिः । ५ रसाः शृङ्गारादयः अलङ्कारा
 उपमादयः तैः सम्यक् आकारो यस्य । ६ उदकं पीयूषं च । ७ सम्यक् वर्गा
 पक्षाश्च पूर्वोत्तराः यस्मिन् पक्षाः पक्षिणः । ८ रामाङ्घ्रि गतय गतिः बाल्मीकि-
 र्जटायोश्च ।

धन्यानां मृदुलपदाः सुवर्णरूपा
सद्गुताः सरसगुणाः प्रसादशीलाः ॥
नानालङ्कृतिविलसद्भूतिप्रचारा-

श्रुम्बन्ति स्वरसत आस्यमीज्यवाचः ॥ ११ ॥

कातं कति न वैहामुक्तानां गुणस्य विमादकाः

प्रियतमपरीरम्भा रन्भाइव स्वजनैः खलाः ॥

तदपि मुदृशां तेषां प्रेम्णाः किमत्र न पात्रता-

मुपययुरुपायास्यन्त्येवं स्मरादुपयान्त्यपि ॥ १२ ॥

क सुवन्वादिबन्धोपि वदनात्सदनादपि ॥

भारत्याश्च युक्त्याश्च निःसृतिः किल जायताम् ॥ १३ ॥

प्राचीनैः सकलैः कवीश्वरवरैरानन्दितोयं जनो

यद्यप्येष तथापि नैव विकलो वाचां प्रचारो मम ॥

किं वासन्तिकनिष्कुटे पिकरुतैस्ततश्चुतीनामपि

जायन्ते मुदृशां मुदेन मृदुलाः पुष्पन्धयानां कलाः ॥ १४ ॥

सद्गोषैवेयं मे वत गतरसाऽप्रत्यगुदया

सरस्वत्युन्मेषं भजति न यतो मानवतिका ॥

अतो भागीरथ्याः सुरसकथया तां रमयितुं

प्रवृत्तोहं प्रेम्णा न तु परहितायात्र किमपि ॥ १५ ॥

मज्जन्तु ये रसविलासजुषोत्र तेषां

ये पापमोहपरितापशमार्थिनश्च ॥

ये चापि मुक्तिपुवतीप्रणयप्रवीणाः

सर्वे प्रयाग इव काव्यवरेऽच्युताये ॥ १६ ॥

अस्ति किल सकलकुलपाद्विनीवदनपद्मसङ्गमकपोलदलभि-
त्तिमत्तलकौङ्कुमनवमकरीचित्राविरचनचातुरीधुरीणकरमहत्त्वः का-

त्वीर्य^१ इव निखिलध्वान्तव्रातप्रमत्तदन्तावलविध्वंसनपञ्चाननः प्र-
 त्नाद्वैतवादीव चक्रचिन्तानन्तसन्तापशान्तिरुतिशीलः शरणाग-
 तमुन्यम्बरीष इव सर्वजननयनानुग्रहपटुतरचरणः शमन इव सु-
 रालयैकविहितप्रतिदिनविभ्रमः सीरपाणिरिव प्रतापसम्पूरितव-
 ह्माण्डमण्डलः परशुराम इव यावदाम्नायरूपधाम्नामाधारधुर-
 न्धरो विधिरिव गोसहस्रादाननैपुण्यनाशितसमस्ततमस्तोमो या-
 ज्ञवल्क्य इव पूर्वाशापरिपूरणनिपुणकिरणश्चिन्तामणिरिव पुष्क-
 रैकान्तःसञ्चारस्वभावः समवरुद्धमधुकर इव प्रत्यङ्मात्रावलम्ब-
 नवशप्रशान्तप्रतापो विश्वामित्र इव अम्बरैकान्तःसंस्फारितमयू-
 खः स्वविलासिनीतरल इव पद्मविकासनकनककान्तिविस्तारणच-
 णः कुबेर इव नैजप्राभातिकदीधितिरूपाधिष्ठानप्रतिभासितस्वार-
 णवसनभानप्रवर्तितरतान्तसमुत्थितसम्भ्रान्तमनोरमः कौस्तुभ इव
 नानाविधांशुकप्रदानसन्मानितपुष्पवतीकः श्रीकृष्ण इव स्वकरो-
 त्पादितघनवैभुवर्षणपरिपोषितविश्वः कर्ण इव गगनतलोद्धङ्गनैक-
 निसर्गः सुपर्ण इव भगवद्वसिष्ठ इव कौशिकद्वेषी धर्मपरिपोषी
 च अद्वैतब्रह्मात्मबोध इव निरस्तसमस्तातिमिरः प्रकाशितस्वरूप
 प्रकारश्च पतञ्जलिरिव गृहीतार्घ्याञ्जलिः प्रद्योतितगवाक्षलिश्च
 हिरण्यगर्भ इव तेजोमात्रतनुः परिमण्डितरत्नसानुश्च श्रीशङ्कर इव
 वृषाधिरोहणधुर्यः प्रचण्डवीर्यश्च ब्रह्मसाक्षात्कार इव कौशिनिरु-
 द्धमधुकरनिर्मोचकः प्रशामितान्ध्यशोचकश्च पार्थसारथिरिव सं-
 घटितरथाङ्गमिथुनः कृतकर्णपराक्रमकथनश्च रूपाद्यभिमान इव

१ कर्तवीर्यः सहस्रार्जुनः । २ शरणागतो मुनिदुर्वासा यं एतादृशं अम्ब-
 रीषराजा । ३ घनवसु द्रव्यातिशयः । घनानां वसु उदकं । वसु तोये घनं
 मणौ । ४ पक्षिविशेषो विश्वामित्रश्च । ५ गृहीतः अर्घ्याञ्जलौ यः पाणिनिना
 पक्षे स्पष्टम् । ६ गावः किरणाः वाण्यश्च ।

मुकुलितकुमुद्वतीकः समपसारितनायकश्च प्रकम्पन इव परिभ-
र्तिसतोदुपः प्रकाशितद्वीपश्च महामोह इव स्वलोकपरिदर्शितान-
न्तदृश्यमृगजलकल्लोलः प्रत्यूषरक्षितबालानिचोलश्च पन्नगर्षभ इव
सम्पूर्णगोविश्राणनसूत्या(त्या)नसहस्रगः सकलसंयमिवरमानसवि-
कासितगुश्च नारायण इव करपरिलालितमुग्धकमलः प्रशामित-
घोरतरशमलश्च वासव इव विरचितचारुतामरसोच्छासः सम्पा-
दितद्युनिवासश्च नन्दनन्दन इव भुजङ्गराज इव च सञ्चारितगो-
सहस्रः मुरवर इव करिशेखर इव च पुष्करशालिकरः क्षीरोद-
कन्याकर इव जीवन्मुक्तवर इव च परिशीलितविष्णुपदः श्री-
कान्त इव परमशान्त इव च विरचितानन्तविहारः सकललोक-
प्रत्यक्कूस्थ इव काकुस्थ इव च स्वप्रकाशः सर्वजनप्रत्यक्षः श्री-
मद्भास्करो नाम ब्रह्मात्मा ।

किं च ।

प्रोत्साहः स्वत्रियामाविरहभरपरिभ्रमयदम्भोजिनीना-
मानन्दश्चारविन्दोदरचरविकलश्रीमिलिन्दावलीनाम् ॥
आघातो धूकपाटञ्चरतिमिरचरव्रातरात्रीचरीणां
सन्दोहश्चक्रचक्षुर्हितकरमहसां सोयभाम्नायमूर्तिः ॥ १६ ॥

अपि च ।

यदीयचरणोदये खगसनाथतां रक्षितुं
चरन्ति किमु तच्छिला अपि विचित्रनीराजनम् ॥
स्वजाठरधनञ्जयज्वलदपूर्वकीलैश्चिरं
स एष भगवान्निर्विजयति जाड्यजीर्णज्वरः ॥ १७ ॥

१ मुकुलिते आदर्शकृतम् पक्षे मुकुलः पुष्पावबन्धः । २ पन्नगर्षभः पत-
ञ्जली । ३ चारुता-अमर-सोच्छासः । चारु-तामरस-उच्छासः । ४ लक्ष्मीहस्त ।
५ विष्णुपदमाकाशम् विष्णोर्नारायणस्य पदं चरणश्च ।

तरमादेतरमाच्छ्रुत्याप्यगदङ्कारत्वेन गीतभारतीकस्वायम्भुव
 इव रमृत्यापि कर्मब्रह्मविद्याप्रवर्तकतयोक्तः सर्वराजन्यजगन्मा-
 न्यस्थितिमुरद्वततिदिव्यकन्दः सुपूर्वापूर्वशिल्पिनरत्नदृष्टान्मो वि-
 श्वकर्मणः संज्ञाभिधायामुषापराभिधायाम् स्वधर्मैकपरिणीतायां
 कन्यायां संव्यवहार इव वासर इव च तमश्चरेतरहितलृत्तिचतुरः
 सुमेरुरिव नन्दकत्सरारिव च हरिकरौवलम्बी पद्मालयाशय इव
 कुशेशयकाय इव च विष्णुपदसेवनशीलः रिथतप्रज्ञ इव दोषज्ञ इव
 च करकलितयावच्छब्दब्रह्मवैभवः प्रजापतिरिव महायतिरिव च
 सुमनःसंयमनमननः स्वाधीनपातिकाप्रिय इव स्वाद्वैतब्रह्मबोधविध्व-
 स्तभय इव च सम्पादितात्मरतिः । श्रुत्यन्त इव रत्यन्त इव च नि-
 जसृष्टेकालिङ्गनयोग्यः श्रीराम इव श्रीकाम इव च प्रतापवशीकृ-
 तविश्वम्भरः । कालवूट इव रत्नकूट इव च सम्पूजितशितिकण्ठः
 केशव इव कुमुदवान्धव इव च सकलकलासम्पूर्णः कोकिल इव
 पञ्चमचञ्जुरोपि न परभृतः कन्दर्प इवागण्यतारुण्यलावण्योपि
 न मनःक्षोभकः पावक इव तेजस्विमुख्योपि नाश्रयाशः कु-
 बेर इव राजराजोपि न किंनरेशः सप्तमदिग्गज इव सार्वभौ-
 मोपि न धनदाभिमुखः कनकाचल इव भूभृदश्वरोपि न सुराल-
 यः समुद्र इव परमगम्भीरोपि समर्यादोपि च न जलनिधिः स-
 त्यलोकब्रह्मविभूषितोपि सत्कृतपरमहंसोपि च न विहारिताविधिः
 शृङ्गार इव सुदृगैकसाध्योपि सर्वात्मनोज्ज्वलोपि च न परिणामवि-
 सरः सीमन्तिनीसीमन्त इव सुमनःसेवितोपि मुक्ताभिमण्डितोपि
 च न बालसम्पाद्यः कवरीभार इव सुस्निग्धतरोपि केशसमुच्चय-

१ हरिकरः सूर्यकिरणाः हरिकरः सूर्यहेस्तः विष्णुहस्तश्च । २ कोकिलः
 परभृतः पोषितः ।

परौपि च न कुटिलः कटाक्ष इव निषेवितश्रुत्यन्तोपि वशीकृत-
निजप्रेयानपि च न मलिनः स्वकीयाधर इव संसेवितद्विजोपि
स्वप्रियदत्ताभृतोपि च न रागी दम्पत्याश्लेष इव सञ्जनितस्पर्श-
मुखोपि संयोगसिद्धोपि च न विमर्दितहारः पयोधर इव चारु-
वृत्तोपि चक्रवर्धपि च न कठिनः सुन्दरीमध्य इवानन्तरूपोपि
त्रिवलिशाल्यपि च न क्षीणः सांख्यासिन्ध्यात इव मानितप्रकृति-
रपि निर्लेपपुरुषोपि च नाम्नायान्तविरोधी शबरत्वामीव धर्मै-
कप्रतिष्ठापकोपि कृतपूर्वकाण्डविचारोपि च न स्ववाक्यवर्णकः
पाणिनीयनिबन्ध इव विहितसन्धिविग्रहादिरपि शब्दसाधुताहे-
तुरपि च न प्रधानीकृतप्रकृतिप्रत्ययः काणादादिराद्धान्त इवा-
नेकतर्कघटितोपि साधितात्मवैभवोपि च न द्वैतप्रतिकूटः पातञ्ज-
लसमय इव प्रकटितचित्तवृत्तिनिरोधोपि सुवटितधर्ममेवोपि च
न यमादवलम्बी चतुर्लक्षणीरहस्यनिर्णय इवाद्वैतमात्रपर्यवसन्नोपि
सर्वत्र प्रसन्नोपि च न वेदान्तघटकः कर्ता धर्मसेतूनां भर्ता प्र-
जानां आहर्ता क्रतूनां संहर्ता विपदां प्रहर्ता शत्रूणां अपहर्ता
पापानां धर्ता सर्वविद्यानां श्राद्धदेवापरनामा श्रद्धाधरो यमयनु-
नाग्रजो राजाधिराजोनिखिलहेलिकुलतिष्ठको वैवस्वतमनुवर्मा
नाम वार्तमानिकमन्वन्तेश्वरः सर्वदिग्वधूवदनविशुविशदी करणवि-
शारदयशःशारदराकासन्ध्यावसरः सकलजगद्गीतेचरित्रः पर-
मपात्रैत्रः प्रथितैकातपत्रः पालितक्षत्रः संविहितसत्रः संवभूव सु-
पुत्रः । स च ।

रथाङ्गयुवदम्पतीरतिहितद्युतीज्यञ्जनुः

पुमीप्सितगुणोल्लसन्मणिगणाकरैधत्तनुः ॥

महाशुंगमुवृष्टिक्लिखिलतापहृत्सद्भुः

पयोद इव सौम्रतं जयति सप्तमोसौ मनुः ॥१८॥

तेन तु ।

सर्वार्थसार्थप्रथने समर्थस्तीरे शरश्वाः परमं पवित्रे ॥

यः कोसलः कौशलशालिदेशो योर्ध्याप्ययोर्ध्यानगरी कृताच १९

सा च सूर्यैकान्वयराजधानीत्वेन द्वादशात्मतामात्मनि प्रक-
टयन्ती द्वादशलक्षणीव त्रयीधर्मसकलमर्म कलयन्ती द्वादशयोज-
नमायातापि योजनत्रयं विस्तीर्णापि च सर्वत्र समुल्लसितसज्ज-
नैव रराज ।

या नैजाधिपमूत्रयीव ललितैर्नैल्यं त्रिभिर्वोष्टिता

प्राकारैः परिवेषकैरेव दिवि श्रीदैः परारिष्टदैः ॥

तप्यत्काञ्चनपद्मरागविलसन्नीलात्मकैरुन्नतैः

किंवा द्वैतपुखात्मसच्चित्तिरेव स्थूलादिदेहैरिह ॥ २० ॥

यदीयपरिखावलिच्छलित एव रूपान्तरे-

रुपाययुरिमेत्र या सपदि सप्त रत्नाकराः ॥

अखण्डमभिसेवितुं सकलरत्नगर्भाधिकं

निरीक्ष्य किमु गौरवं सततसौरवंशस्थितेः ॥ २१ ॥

यस्या एव तु गोपुराणि घृणेभिर्माणक्यजेः सार्थकं

प्रापुर्नाम तथैव योगवशतः स्वर्ग्याणि येन ध्रुवम् ॥

इन्द्रादेरवमन्पुराण्यपि तथा विद्वद्विलासिस्थिते-

वाणीनामपि तानितानि ललितान्यासन्निति त्र्यर्थतः २२

यस्यां हि सौधकलशा भुजगाशयानां

साध्या बभूवुरमिताः किल लीलयैव ॥

आसन्सदैव मुदिता वनिताः सपत्नी-
सख्यादिनैव मुदशः खलु चित्रमेतत् ॥ २३ ॥

किं च ।

प्रासादेषु प्रियेषु स्थिरतरसुरतानन्दहेतुत्वयोगा-
दज्ज्या यष्ट्यागुणाढ्यास्तडिदभिविलसद्दीप्तयश्चारुतन्वयः ॥
उच्चैरूर्ध्वं विचेरुश्चिरचपलतरं वैपरीत्यं विनैव
चुम्बन्तश्चन्द्रविम्बं प्रियतमवदनं वैजयन्त्योद्भुतं तत् ॥ २४ ॥
सुविभक्तचतुष्पथा त्रयी किं किमसौ द्यौर्बहुराजमार्गशोमा ॥
विलसत्सुरमन्दिरेन्दिरा किं किमु वा भूषितपङ्कतिः प्रियैव २५
सदैव वरतोरणध्वजविराजिसंयोजने
प्रगल्भपुरुषायिते विषमसायकोच्छासिते ॥
तडिन्निभदृढस्थिरप्रविलसच्छतघ्नोरुचिः
प्रमत्तनिजसुन्दरी प्रतिविभाति सेयं पुरी ॥ २६ ॥

अपि च ।

सर्वेपि सदध्वानः सुवर्णसुमनोविचित्रिता यस्याम् ॥
त्रय्यामिव राजन्ते कोपि कदध्वा न कुत्रापि ॥ २७ ॥
भूषितविमदनिकाया दूषितनिजवैभवा गणितमाया ॥
मतिरिव निगमवतीयं सतां मता जयति पूर्युवतिः ॥ २८ ॥
वरणोपि रणोद्यतैर्यदीयो भटवर्यैर्विविधायुधप्रवाणैः ॥
रुरुचै चिरमञ्जकणिकास्थभ्रमसाकारतया विशाजमानैः ॥ २९ ॥
स्वर्दारसम्बध्यैरस्वरूपैर्दलैर्विशालैर्दरन्निर्मितैः ॥
रराज पृथ्व्यानुगलाम्बुजं या कदापि सा जीवति यां विना न यत् ३०
किं च ।

कपाटकपटेन किं निजसुरासुराऽधर्षणं
 प्रबोधयितुमञ्जसा विपुलवज्रमय्यः कलाः ॥
 धृताः क्षयचयच्युताः सहदिवा यथा स्पर्द्धया
 कलङ्कविकलाः किलप्रकटकीर्तिसच्चन्द्रिकाः ॥३१॥
 विप्रैश्चन्द्राशिलामयैः प्रतिनिशं चन्द्रोदये प्रस्रव-
 द्वाभिर्न्यत्परिखाब्धयः समभवन्सप्तापि वेलाजुषः ॥
 किंचैतु प्रतिबिम्बवैरुदभवन्नन्योन्यमुच्चैश्चिरं
 चित्रं चारुपुरीशतानि दृष्टशुस्तान्यप्सरोभिः सुराः ॥३२॥
 अपि च । यस्यां किल प्राकारान्तराणि सन्ति नानाविधो-
 द्यानानि । तथा हि ।
 यत्फुल्लारामरार्जिं निजहृदि कलयन्कल्पवल्लीभिरिन्द्रः
 स्वाक्रीडं संवितेनै तदापि स शिशुतामेव लोके प्रयातः ॥
 तेनाहुर्नन्दनं तं सुरमुनिमनुजाः सर्व एवेति योगो-
 प्यासीत्तेष्वेव तस्मादितरदुपवनं चापि तन्नाम लेभे ॥ ३३ ॥
 किं च ।

नानावणिग्जनमहाऽऽपणचित्रिताया
 रत्नादिहृष्टपटलीशतमण्डिता च ॥
 आसीच्चिरं व्यवहरजनसन्निनादैः
 संनादिता प्रतिदिनं च महोत्सवाख्या ॥ ३४ ॥
 स्थलस्थलसमुल्लसद्विविधवारियन्त्रोच्छल-
 तपृष्णिकरवारिद्भ्रमविमत्तकेकेस्वनैः ॥
 घनीकृतनवाभ्यसद्विपुलनाड्यशालानटी-
 नटालिपटुकाकलीललितनित्यतौर्यत्रिका ॥ ३५ ॥

महाविपाणिसन्माणिब्रजविकीर्णनानाविध-
प्रभूतकिरणालिभिः सततचित्रिताशानिशम् ॥
सुगन्धिशतवस्तुभिः सुरभिः च सन्धूषिता
रराज नगरीश्वरी जगति योल्लसत्सुन्दरी ॥ ३६ ॥

युग्मम् ।

यद्धीरसौधकिरणैरपरैव गङ्गा
यां पुष्करे व्यरचि तां सुदृशोऽवलोक्य ॥
दिव्या विहाय सरसामपि पूर्वदृष्टां
प्रेम्णा ययुः सपदि नूनरसादूर्वाम् ॥ ३७ ॥

अपि च । यस्यां किल हर्म्यहीरभित्तिषु रत्नागारेषु योषितः
स्वनायकान् प्रतिव्यर्थमेव सोपालम्भं ससरम्भं च संभाष्य नवसङ्गमे
साध्योपि समुत्सुका अपि सततं पराङ्मुखत्वमेव सम्पादयन्ति ।
क्रीडाकपोतपोताश्चोड्डीयोड्डीय निपतन्ति । कुमाराश्च प्रतिकुमारा-
भिजापैः प्रधावन्ति । ततस्ते च ताश्च तत्र यैः कनकपञ्जरविराजमानैः
मत्तारिकैः शुकैः परस्परं प्रतिविम्बवादोपन्यासविलासमुखेन व्य-
ञ्जनावृत्त्यैव यद्यपि प्रबोध्यन्ते तथापि मौढ्याधिक्यादाद्यास्तु स्पा-
र्शनप्रयत्नेनैव क्षीणाकाङ्क्षाः क्षणादेव सम्पद्यन्ते । अपरास्तु ततन्ना-
यकैः प्रत्युद्गमनं विधाय तत्रैव सरसं सरभसं सविलासं सानुनयं सप्र-
णयं साभयं च गाढाश्लेषादिपूर्वकमुभयोरपि तथातथा प्रतिवि-
म्बं तत्रतत्र संदर्श्य प्रसाद्यन्ते । चन्द्रमणिसोपानेषु चन्द्रिकायां
स्वलनभिया स्मराशुगरयाकुला अपि कुलाङ्गनाः समधिरोढुं
मूढा एव भवन्ति नवोढाः । तन्मयेष्वेवाट्टकुट्टिमेवपि सञ्चारितुं च ।

किं च । यन्मन्दिरचरमभूमिकाक्षौमरत्नः कुट्टिमगतमहेन्द्र-
नीलमयमञ्चसञ्चरन्तीषु स्वरुचः परितः सङ्किरन्तीषु चञ्चरीका-
यमानकवरीषु तरुणनरनारीषु सम्पद्यन्ते पद्यावर्तिनां जनानां

सौदामनीभ्रमाः सुराणां चाप्सरोवभासाः सत्यलोकवर्तिहंसा-
नां च विकचमानकनकमलिनीकुलाभासाः । अस्ति च यस्यां
सकलशब्दब्रह्म तत्तच्छालामु कीरसारिकाणामपि तत्तदंशे शब्द-
तदर्थोच्चारविचारचातुरीचमत्कारः किं पुनर्मणिवकानाम् । सन्ति
च तत्रतत्र यथाभिलषितप्राणिमात्रान्नोदकानवरतदानशालाः
शतशः । नानाविधयोधमहायुधगजवाजिशिल्पकल्पकशाला अ-
प्यनस्रं सहस्रम् । वरीभर्ति च यत्र ललनाकुलस्य सौन्दर्यसौ-
भाग्यरूपलावण्यानामनुकरणं सदनपद्मरागस्तम्भस्तम्भिततत्त-
न्मणिशालभञ्जिकाचक्रं तस्यापि भित्तिविशेषोल्लिखितालेख्यसु-
न्दरीवृद्धं तस्यापि शृङ्गाटकगततत्तदापणवर्तिमणिगणश्चेति ।

यस्यां निरीक्ष्य धनिकाधिकरुक्मवृद्धिं

जातः किमेव धनदोपि मनुष्यधर्मा ॥

तत्रापि साऽनधिगतेति ससख्यमत्तया

श्रीशङ्कराङ्गिकमलैकपरायणोस्ति ॥ ३८ ॥

किं च ।

नानाधान्याधिराशीनपि सुरभयतावाटिकानिष्कुटादी-

न्प्रातर्जाग्रद्वधूटीस्तनतटनिकटे चार्वाटित्वादिमन्दम् ॥

कस्तूर्यादेर्निषद्यास्वपि वत मरुता यत्र विक्रेतृवर्गाः

सम्भ्राम्यन्ते तदीयक्रयकृतिकुशलाश्चापि चित्रं तदेतत् ॥ ३९

निरीक्ष्य किमु यत्सभाः सुरसभा सुधर्माऽभव- ।

द्यदीयविवुधास्तथा सुमनसोऽवलोक्याभवन् ॥

सुराः सुमनसस्तथा विबुधनामवन्तोप्यलं

तथापि न कथोद्धुरा इति समागता लेखताम् ॥ ४० ॥

आपि च ।

१ कुबेरः । २ मनुष्यत्वयुतः मनुष्य इत्यर्थः । पक्षे कुबेरनाम तत्र । ३
सन्नुष्टाः । पक्षे एतन्नामधारिणः ।

निरयं यत्र मृदङ्गवेणुविलसद्वाणानकादिध्वनि-
ज्यानिर्घोषशतैः सह स्फुटतरं संपर्द्धते सादरम् ॥
एवं यौभिककम्बुदुन्दुभिमहावादित्रचित्रारवाः
केकापञ्चमगुञ्जितैः शिखिपिकालीनां च वाटीजुषाम् ४१

तत्तद्वर्णाश्रमाणामुचितसरणितः पूर्णएवास्ति धर्मो
यस्यां तेनैव सर्वा अपि मृगनयनाः पूरुषाश्चापि सर्वे ॥

सौवर्ण्यं देहवाप्योर्वसनसदनयोरप्यवापुश्च तद्व-
त्ताभिस्तैश्चापि रत्यादिषु किल कलिता ईषदेव श्रमाश्वा ॥ ४२ ॥

दृष्टाः पुष्टा अपि च सकला यत्र विप्रादिलोका
अन्नैः पानैरपि च विविधैः पूरिता यज्ञशालाः ॥

धीरैः शूरैरपि च निखिलैरान्तराश्वाय बाह्या
मष्टादृष्टाः सपदि रिपवः सन्ततम्रोत्सवाढ्यैः ॥ ४३ ॥

गारुत्मतैककृततोरणवेदिकोत्थ-
दूर्वाङ्कुराभकिरणादनलुब्धवत्साः ॥

पाञ्चालिकाननसरोरुहसक्तशृङ्गाः

गृङ्गाटकाद्रुतशताः किल यत्प्रतोत्यः ॥ ४४ ॥

यस्याः किल प्रासादशिखरशेमुषीं रत्नसानुरसहमान इव
सुरालयो बभूव । यस्यां च धारागारेषु वारियन्त्रानवरतसं-
रणसम्पाद्यमाना सारसीकरशिशिरतराहिमकराशिलाराचितचन्द्र-
शालाप्रस्तारितकर्पूररेणुसंपृक्तमौक्तिकमयपयोधिधवलफेनायमान-
पुण्डरीकदलकुलानरूपतरुपविलुठमानाभिर्वासरमात्राविरहवैश्वान-

१ 'पहारेकरी' इति महाराष्ट्रभाषायाम् । २ सौवर्ण्यं मुजलित्वं सुवा
च्यत्वं स्वच्छता मुपीतार्द्रि च । ३ पाञ्चालिकाः पुत्तल्यः । ४ भार्याः । ५
रत्नं सानौ शिखरे यस्य । पक्षे रत्नसानुः मेरुः । ६ सुराणां आलयः देवालय-
मित्यर्थः पक्षे मेरुपर्वतनाभिव द्वय ।

रापि रमणीभिर्नैव दूरीकर्तुं पार्यते । यत्र किल महाशालाः
 श्रोत्रियाः सत्रपदाः सन्तः सन्ततहविर्भूमगन्धेनाधिवासयन्ति त्रि-
 लोकीसीमन्तिनीचिकुरनिकुरम्बम् । या च अवतारिष्यमाणा-
 नन्तकल्याणगुणमणिगणार्णवायमानमायामयलीलाविलासकलन-
 निजमुजनजावनैकप्रयोजनयशःकौमुदीवितानान्तःशतकोटिमुवि-
 स्तृतपूर्वोत्तररामायणात्मकमहार्षकाव्यदिव्यरत्नरङ्गतलविनर्तितम-
 गवन्महर्षिपुण्डरीकवाल्मीकिनामकसूत्रधारभारतीपटुतरनटीकमु-
 द्दसत्यज्ञानानन्दानन्ताद्वैतकूटस्थप्रत्यगेकरसमित्यशुद्धबुद्धमुक्तभा-
 वस्वप्रकाशभूमविभुचिन्मात्रपरब्रह्मपरमात्मश्रीरामोपाध्यायतामि-
 धजीवन्मुक्तिस्वयुवतिसीमन्तालंकृतिहेतुचिन्तामणिश्रेणिलाभमहा-
 हर्म्यहीरकशिखरनिःश्रेणितया भगवता सकलसतीशिरोरत्नी-
 भूतकीर्तिकलारून्वतीपतिना निखिलब्रह्मनिष्ठव्रातशिखानिवृष्ट-
 पादपद्मपीठेन कुशलेशशीर्षमाणशाटिकाकारितशेषसूर्यकार्यकूटे-
 न दण्डमात्रस्थापनस्वपिडितकुशिककुलदीपकप्रयुक्तब्रह्मास्त्रान्तान-
 न्तास्त्रमण्डलकष्टेन करुणाकटाक्षमात्रप्रचारक्षणजानितानन्तशर-
 णागतान्तेवासिविसर्गब्रह्मिष्ठेन त्रयीधर्मधुरन्धरतानुगृहीतासंख्या-
 तशुद्धवैदिकशिष्टेन परमेष्ठिप्रकृतिना श्रीमद्वसिष्ठेन गर्भैकसम्पा-
 दितापरोक्षाद्वैतविद्यावैभवश्रीवामदेवप्रभृतिभिरगणितपरमर्षिगणैः
 सह वसतां यामिनीव भगणैः सह हिमघात्रा कामिनीवाभरण-
 गणैः सह मङ्गलसूत्रदाम्नाऽधिवसताधिभूष्यतेऽनारतम् ।

प्रवृत्तिधर्मैश्च निवृत्तिधर्मैर्या सर्वदा सर्वत एव रेजे ॥
 पाणिगृहे बालमृगेक्षणायाः कान्तं प्रति स्वं हृदिवानुरक्ताः ॥४९॥

इत्यच्युतविरचिते श्रीभागीरथीकथाख्ये चम्पूकाव्ये भानुम-
 न्वयोध्याप्रश्नान्तामा प्रथमो मनोरथः सम्पूर्णः ॥

१ चिकुस्तरलागयोः प्रक्षिवृक्षभिदोः केशे गृहवध्नौ सरीसृपे । इति मे-
 दिनी । २ अन्तेवासि विसरः शिष्यसमूहः ।

अथैतस्यां नगर्यामार्याभिरचितसपर्यः क्वचिदप्यपर्या-
कुलिततात्पर्यः सकलबाहुजकुलवर्यः सूर्यतनूजः स मनुः श्र-
द्धाभिधया स्वमुग्धया सह संसाधितगार्हस्थ्यधर्मरत्नसानुः स-
सद्वीपाया अपि रत्नगर्भायाः क्षात्रधर्मधुरन्धरः पुरन्दर इव
दिवश्चकार साम्राज्यमीज्यतरमेव निरन्तरम् । तत्र च परचक्र-
वत्य स्रवन्त्य एव न तु प्रजाः सातिवृष्टयो विरहिणीदृष्टय एव
न तु जनपदभूमयः सवग्रहा दीक्षिता एव न केपि विषयाः
उत्पातो भृग्वार्गतनिम्नगास्त्रेव न तु दिक्षु अरिष्टत्वं सूतिकागृहे-
ष्वेव न तु भूतभौतिकेषु राहुदर्शनं ज्योतिःशास्त्र एव न तु
पुष्पवन्मण्डले ऋतुवैपरीत्यं नवरजःस्वलास्त्रेव न तु कास्वपि
समासु अतिपवमानत्वमृग्भागेष्वेव न तु केषुचिद्देशेषु कृष्णवैर्त्म-
सञ्चारो गोकुल एव न तु भूतले भूमिकम्पो योगाभ्यासान्तरेष्वे-
व न तु केष्वपि नीवृत्सु । एवं सत्यलोकस्था इव ब्रह्मैकपराय-
णाः शैवा इवाकलिताकालकालाः सत्काव्यालापा इव सर्वत्रप्र-
सादमाधुर्यौजास्वितारम्याः शरा इव परमसरला एवाश्रितसद्गु-
णा एव न तु परप्राणप्रहारिणः शशिकरा इव चिरतरशिशिरा
एव निसर्गगौरा एव न तु रोगिसंक्षोभकाः पद्माकरपीडकाश्च
लोका सर्वत्र सन्ततमासन् । किञ्च । तदा परस्परस्पर्द्धा कामि-
नीकुचयोरेव खलत्वं धान्यशोधनभूमावेव भुजङ्गत्वं सर्पेष्वेव व्य-
भिचारो हेत्वाभासविशेष एव सैन्यं श्रीकृष्णकैशोर एव हिंसा
क्षात्रधर्मशास्त्रेष्वेव अज्ञान्तिः सुरतकालिकनवमृगाक्षीमनस्येव अ-
नार्जवं कामिनीभूचिकुरलोचनाञ्चलप्रचारवल्लरीधनुरादिष्वेवासी-
त् । अपिच ।

१ नद्यः । २ भृगुः पर्वततटः । ३ अग्निश्चन्द्रश्च । ४ तारागणसमूहे ।
५ देशेषु ।

अकृष्टपच्यीषधितैव तत्र फलानि पुष्पाणि च सर्वदा स्युः ॥

आध्यात्मिकाद्यापदणूदयोपि प्रजामु नैवास कदापि राज्ये ॥१॥

अथ निजवयःपाके श्रद्धावधूः श्रुतिसङ्गमं

दृशि जनयितुं मूयस्तस्याः समीपमिमांशनैः ॥

अनयदमलं स्मेरोद्भूतद्विजेशरुचिः क्षणान् -

मधुरिमधुरं वाग्व्यापारेप्यलं मुधयेप्सितम् ॥ २ ॥

स च तस्यामद्वैतात्मप्रबोधमिवेस्वाकुनामानमखिलांशैरप्या-
त्मसमानमेवात्मजन्मानं निर्माय ततो यावदुचितपरिणयान्तसं-
स्कारसंस्कृताय सर्वविद्याकल्पलताद्वयतमोद्यानामधृतमहाक्षावध-
मधुरीणवीरव्राताय महाभिषेकविधानालोकालोकाचलमेखलाया
अपि पृथ्व्याः साम्राज्यमाखिलप्रजेज्याय तस्मै प्रादात् ।

इक्ष्वाकुः सोऽथ तस्यां पुरि समधिवसैन्नैव नैजैः प्रतापै-

रौदार्याद्यैर्यशोभिर्भुवमपि निखिलां पालयामास धर्मैः ॥

विष्णुं वैकुण्ठनाम्न्यामिव पुरि निवसन्नेव सर्वा त्रिलोकीं

तस्माद्वैवाकरीयं समधिगमदलं वंशवल्लीसमृद्धिम् ॥ ३ ॥

तस्यां चैतस्यां तपनसन्तानकल्पलतायां कश्चित्साकेताभि-
षायोऽध्याधिराजएव सगराभिधः पूर्ववत्सार्वभौमो बभूव । तेन
सर्वविद्यासम्पन्नेन विधिना केशिनीनाम्नी वैदर्भेऽनुहिता सकलव-
धूदिव्यलक्षणयुता तथा तावदरिष्टनेमिसंज्ञनरपतिमुता मुपर्णसो-
दरी सुमतिरिति यथार्थनामामृतमरी सर्वगुणमुन्दरी कनिष्ठवनि-
ता चेति भार्याद्वयं क्रमेण पारिणीय बहुतरकालातिक्रमेण पुत्र-
मलभमानेन भक्तिविरक्तिभ्यां सह प्रबोधेनेव निरोधसमाधेरिव
हिमवतः पृष्ठे सप्तमभूमिकानन्दमिव भगवन्तं भृगुसंज्ञकं विष्णु-
वक्षः कृतस्वपदलाञ्छनं महामुनिं साक्षात्कर्तुं शतवर्षपर्यन्तं
तपः समकारि । ततः परमसन्तुष्टो भगवान्भृगुस्तस्मै तवैका

भार्या वंशकरं पुत्रं जनयिष्यत्यन्या तु षष्टिसहस्रपुत्रान्महाबल-
परक्रमचित्रानिति वरं प्रादात् । तेन तत्पत्न्यौ का वा ५५व-
योः कथं कथं प्रसूयादिति निर्णयस्तु श्रीमदेकचरणायत्त इत्य-
तिविनीते प्लवन्तःसंदेहसंदोहकामनया तं मुनिपुङ्गव सम्प्रा-
थ्य नैसर्गिकसदयत्वेपि प्रकृतशतवार्षिकतपःछान्तातुलप्रणत-
संदिहानराजपुत्रीद्वयसंयाचनदैवदर्शनतः शिशिराकिरणस्य प्रा-
कृतिकालौकिकशुक्लत्वेपि शरद्वाकोभयकर्तृकोदयानुकूल्येना-
भिनवप्रसादवत्तस्य यथेच्छमित्यनुपमाच्छे सञ्जायमाने प्रेमोत्तर-
कल्पतरुमुमुगुच्छे ज्येष्ठपत्नी केशिनी तावदेकमेव वंशकर्तारं
कुमारं स्वीचक्रे । कनिष्ठपत्नी सुमतिनाम्नी सुपर्णभगिनी तु परि-
तोषात्षष्टिसहस्रसंख्याकान्महाबलोत्साहकीर्तिकानेव प्रयुक्तानु-
ररीचकार । ततस्तु ।

सम्पूर्णकामः सहधर्मिणीभ्यां सहाययौ हैमगिरेरयोध्याम् ॥

चन्द्रोपलाच्छुद्धाभिमाधुरीभ्यां निम्नस्थलीं सायमिवामृतौघः ॥ ३ ॥

अथ कालेन ।

असमञ्जसमेव केशिनी मुषुवे वंशकरं कुमारकम् ॥

स युवाम्भसि निक्षिपन्प्रजा इति राजा वन एनमत्यजत् ॥ ५ ॥

तथा हि ।

ममत्वं मानवे वंशे क धर्मपारिपन्थिषु ॥

ये तथा ते तु लोकेस्मिन्दानवा मानवाद्भयाः ॥ ६ ॥

सुमतिः मुषुवे सुतुम्बकं रुमिवत्षष्टिसहस्रबालकाः ॥

अभवन् धृतकुम्भगास्ततो बहुयत्नैरुपमातृवर्दिताः ॥ ७ ॥

कालेन ते यौवनशालिनः स्युर्महाबला भूरिपराक्रमाश्च ॥

ज्ञात्विति राजा स नरोधिकारं यज्ञैरयष्टैष तथाश्वमेधैः ॥८॥

अथास्यैकस्मिन्नश्वमेधे हरिरहयस्तावद्यज्ञीयं हयं गूढरूपेण
रक्षोद्वाराऽपहार्यं पाताले पुरा मुरकार्यं निशाचरनिचयमिदं
नलक्षणमसङ्ख्यातविभावरीजागरैः समासाद्य श्रान्त्या योगनि-
द्रावलम्बनेन निद्राणस्य भगवतः कपिलरूपिणः श्रीविष्णोः
शिरोम्यर्णमबन्धयत् । ततस्ते षष्टिसहस्रतत्पुत्रास्तच्छोधनार्थं
भूमण्डलमखिलमपि निपीड्य परिखाकारेण तत्र तत्र सप्तधा
खनन्तोप्यश्वमलभमाना एव तत्रैवाधो विवरविशेषं सम्पाद्य तेन
पाताले गत्वा तत्रोक्तस्थले तमश्वमुपलभ्यायमेवास्माकं हर्यपह-
र्तेति तमवाच्यवादैः पादैरायुधभेदैश्च भूयः प्रहरन्तः सर्वेपि
व्युत्थितस्य तस्य क्षणादेव लोचनोत्थितवीतिहोत्रेण पुष्पपत्रिगा-
त्रमेव भस्मतामेवापुः । युक्तमेवैतत् । यतः ।

यौवनमथातुलं धनमज्ञानं प्रभवन्नं च यस्यासौ ॥

कपिरपि निपीतमदिरो वृश्चिकदष्टो महाग्रहग्रस्तः ॥९॥

अथ बहुतरातिथे कालेऽतीते दीक्षितः सक्त्विड्भिकरः सम-
न्त्रिप्रवरः स राजा सगरः किमित्यद्यापि यज्ञीयहयान्वेषिणां
षष्टिसहस्रतनयानामन्यतमोपि न परावर्तत इति चिन्तानितान्त-
व्याकुलस्वान्तस्तावदकस्मादागतेन भगवता देवर्षिवान्दितपादेन
श्रीनारदेन यथावृत्तं प्रतिबोधितस्तेन परमवैक्लव्यविह्वलमनाः
किमप्युपायान्तरमसम्भावयमानः स्वविवेकेन धीरतामाधाय सो-
पाध्यायैरमात्यैः सह संमन्त्र्यासमञ्जः पुत्रमाखिलपौरजानपदजन-
संमतचारित्रपरमपवित्रं सुन्दरसुकुमारतरगात्रं स्वधर्मसंरक्षित-
क्षात्रं नाम्नांशुमन्तं प्रतापतोपि तथैव सन्तं नूनवयःकान्तं स-

द्यः समाहूय तत्पितृव्यनिरुक्तस्वमुतसंस्थासम्पादनभगवत्कपि-
लप्रसादनयज्ञीयाश्वोपादानार्थं ससेनासार्थं पातालस्थलं प्रति
सम्प्रेषयामास । सोपि च तत्र गत्वा निरुक्तपितृव्यभस्मराशिं भगव-
न्तं कपिलमहामुनिं च तुरङ्गं दृष्ट्वा तेषां जलाञ्जलिप्रदानार्थं तत्र
किञ्चिज्जलाशयं समुपेत्य तत्र यथाविध्यवगाहनादिपूर्वकं पि-
तृन्संतर्प्य यदृच्छयानिरुक्तजलाशयतटनिकटवर्तिनं स्वापितृणां
मातुलं सुपर्णमवलोक्य भो बाल नह्यनेन जलाञ्जलिनैतेषां ब्रह्मशा-
पान्निदग्धानामुद्धरणं किं तु हिमवतो ज्येष्ठा कन्या निखिलज-
गन्माया च या भगवती गङ्गास्ति तया विश्वपाविन्या यदि
चेदयमेतद्भस्मराशिराष्ट्राव्येत तदा सद्य एवैते षष्टिसहस्राण्यापि
ते पितरः शक्रलोकभाक्कमिष्यन्तीति तेन समुपदिष्टोपायः सन्
भगवन्तं कपिलमपि प्रणामार्थैः सद्यः प्रसाद्य तयोराज्ञया तं य-
ज्ञीयं हयमादायायोध्यामुपगत्य यथावृत्तकथं सविनयपथं पिता-
महाय हयं यज्ञीयं न्यवेदयत् ।

अथ स सगरः कृत्वा पूर्णं मखं बहुखिन्नधी-

रनधिगमतो लोके गङ्गावतारणकारिणः ॥

कथमपि महो यस्यापि.....स्वचेतासि चिन्तनै-

रिति कृतिमतं राज्यं कृत्वा चिरेण दिवं ययौ ॥ ११ ॥

सगरे तु दिवंगते तदीयं वत नत्तारमिहाशुमन्तमेव ॥

व्यदधुः सकलाः प्रजाः प्रजेशं गुणराशिं च महौजसं सतोषम् ॥ १२

गङ्गावतारणविधाविह सोप्युपायं

चित्तेऽनवाप्य निजधर्मपथेन राज्यम् ॥

कृत्वा दिलीपमभिषिच्य सुतं स तत्र

गत्वा तपोवनमथो तपसागमत्स्वः ॥ १३ ॥

एवं दिलीपोपि भगीरथे सुते महारथत्वेन निधाय राज्यम् ॥

मङ्गलः युपायाकलनासपोभिः स्वर्गं ययौ कालवशाच्चिराय ॥१४॥
 अथ भगीरथ आत्मानि सत्पथं स्ववितथं प्रविचिन्त्ययथा यथम् ॥
 धनुरभिध्वनितोपि च नीतितो वसुमन्त्रं सुमतिः समपाकयत् १५
 इत्युच्युतविरचिते श्रीभागीरथीकथाख्ये चम्पूकाव्ये मनुरा-
 ज्यादिसगरादिभगीरथान्ततदन्वयप्रथात्मा द्वितीयो मनोरथः ॥२॥

—०:०—

तृतीयमनोरथः ।

एवं भगीरथनृपे तिलके प्रथिव्याः
 सम्पालयत्यविरतं सुतवत्प्रजौघम् ॥
 तस्य प्रसन्नमुखशारदपूर्णचन्द्रा
 चिन्तामणेरिव हितं द्रुतमर्थपङ्केः ॥ १ ॥
 तत्रापि ।
 पात्रेष्वेव वसूनि वर्षति यथा धाराम्बुवर्षोच्छ्रयः
 सद्धर्मागतमाददाति तृणमप्याराद्रजास्योपमः ॥
 वज्रं दुर्जनमानसं स्वविलसत्पाङ्गुण्यमन्त्रेण यो
 वज्रेणैव भिनत्ति वज्रधरवत्तत्रापि योक्तुं गुणान् ॥२॥
 किञ्च ।

तराणिरिव तमांसि यो भिनत्ति
 ज्वलति द्वेषणकानने यथाग्निः ॥
 शशिमणिरिव सन्द्रवत्स्वखण्डं
 द्विजराजोदयमाप्य शुद्धभावात् ॥ ३ ॥
 तस्य च मदनमृगेन्द्रमहावने नानाविधकामिनीविलासहास-
 साधने तृतीयपुरुषार्थरत्नक्रयणनिपुणसुहृदधने विषयपञ्चका-
 स्वादनपुष्पकविमाने सौन्दर्यपरमार्थनरयाने रातिकुलदेवतासि-

हासने ऐहिकानन्दशरदिन्दुगने वात्स्यायनराद्धान्तमहावच-
ने वैषयिकसुखाशावस्त्रीप्रताने यावदुपभोगनिदाने जीवमहावि-
लासे विलासकनकसदने सद्यःसमुन्मादितमदने यौवने वर्तमा-
नस्यापि सार्वभौमस्यापि सर्वसद्गुणमणिगणाकरस्यापि विधि-
वत्परिणीतमुन्दरतरदारस्यापि सर्वसौन्दर्यसम्पन्नस्यापि दृढतर-
शरीरस्यापि निखिलानवद्यविद्यानिलयस्यापि यावज्जीवघटीय-
त्रावलीमिमां स्वमत्वामेवात्यादरतो नित्यानित्यादिकृत्या-
कृत्यादिवेत्याचेत्यादिगत्यागत्यादिरीत्या विचारयतः स्वव-
र्णाश्रमधर्मानुष्ठानचारुकर्षिते भगवदनुभावप्रेमामृतवर्षणस्निग्धी-
कृते सदसद्विचारशालिदिव्यबीजावापललिते चित्ते सुन्दरकेदार
इष सरसतरः सर्वत्र विरागाङ्कुरः किल यदृच्छयैवाविरासीत् ।
उचितमेवैतत् ।

ये सत्सङ्गसुशास्त्रसेवनरताः शान्ताः स्ववर्णाश्रम-

प्राप्ताचारपदेशमक्तिभरितास्तेषां विरागो न चेत् ॥

ध्वान्तं भानुशतं तृणं च शिखिनं कीटस्तथाधूर्जटिं

काकः केकिकुलं शशोपि शरमं निर्भर्त्सयेत्किं न तत् ४

अहो विचित्रैवास्य तु दिष्टेष्टपुष्टिरेव । यदयं निरुक्तद-
शायामपि विरक्तोभूत् । दृष्टं चैतद्गर्भादेवैव भगवद्गामदेवादेः ॥
तथाहि ।

साधकसहस्रसत्त्वे बाधकमेकं बडिप्रदीपसमम् ॥

रज्जुभुजङ्गे दृष्टं तद्दृष्टं न किं कुर्यात् ॥ ५ ॥

अपिच ।

यस्य स्पष्टं न च किसलयं नो लतानां वितानं

नाम्भःसेको न च वृत्तिकृतिर्नाङ्कुरो नालवालम् ॥

अन्तःकन्दाज्झटिति कुसुम तस्य भूचम्पकस्य
प्रादुर्भूतं सुरभयति किं नैव लोकं समस्तम् ॥ ६ ॥

स चैवमेकान्ते निजस्वान्त एव समचिन्तयत् ।

पुनरपि रजनीदिनं पुनर्मे लुतमेवानुविधेयमेति कर्म ॥

बहुतरविरसास्त एव भावाः पशुरोमन्थवदेव हा जनानाम् ॥ ७ ॥

शिवशिव विलयं प्रयाति नित्यं निखिलं रम्यमपीह वस्तुजातम् ॥

न लवोपि गतोभ्युपैते पश्चादमुरारेरापि चायुषोत्र केन्ये ॥ ८ ॥

पूर्वेद्युः किल सरसं मयोपभुक्ता

या रामाशुचिरपि चारुताम्रमेण ॥

सैवेयं पुनरपि भोग्यतामुपैति

व्यामोहान्मदनपिशाचजान्मुधैव ॥ ९ ॥

अन्या चेदपि परकीयतावशेन

निन्दादीतरदधिकं किमस्ति तस्याम् ॥

स्वीयाचेदपि च तथापि को विशेषो

रोमन्थाचरणमुदेव तच्छरण्या ॥ १० ॥

ननु रूपगुणलावण्यतारतम्यं त्वनुभूय त एव तत्कथं सा-
मान्यतः सर्वत्र निर्विशेषावगतिरिति उच्यते ।

रुपादेस्तारतम्यं भवतु मृगदृशां को विशेषस्तथापि

त्वङ्मांसासृक्कादेः किमपरमाधिकं दृश्यते स्थूलदेहे ॥

प्रत्यक्षं पूतिगन्धिप्रतिदिनमनघैः स्नानशौचानुलेपै-

र्वाद्यैरेवोपचारैः शुचिरिव फलिता कामुकैः सुन्दरीव ॥ ११ ॥

केशाः सरोरुहदृशां यदि भानुकन्या-

भङ्गाः प्रसाधनमृते तृणवत्कथं ते ॥

भल्लूकतां स्फुटतरां जनयन्ति तामु

ते मार्जनादिविरहेऽतुलपूतिगन्धम् ॥ १२ ॥

भालं शशाङ्कशकलं यदि चेत्तरुण्याः

प्रेक्ष्यं कुतो न तिलकेन विनापि तत्स्यात् ॥

एवं ध्रुवावापि मुषा धनुषी स्मरस्य

तारुण्यमात्रविगमे तृणवद्यतस्ते ॥ १३ ॥

दृशौ मृगदृशौ यदि क्रकचलोलदिन्दीवरे

स्मरेषु रचितादरे नवचकोरमीनज्वरे ॥

तिरोरचितखञ्जनव्रजविराजशोभाभरे

कुतः खलु न ते ऋते तरुणतां तथा दृश्यतः ॥ १४ ॥

कपोली कान्तायाः कनकमुकुरत्वं यदि गतौ

कुतस्तर्ह्येतौ स्तः परवयसि भूर्जत्वगुपमौ ॥

तथैतस्याः स्मेरो द्विजवरमरीच्यङ्कुरवरो

यदि स्यात्तत्कस्माद्भवाति तृणवत्तत्परिणतौ ॥ १५ ॥

शरदिन्द्रविन्दमुन्दरं यदि चेदुन्मदमुन्दरीमुखम् ॥

सहसैव कथं जरोदये तृणतां खर्परतां च यात्यदः ॥ १६ ॥

यदि रवो मधुरः सरसं वचोप्यमृततश्च पिकादिकलादपि ॥

किमिति तर्हि वयोतिगातिक्षणे नतदृशां रुचये हितकार्यसौ १७

वक्षोजौ चक्रवाकौ कनकमयमहाकल्पवल्लीफले वा

कुम्भौ स्वर्दन्तिनो वा कनककमलिनीकोरकौ वा तदद्री ॥

गुच्छौ वा कन्दुकौ वा विकचमुमनसां तप्तहेम्नो घटौ वा

स्यातां पातित्यकाले कुत इह वृषणौ प्रेतवाहद्विषस्तौ ॥ १८ ॥

कामिन्या यदि भुजयोः सुवर्णपद्म-
नालत्वं किमिति जरोदये तृणत्वम् ॥

आरक्ताम्बुजयुगता तदीयपाण्यो-
रप्यङ्गुल्युपगमशोकपल्लवस्त्वम् ॥ १९ ॥

मध्यो मनोरमायाः काञ्चनसोपानतां गतः कस्मात् ॥

पतितोरोरुहवसतिर्भवति गते यौवने धिक्त्वम् ॥ २० ॥

जघनं नवकाञ्चनासनं विपुलत्वादिगुणेन मानद ॥

तरुणैकदृशैव योपितां मलमूत्रांशयमप्यलं किल ॥ २१ ॥

ऊरू देवपातिद्विपस्य कर्ता सद्गुणमरम्भात्मतां
संप्राप्तौ करमत्वमप्यनुदिनं सीमान्तिनीनां यदि ॥

तत्तारुण्यविराम एव भवतस्तौ शुष्ककाष्ठोपमौ

कस्मात्काञ्चनचक्रतामुपगतावेवं नितम्बावपि ॥ २२ ॥

जङ्घे सुदत्या यदि हेमरम्भास्तम्भान्तरङ्गायितकाण्डशीण्डे ॥

वार्धक्ययोगे भवतः कथं ते सुजीर्णवेणोः शकलायमाने ॥ २३ ॥

हंसहस्तिगतिके वधूपदे पद्मतां यदि गते मते रतेः ॥

तर्हि यौवममृते कुतस्तयोर्भेकतुल्यगतिमच्चमावभौ ॥ २४ ॥

कुचेतराङ्गानि शिरीषशोभासम्भारमाज्येव यदि स्त्रियाश्चेत् ॥

लोष्ठायमानानि शरदशायां भवन्ति कस्मादिह तर्हि तानि ॥ २५ ॥

तडिदेव लतैववास्ति हैमी यदि वा जङ्गमपाद्मिनी किलेयम् ॥

तरुणी हरिणीक्षणापि वृद्धा किमितीद्धा पलितैश्च धिग्वलीभिः २६

आस्तामेवं मानुषीणां विचारो दिव्यस्त्रीणां त्वेष दोषो न दृष्टाः ॥

तद्देहानां नैजसत्त्वाच्चतस्ताः पुण्यैः साध्याः सतत्त्वादिजन्यैः २७

यद्वायरूपकृतिजन्यमत्र विनश्वरं सस्यसमन्तदेवम् ॥

व्याप्ते सुरस्त्रीष्वपि पुण्यजत्वाद्दिनाशतैवेति सुखान्तराम्यः ॥ २८ ॥

किं च युत्तयन्तरमपि । यावद्विव्यनव्यवरवर्णैर्न्युपभोगभाग्य-
स्य भङ्गुरत्वभ्रामिकत्वायापादने स्पष्टतरमेव विचारचञ्चुराणाम् ।

अत्रादेरशितादुदेति वपुषि प्रायेण शुक्रं शनै-

स्तेजोशाधिकतावशेन पुरुषान्सन्तापयत्वेव तत् ॥ .

तेनैतस्य विमोक्षणाय विकलाः संयान्ति ते कामिनीः

सिक्ता तास्वथ यान्ति शान्तिमुखितां प्राचीनसंस्कारतः २९

न्यायोयमेव वत योषिति योजनीयो

धातुद्वयं मिलनतः शिशिरत्वमाप्य ॥

नैतां दहन्त्यथ घनं यदि चेत्स गर्भो

नो चेत्पतत्युत विजीर्यत एव तत्र ॥ ३० ॥

तस्मात्सुरस्त्रीष्वपि को विशेषः खेरी च नारी च सुरी समैव ॥

पुंसोन्त्यधातूपतनेन शान्तौ साजात्यमुद्दीपकमेव तत्र ॥ ३१ ॥

रूपालङ्कारपुष्टिप्रभृतिषु सकलेष्विष्टवस्तुष्वजस्रं

प्रोक्तान्तस्तापशान्त्युत्तरतृडुपरमाच्चेतसोऽन्तर्मुखत्वे ॥

आदर्शादाविवात्माद्वयगसुखलवस्यापि सम्बिम्बनेन

स्वानन्दे व्यज्यमाने भ्रमभरकलितं कारणत्वं विमूढैः ३२

तस्माच्छ्रुतिस्थि यथा मुहुः कवलयन्वक्रासृजैवं भ्रमात्त-

त्सम्बन्धितया मतेन तु सुखी दुःखी च पश्चात्तथा ॥

संस्काराच्छुभशब्दमुख्यविषयानिच्छंस्तदाप्त्या क्षणं

तद्वाञ्छाशमतः सुखीति सुखदः सास्मान्न तु खयादयः ३३

तदिह निखिलवाञ्छाशान्तिरेवास्ति येषा-

मभिमतविषयाणां लाभयोगं विनैव ॥

प्रबलतरविवेकेनैव सौख्यं तु तेषां

प्रतिपदमपि नित्याद्वैतसाम्राज्यजन्यम् ॥ ३४ ॥

एवं च लोके तदर्थमेव यत्नः संततमनुचिन्तनपूर्वकं पुरुषार्थ-
 कामेन भूरितरं करणीयो यत्प्राप्या न किञ्चित्प्राप्यमवशिष्यते
 तदपरं तु व्यापारजातनुषपेषणाय मानमेव प्रत्युत प्रागुक्तसार-
 मेयनिदर्शनेन दुःखमहाहिदर्शनायैव । यद्यपि प्रायः सर्वेऽपि मू-
 ढबुद्धिर्जनः पुनःपुनः पर्युषितमेव नवयोषिदादिसमास्वादनव्या-
 पारजातं लौकिकं पारत्रिकतादृग्विषयविशेषैकफलकं ज्योतिष्टो-
 मादिकं शास्त्रीयं च कर्म करोत्येव ततः सुखाद्यापि भुनक्त्येवा-
 थापि प्राज्ञश्चेत्को वैतादृक्युयात् । न हि बहवः पतङ्गाः प्रदीपे
 पतन्त्येवेति गगनतलमहेन्द्रनीलरत्नागारप्रदीपेन पतङ्गान्तरेणापि
 तथैव निपतितुमुचितम् । एवं सञ्जातान्तश्चिन्तयात्यन्तसंमृतिभी-
 तिसंत्रस्तस्वान्तोसावपवारितनिखिलानुचरनिकरः शरयूतीरविक-
 र्षितस्त्रैरविहार इव प्रत्यग्रवयोङ्कुर एव संपन्नविरागभरगूहनचतुर-
 तथा भास्करकुलाचार्यमप्यपरचतुराननचातुर्यमपि सकलमृगमरी-
 च्यादिब्रह्मिष्ठवर्यमपि भगवन्तं वसिष्ठं स्वाभीष्टं प्रत्यष्ट्यैव कृत-
 नित्यमाध्याह्निकक्रियः स्वानन्दसिद्धच्युन्मुखमनोरथः स भागीरथः
 किञ्चित्तदुचितफलपुष्पाद्युपचारकरः प्रकृततीरपरिसर एव भग-
 वाति भास्वति सकलभुवनाभोगलक्ष्मीनाभिस्थलं तरलं इव नभ-
 स्तलमव्यस्यलमवलम्बति प्रकृतिपुरुषयोरिव कोकयोरैक्यमाशा-
 सति यावत्पद्मिनीवृन्देऽपि स्वप्रेयःसांमुख्यसम्पादनेन निःसारि-
 तहार्दनिखिलमकरन्दे स्वगुणसमर्पणपरितर्पितागणितहंसमानस-
 कन्दे स्वरसप्रदानसंमोदितनिश्चलामन्दमिलिन्दे भविष्यद्भगवत्स-
 द्गुरुवरप्रसाद इव सकलतमोवसादनमूल्यानतया सर्वजगति व्या-
 से भानुमदुदयोते । भविष्यच्छिष्यबुद्धिवेधध्वननार्थमिव स्वसम्प-

कानिःसारितविमलाकोपलान्तरानलज्वालावलीनीराजितराजीव-
मिहामनविराजमानराजहंसपोते भविष्यन्मायासङ्कोचसूचनायेव
निखिलशाखिच्छायामण्डले व्यापकप्रकाशभात्येव सर्वत्र कां-
दिशीकतयैव सद्यःसमुपमृततत्पादतले च सति समनुवृत्तलोक-
दृष्टिकल्पितदक्षिणावृतध्रामितकुलालचक्रनिर्दिशितसंस्कारव्रात-
विरचिततात्कालिकैकोचितचारुनित्यकर्मसम्पादितलोकसङ्ग्रहानु-
ग्रहकुलं शिवमिव भस्मोद्भूलनविमलं विधिमिव परिहितप्रावृत्त-
मितवसनधृतावदातयज्ञोपवीतं रुद्राक्षवलयकुशपट्काधिष्ठित-
कुशासनकुरङ्गाजिनावलम्बितकमण्डलुजलं हरिमिव समनुसन्धि-
तहृत्कमलं ध्रुवमिव स्वप्रभावैकमाण्डितसकलमुनिमण्डलं च-
न्द्रमिव सबाह्याभ्यन्तरशीतलं रविमिव मूर्तिमन्त्रयीमात्रपरिणम-
त्किरणचक्रवालं हेरभ्रमिव बुद्धिप्रसाधनाविलोचं पतञ्जलिमिव
योगसंघाचितचरणतलं वसिष्ठमिव ब्रह्मनिष्ठकुलसम्प्रार्थितशीलं
बादरायणमिव श्रुत्यन्तविचारनिरस्तान्तर्भलं गौतममिवास्तिकत-
र्ककुशलं कपिलमिव विवेकव्यूहसंगृहीतकलं भगवन्तं वितलं नाम
महामुनिं यथाविध्यभिवादनपूर्वकं कायिकादित्रिविधनम्रीभावै-
रनन्यान्तेवासितया समुपससाद ।

ततः स पप्रच्छ नतस्तद्दीक्षणात्प्रसन्नचित्तश्च भवाग्रिततः ॥

स्तुत्वा हितं तं मृदुमुप्रलापैः शिखी सुकेकाभिरिवामृतप्रदम् ३५

अयि भगवन्निजकरुणापाङ्गतरङ्गरिङ्गैकशिशिरीकृतानन्ता-
न्तेवासिवासनासंसारपरो (प) भोगनोक्षादियावदभिवाञ्छितपरि-
पूरणनिपुणवेदनन्दनवनकरूपतरो यावच्छब्दब्रह्मनैपुण्यागण्यपुन्यै-
वसम्प्राप्यभारतीभरसुरतरङ्गिणीभङ्गमङ्गप्रदमोत्तुङ्गमङ्गलसुललि-

तविस्तरपरिनिरस्तसुरगुरो बुभुत्सुडिम्भमुखनिहितमातृतुल्यलघुतर-
 कवलरचनपुरःसर तरविचारपरिपाकपरिनिःसरदखण्डाद्वैत सच्चि-
 दानन्दसकलद्वैतेन्द्र जालवल्लीमहाकन्दाधिष्ठानीभूतकूटस्थब्रह्मा-
 त्मैक्यविशुद्धाप्रतिबद्धसाक्षात्कारसकाश्मीरशार्करचारचरो श्री-
 मत्सद्गुरो एतासु महामायाऽनव(रं)तान्धकारपरिपूरितासु पञ्चश-
 रपञ्चास्यघोरतरगर्जनश्रवणक्षणप्रस्ववदुपरतिहस्तिनीविज्ञानगर्भा-
 सु क्रोधमदान्धसिन्धुरसहस्रसमुन्मूलितविवेकनकचम्पकनिचया-
 सु लोभप्रबलभल्लककोटिघनघुर्घुरध्वनिभीषणासु मोहमहास्फुरद-
 हीन्द्रवृन्दविषफूत्कारवैश्वानरप्रज्वलद्दैर्यहरिचन्दकदम्बकासु म-
 दसदोहामदावानलनिर्भूलदह्यमानात्मविनिग्रहमन्दारनिकुरम्बासु
 मत्सरदुर्धरव्याघ्रसहस्रासङ्कलमानसनिकुञ्जासु दम्भसैरिभशतसमु-
 त्कर्दामितस्वधर्मकासारसु दर्पमहासर्पसंरुद्धशान्तिपद्धतिविकलस-
 कलजन्तुसन्तानासु अभिमानमत्तस्तब्धरोमयूथसमुत्खातहिताहित-
 विवेचनसुमनःसंफुल्लवल्लीषु पारुष्यतरक्षुसंभक्षितदीनजनहरिण-
 निवहासु अज्ञानानन्तदुर्यागदुस्तरासु कोशपञ्चकमहाकुहरदुर्द्ध-
 रासु धर्माधर्मासंख्यातनीचोच्चदेशदुर्गमासु अगणितमुखदुःखदुर्ग-
 दरीश्रेणीव्याकुलतरानन्तजीवपान्थपरंपरासु रागद्वेषमहाशैलसं-
 कुलसकलभूतलमार्गसंखिन्नपथिकनरवरयूथासु शोकसमोहमहा-
 ध्वान्तधिकृतमतिमात्रसम्भावितवीतिहोत्रकान्तिव्रातासु आधिष्या
 धिदुर्धुनीप्रवाहव्याकुलीकृतसद्वासनामहौषधीव्रतातिसंवलितचि-
 न्तानन्तग्राहगिलितनिमज्जितागाधस्थलनीतसङ्कल्पविकल्पवर्तव्या-
 मितापरिमितमुग्धचेतनाध्वगासु आशामहासालसञ्छादितविवेका-
 लोकसञ्चारौपयिकान्तःकरणगगनासु तृष्णाश्रीभोष्णाङ्गारसर-

णिसंदग्धाध्वकसंघामु अनुरागपूगागणितकण्टकिकुटकुटिलकोटि-
परिपाटितधार्मिककूटामु सांवर्तिकधारायमाणमरणभयसततवर्षण-
पारत्रिकशोकशङ्कास्फूर्जथुप्रतिध्वानितदिगतकन्दरामु कुटिलजरा-
मृत्युसन्तापसन्तापितसृतिपङ्क्तिमृष्टसञ्चरज्ज्ञानपदजनपदामु यौवन-
महाभयनिदानस्मरतत्स्करनिकरनिश्चानघोरतरवनावलि कालायमा-
नामु तरुणीसामान्यविषैवव्याविमूर्च्छितानन्तजन्तुस्तोमामु अनल्प-
कल्पनानिबिडतमनिच्छिद्रसान्द्रवनस्पतिवानस्पत्यवीरुत्सहस्रामु
शब्दस्पर्शरूपगन्धव्याधसंवाधसंवाधितजीवजन्मानधवृद्धवीथि
षु नानाविधगीतवाद्यनृत्यालङ्कारोपवनविहारविचित्रवसनवेषालेख्य
मुकुरमन्दिरसुरभितरमाल्यकाशमीरकस्तूरीहरिचन्दनपाटीरपङ्का-
द्यालेपनषड्रसान्नभोजनसलीलसुरभितरशीतलमधुरसलिलपानपुष्पो-
दकप्रोक्षितोशीरतालवृन्तमन्दमारुतकोकिलकलरुतवसन्ताविकसि-
तचूतव्रातगन्धकर्पूरधूलिदिव्यपौष्पान्तरसौरभ्यसारमहागरुवर्तिका-
निकरधूपघनसारघनवर्तिकाकेकलसत्काचापवरकप्रदीपमृदुलतर—
तूलिकोल्लासितपर्यङ्कमालतीकुमुमशय्याविराजमानरमणीसमालिङ्ग-
नचुम्बननिधुवनमुखशयनवैतालिकसूतमागधबन्दिमधुरध्वनिसमुत्था-
नमङ्गलस्नानसमुद्गर्तनगुह्यवसनतिलकविलेखनादिप्रतिपदसाध्वस-
वीजश्वापदानन्तकोटिकुटिला(सु) नैय्यायिकप्रमत्तगोमार्थवि-
सरामु तार्किकजम्बूकधूर्तितासंख्यातदीनप्राणिसरणिषु साङ्ख्य-
धूकपरिभीषितशान्तकपोतव्रातामु मीमांसकगृध्रविद्रावितचारुत-
तरविचारचकोरश्रेणिषु माध्वमहाध्वाङ्गसङ्केभितपरभृतसन्ततिषु
सौत्रान्तिकवैनाशिकवैभाषिकयोगाचारार्हतजैनभुजङ्गराजराजि—
विराजितनास्तिकषड्दर्शनीवलमीकव्रजामु स्वर्गनरकार्षित्यकोर-

त्येकाधिरोहावरोहमहाश्रमगहनामु अणिमादिषु दुणैः श्वर्यवानरव्यू-
हप्रेङ्गायितशमदमादिराजहंसराजिषु च संसारकान्तारदुस्तरत-
रारण्यानींदुरवाधिमेदिनीषु सन्ततमन्तःशून्यमनन्तकोटिब्रह्मक-
ल्पान्तमपि घटीयन्त्रन्यायेन शुकनलिकान्यायेन च पार-
भ्रमन्तः सन्तः कियद्विषण्णाः किल वयं तत्तावतापि महा-
नहसाङ्गिरसेनापि देव्यौ गिरां देव्या वापि वक्तुमशक्यमत-
स्त्राहित्राहि त्वमस्माद् द्वैतकालककूटमहापङ्कात्मकदुरकूपारतः
करुणामयामृतसरिस्तपे । तस्माद्भवत्पादपञ्चवतलमेव शरण-
मुपगतोस्मीति गलदक्षिकमलजलः स भूपालस्त्रितलमुनिवरचरण-
कमलमेव प्राञ्जलिः प्रणतो दण्डवन्निपपात । अथ सोपि सदय-
धौरेयः कास्ति नाम दृश्यप्रपञ्चः स्वस्वरूपे कालत्रयमपीत्यतो
व्युत्तिष्ठव्युत्तिष्ठ भो भूपते त्वमधुनेत्यनुकम्पामृतासरैस्तमखण्डा-
द्वैतब्रह्मकैवल्यस्वरूपस्वाराज्ये समभिषिञ्चंस्तन्मस्तके तावदभया-
विद्योतकं निजपाणिपद्मरूपमेकातपत्रं संस्थाप्य तं सानुरागं
ससंभ्रमं चोत्थापितवान् । समब्रवीच्चेदम् ।

राजन्साधनवीचतुष्टयलसद्वीजतेजोम्बुजो

व्यक्तः पञ्चवितः श्रुतेरथ मतेर्व्यानाच्च सपुष्पितः ॥

ज्ञानादुत्कलितश्च मानसवने मोक्षशुक्लशरतदा

क्षीयन्तोखिलदुःखसंशयमहाकर्मौघधीग्रन्थयः ॥ ३६ ॥

अथ किं ज्ञेयं नाम यज्ज्ञानादेव मुक्तिरिति । आकल्यात्रस-
कलश्रुतिमौलिमालतीमुकुलमुललितविलसदमन्दमकरन्दम् ।

१ अधस्ताभूमिः । २ महारण्यम् । ३ सरस्वत्या अपि वाण्या इत्यर्थः ।

४ अद्वितीयं छत्रम् । एवातपत्रमिति पाठे तु सुगमम् ।

शिवमेकमनन्तमद्वितीयं परमानन्दमखण्डचित्स्वभावम् ॥

सदभेदनिजात्मबोधमात्रं विमलं ब्रह्म विबोधयमाहुरार्याः ३७

आकाशवत्सर्वगतः स आत्मा नोदेति नैवास्तमुपैति नित्यः ॥

प्रत्यक्ष एव प्रकटप्रकाशः सत्यः सदानन्दघनश्च भूमा ॥ ३८ ॥

अज्ञानदर्पणवशेन तव स्वरूपे

द्वैतं प्रकल्पितमिदं प्रतिबिम्बकल्पम् ॥

तत्सत्तयैव सदिवास्ति तवैव भासा

भातीव तेन विमला दृगसि त्वमेव ॥ ३९ ॥

अथ भगीरथः परमोत्तमतराधिकारितया सद्यःसंजाताद्वै-
तब्रह्मात्मैक्यसाक्षात्कारानिरस्तमूलाविद्यः स्वानुभवं स्वगुरुं प्रति
विशदयति पृच्छति च तद्ध्वंसाभावप्रयुक्तदृश्यावभासध्वंसं त-
दापरोक्षदार्ढ्योपायं च ।

चिदेकविमलप्रभागुणविहीनसत्ताभिन्ना

दृगेकरसरूपिणी त्रिविधभेदहीनाच्युता ।

अनन्तमुखमुन्दरी मदभिदैव दृष्टा मया

तदैव लयमागतं निखिलमेव दृश्यं मम ॥ ४० ॥

तथापि न दृढं मया किमिति दृश्यमार्गाम्बुनः

प्रभाकरकरोषरक्षितितलत्वमास्वाद्यते ।

विनाशमपि नैति तत्किमिति शुक्तिरूप्योपमं

पुनःपुनरुदेति यच्चिदनुसंधिगून्यक्षणे ॥ ४१ ॥

इत्याकर्ण्य क्षितिपतिवचस्तस्य राज्याभिमाना-

देव भ्राजद्विपुलविषयेष्वाशु चेतःप्रचारात् ॥

विक्षेपांशः स्फुटति च ततो न स्थिरं ह्यप्रतीचि

तेनाज्ञानं स्फुरति सदिवे सोद्यतं प्राह सैषः ॥ ४२ ॥

तेजोरूपशमादिपाकविरहत्वन्मोक्षवृक्षे फलं
 तद्विव्यं कथमेप्यतीत्यत इह क्षिप्तं स आसाद्यतां ।
 तद्रागादिमहीरुहैर्यदनहंकारोध्ययाच्छादना-
 न्नैतस्मिंश्चरतीति छिन्धि किल तां त्यागैः कुठारैरलं ४३
 अथ भगीरथः संछथमनोरथ इव अनथमानमुपय इव च
 पुनरपि तं प्रार्थयते ॥

अनादिकालादयमस्ति रूढो
 देहाचलेऽहंकृतिशाल्यलिद्रुमः ॥

उन्मूलितुं यत्तशतेष्यशक्यः

संभावितोत्रादिश किं नु साधनम् ॥ ४४ ॥

ततः स भगवांस्त्रितलमुनिः प्रारब्धकर्माग्रहे जीवस्य सुखदुः-
 खावादावेव न तु देहाद्यभिमानेपीति गूढाभिसंधि मन्वानस्तमु-
 त्तरयति ॥

स्वक्चन्दनेन्दुवदनादिमुखोपभोग

दुर्वासना विषवती वत पूतनैव ॥

याहंकृतिर्नटति रे कपटेन जाता

चिन्मात्रादिव्यरमणी हरिमारणाय ॥ ४५ ॥

तां चेदसावकलयन्निजबालभावं

भूमत्वमेव हृदये यदि लक्षयेत्तत् ॥

किं तर्हि लोकविदितं निजबाल्यमेत-

न्नैव त्यजन्नपि मुदा परिशोषयेत् ॥ ४६ ॥

दुर्वासनाविषमिदं प्रबलं तदीयं

पीत्वैव मारय च तां वत पूतनां त्वम् ।

सैषा ततो न भविता किमु राक्षसीह

प्रत्यक्षमेव च नृणां भगवानपि त्वं ॥ ४७ ॥

राज्यं चैतदहं त्यजामि यदि चेद्भूयाज्जनामान्यता

शत्रूणामुपहास्यतामि च मयि स्याद्वीक्ष्य भोज्यादिना ।

जीविष्यामि कथं नु कोमलतनूरित्यादिचिन्तादिभि-

नै त्यागः समुदेति यावादिह ते तावत्कटुःखसयः ॥ ४८ ॥

तदिदं यदि सर्वमेव राज्यं निजबोधेन विहाय निश्चलश्चेत् ॥

भवसि त्वमनन्तसौख्यसिन्धौ तदहो मुक्तिरमापतिस्त्वमेव ४९

त्यकाशेषोपचारः स्त्रियमपि सकृदां सम्परित्यज्य शत्रौ

ध्वंसत्सर्वैषणः सन्नरिषु विगतभीर्भैक्ष्यमेवाददानः ॥

शान्ताहङ्कारवातोस्तमिततनुमुखः सर्वथाऽकिञ्चनश्च

त्यक्त्वा मां सद्गुरुत्वादिभित्तमपि चेद्यासि तर्हीश्वरोसि ॥ ५० ॥

ततस्तद्वाक्यामृतपूरितचित्तकेदारः सर्वसङ्गपरित्यागयात्र कर्त-

व्यावशिष्टसंव्यवहारः । शान्तसकलप्रश्रव्यापारः श्रीगुरुचरणा-

रुणानिलयोरलिवत्कृतनमस्कारः स भूपतिवरः सम्पादिताचार्या-

नुज्ञावरः परममन्थरतरसञ्चारः शनैरुत्थागतानुचरश्च सुरतान्त-

सुन्दरीकान्त इव तृप्तोप्यनृतः प्रातः कासार इव संफुल्लमुखक-

मलोपि मुकलायमाननयनेन्द्रीवरः विरहिणीदेह इव शिथिलतर-

व्यापारोऽप्युर्वरितशीतलतासाधनसम्पादनव्यवहारः अभिसारि-

कानिकर इव निर्णीतप्रेयः प्राप्तिसङ्केतोपि साशङ्कान्तःकरणः

प्रमदापाङ्ग इवानुभूतश्रुत्यन्तमुखोऽप्यनुरागानपगतचापल्यः प्रौढ-

मानवतीवचःप्रचार इव सम्पादितस्वमहत्वापि दुर्लभोदयश्च सोयं

समागत्य नित्यकर्माविशेषं निवर्तयामास ।

अथ स सुरभावमिष्टोमं विधाय दिनत्रया-

दवितरदहो गोभूहेमाद्यलं निखिलं धनम् ॥

विधिद्वगरणावारोप्याग्नीन्निजां रमणीं च तां
 श्वशुरनिलये संस्थाप्यारेः स्वराज्यमदोर्पयत् ॥ ९१ ॥
 अधोवासः शेषः कलितयतिपात्रश्च नृपति-
 विनिर्यातो यत्र स्फुटपरिचयी कोपि न भवेत् ॥

भ्रमन् ग्रामेरण्येनल इव विनार्तिं परमसौ
 झटित्येवानिच्छः स्वचितिशमविश्रान्तिमगमत् ॥ ९२ ॥

एवं शौचस्नानाभिक्षानिद्रामात्रव्यापारः स नरवरः सूर्या-
 स्तैकांगारः स्वच्छन्दसञ्चारश्च सन् कदाचिदरण्य एव कदाचि-
 न्नदीपुलिन एव कदाचिद्भक्षतल एव कदाचित्कुलालशालायामेव
 कदाचिन्निर्मानुषे देवतामन्दिर एव निद्राति विश्राम्यति ध्याय-
 ति गायति हृष्यति रोदिति जल्पति च स्वेनैव सहान्यत्रतु मौन्येव
 जडभरत इव जडभरतोपि ऋषभदेव इव ऋषभदेवोपि शुक्र इवा-
 शुकोपि संवर्त इवासम्बर्तोपि कदाचिद्यदृच्छयैवावशोपि ब्रह्मा-
 द्वैतात्मतत्त्वाकाशमेव दृश्यकालिमावभासाधिकरणत्वोपलक्षितनि-
 त्यापरोक्षस्वप्रकाशचिदाकाशोहमिति सदेकरसप्रत्यनुसन्धानतो
 जगदकलयन्निव शुष्कर्पणवत्सुप्तप्रबुद्धवदार्दशपुरुषवद्दिक्षणार्त-
 भ्रामितचक्रवद्धनुर्मुक्तेषुच संस्कारमात्रप्रेरितप्राणपवनव्यापारि-
 तशरीरतया समनुकूलतत्तद्भोगप्रदप्रारब्धकर्मसञ्जातमार्गभ्रमा-
 नुकूलकालवशाच्छत्रुपालितमयोध्यापुरमेव पुनरवाप । तत्र च
 प्रवाहपतितानि विविधद्विजोद्वासितानि प्राप्याध्वगत्वेनैव प्राग्व-
 न्मध्याह्ने पौरान्मान्निगश्च प्रति परमशमी सिद्धान्तमेव पुनरवाप ।
 ततस्तैरकस्मादयं देवो भगीरथ एवेति परिज्ञाय परमविषण्णैः
 ससम्भ्रमं पूर्वाधिकृतं परिचर्यया समर्चितः सञ्जातबहुतरस-

ङ्कोचभरेण जयतु देवो राजा भगीरथ इति सानुनयं सप्रश्रयं
सममाणानिचयं च शत्रुणापि तेन देवगिरिपालयेदमालोकालोक-
चक्रवालं भूमण्डलराज्यं यदासीदासीभूते मायि भावत्कनिक्षेपभू-
तये तावत्कालपर्यन्तमिति शतशोऽपि सम्प्रार्थितः सन् कथंचिदपि
तृणलेशमप्यशनादृते कदाचित्कचिदपि सकलमपि दृश्यजालं
मृगजलायमानमेव कलयन्नैवादत्तेस्य ।

एवं निनीय कतिद्विवसांश्च तत्र
यादृच्छिकत्ववशतोऽथ जगाम तस्मात् ॥

हाहा कथं वत भगीरथ एष राजा
पौरैरिति प्रतिपदं परिशोचितश्च ॥ ५२ ॥

किं दुःसहं सुमनसां विदुषां किमिष्टं
किं दुःस्यजं धृतधियां च सतां किमाप्यम् ॥
किं दुःष्करं यतद्वदां स्वाविदां किमर्थं
किं सेव्यमद्वयमुदां स्वचितां किमन्यत् ॥ ५३ ॥

अथ कदाचिदयं त्रितलं गुरुं शिशिरमात्मनि शान्तमुखाकृतिः ॥
अमृतपूर्णकलं शशिनं यथा शुचितनूरलभच्छरदागमः ॥ ५४ ॥

ततः स्वसद्गुरुसन्दर्शनानन्दितमानसः समनुकूलविकासितसह-
स्रदलराजहंसः सकलजीवन्मुक्तावतंसः सम्प्राप्तं तमात्माचार्यं
यथाविधि साष्टाङ्गप्रणामशतैः सहस्रांशुमिव तदुपदेशपरिपाल-
नजनितनिजकृतकृत्यताऽभिनवकान्तारतानुभवाभृतासारपरिपूरि-
तान्तःकरणताकृतनिजसलज्जताविवशताप्रयुक्तसायन्तनशरन्नलि-
नायमानलोचन एवाभिवादयामास । सोप्येनं सुप्रसन्नवदनेन्दुः
स्मेराङ्कुरकौमुदीसम्प्लकलोचनेन्दीवरविकासप्रसरदतुलरुचिनिच-
यन्नारुतरचमत्कारैरतिसम्पूर्णसर्वकामतया प्रदेयानवशेषमवकल-

य्य नैजाद्वैतात्मतत्त्वानुसन्धानाधीनधीपारवश्येन चावलोकनैरेव
परमाशीरोधैरनुजग्राह ।

आसीत्तदा तद्वनमेव राकां सायन्तनाकाशमहो जनानाम् ॥
सांमुख्यया जन्मतुरत्र यस्माद्राजा च वेदैकविवृद्धतेजाः ॥५९॥

ततः कृतकुशलप्रश्नेन विहितानामयप्रश्नोसौ भगीरथः कचि-
त्कालं विपिने वा भूधरे वा नगरे वा आरामे वा ग्रामे वा सह
तेनैवसममनुचरतयैवानुचचार ।

सद्वृत्तौ समताङ्गतौ च गुरुतानुग्राह्यतायोगतः
स्वस्थौ कान्तियुतौ रसैकमुषनौ मुक्तालिसम्पूजितौ ॥
जीवन्मुक्तिसमाद्बोधयुवतेस्तुङ्गौ किमेतौ स्तनौ
नित्यं चक्रतुरद्वयात्मनिरतौ क्रीडादिसन्दीपनम् ॥६०॥

तौ केवलं कलयतोद्दृशि लीलयैव
देहस्य धारणमिदं नतु नैजदृष्ट्या ॥

आनन्दमात्ररसपूरितपूर्णकुम्भौ
विद्याचिदात्मशिवयोरिव मङ्गलाय ॥ ५७ ॥

देहोयं किमिह चितात्मया धृतोस्ति
त्यक्तो वा भवति किमेष बोधयोगात् ॥

किंत्वेतन्मृगजलमेव दृश्यजालं
चिद्भानोर्मम तु दृशा नहि त्रिकालम् ॥ ५८ ॥

आकल्पं लसतु तदेष शास्त्रपङ्केः
शिष्टानामपि सरणीरनुप्रवृत्तः ॥

अद्यैव प्रलयमुपैतु वा तथापि
को लाभः श्रिति मायि का नु वास्ति हानिः ॥ ५९ ॥

नो दुःखं न विषयसौख्यमस्ति यस्मि-
न्नौदास्यं न च विलयो न वा कर्षायः ॥
विक्षेपो न च न तथा वृत्तिस्तदेव

स्वानन्दामृतमहमेव चिद्विहापः ॥ ६० ॥

इति बोधविपाक आत्मनिष्ठौ गुरुशिष्यौ मुनिधीरवीरवर्यौ ॥
तदलं चलितापि हृष्टदेवैरपि क्लृप्तं मनुतः प्रियं तृणाभम् ॥ ६१ ॥

अथ जनदृशा क्लृप्तारब्धक्रमागतमन्वहं

सुखयुतमहदुःखं प्राप्तं ननन्दतुरेव तौ ॥

परमशमिनौ ब्रह्मिष्ठत्वादानिच्छतया स्थितौ

किमु निर्जनिभौ ब्रह्मक्षेत्रेश्वरौ शशिभास्करो ॥ ६२ ॥

ततः कदाचित्कस्मिंश्चिद्राजमण्डलान्तरे निरपत्य एव तद्वाष्ट्र-
वृषतौ मृते सति ससैन्यास्तत्पौरामात्यादयः प्रणष्टप्रजापालनम-
र्यादावैच्छव्येन निजपालनार्थं किञ्चित्तादृशसामुद्रिकशास्त्रोक्त-
चक्रवर्तिचिह्नाजानुबाहुकर्णनेत्रत्वादितार्कितसकलप्रजापालनशक्ति-
गुणलक्ष्मीवन्तं पुरुषधौरेयमरण्यगिरिनद्यादौ तादृशयोगीशसत्त्व-
सम्भवादन्वेषयन्तः सन्तः कचिदेकदाऽनयोरुक्तचर्यया परिभ्रम-
तोर्गुरुशिष्ययोर्मध्ये त्रितलस्य स्नानादिना क्षणं विरहे जायमाने
वृक्षमूलेवस्थितं व्युत्थितस्थितप्रज्ञं देवं भगीरथं दूरादालक्ष्याक-
स्मात्तमुपसृत्य मन्त्रिवृद्धवचनैस्तं तथात्वेन निर्णीय तत्रैव तं ह-
स्यादिचतुरङ्गसैन्यमध्ये शिविकायामधिवाह्य नीत्वा स्वमण्ड-
लाखण्डलस्वराज्याभिषेकं चक्रुः । ततः स क्षणमात्रेणैव तथा म-
हत्या सेनया परिवेष्टितः प्रोत्तुङ्गालंकृतदन्तावलेधिरूढः सन् भ-
गीरथोऽयं प्रजानाथो जयतितरामिति जनध्वनिसहस्रैः साधित-

सकलमहागिरीन्द्रगुहाप्रतिध्वनिभस्त्रैः सहैव तद्राष्ट्राजधानीं
गत्वा शास्त्रावरुद्धपरेच्छाप्रारब्धापतितं तद्राज्यं स्वेच्छाङ्कुरा-
च्छपालेशस्यापि राहित्यात्केवलमौदासिन्यमात्रेणैव तद्रत्नसिं-
हासने समधिरुह्य तदानीं मन्वाद्युत्तरीत्यैव परिपालयामास ।
युक्तमेवैतज्जीवन्मुक्तस्य तस्य । तथा हि ।

यावन्नाकलितः स्वजातिजफलो यावच्च नास्वादितो
रासालो मुकुलः पिकार्भककुलैस्तावच्च तेषां भवेत् ॥

सङ्गात्काककुलस्य पिण्डकलनं द्राक्षारसास्वादनं
दैवात्कीरैकुलस्य सङ्गमवशादूर्ध्वं च ताभ्यां क्व किम् ६३

अथ यथोक्तमाण्डलिकराज्यपालनप्रथितकीर्तिकौमुद्या भूरित-
रविरहरविकरनिकरखरतरपरितापसंतप्ताः साकेताभिधायोध्या-
महाराजधानीनन्दवनानीसंसक्तः प्राक्तनप्रकृतिचकोरव्राताः सर-
भसं सोत्कण्ठं ससम्भ्रमं सादरं सानुरागं च तं भगीरथाख्य-
शरद्राकानाथं प्रत्यागत्य स्वतृप्त्यर्थं कुलकलैस्तं सम्प्रार्थयानाः
साभिवादनाः सविनयप्रसादनाश्चेत्थं सुप्रलेपुः ।

देव त्वं जय सर्वदैव भवतास्माकं पदा यः कृतो

राजेवैष समाप्तिमाष तदिमान्सम्पालयास्मानिति ॥

ये त्वत्प्रार्थितमेव यान्ति निगमैः साकं विरोधं विना

नार्थानामुचितोस्ति कुत्रचिदपि त्यागः सतां तादृशाम् ॥६४॥

एवमाकर्ण्यतद्भ्यर्थनां प्रागुत्तरीत्यैव गत्वा स तदुररीचकार ।

आगत्य तैः सह यथाविधि स त्वयोध्या-

माधाय चाग्निनिचयं विधितोर्धराज्यम् ॥

सप्ताब्धिमेखलितभूवल्यस्य चक्रे

शस्त्रे च शास्त्रनिकरे च महाप्रवीणः ॥ ६५ ॥

कान्तानन्तामुक्तता चापि युक्ता रूपैर्द्विपैः सप्तभिर्भूमिकल्पैः ॥

सक्ता भुक्ता तेन मुक्तालिंगुप्ता कोपैर्भूषैश्चापि हीनैव पापैः ६६

श्यामातुलेन विरहेण कृशातिपाण्डुः

केशप्रसाधनविहीनतया विभूषा ॥

तं प्राप्य तत्कृतिविलासविचित्रभोगै-

र्देहं पुपोष माहिषीव मही चिराय ॥ ६७ ॥

त्रिवेणी तद्वाणी हितमितऋतत्वेन समतां

गतं शान्तं लोकानमृतमिव चित्तं वितरति ॥

यथा वा तद्दृष्टिः सितमासितमारक्तमपि च

दधाना रूपं तान्विशदयति चिद्रूपममलम् ॥ ६८ ॥

किं च ।

व्यवहारसुतेर्यदा यदा संकुरुते सौ विहितं तदा तदेव ॥

न च विस्मयमेति किञ्चिदन्तः क्वचिदप्येष महाद्भुतेपि दृष्टे ६९

यतः । स्वयमेव सर्वस्त्रनिदानं सः ।

निर्मत्सरः सततमात्मानि वीतरागः

स्वस्थः स्वधर्मनिरतः शमितामुपेतः ॥

भूचक्रवर्त्यपि युवापि भजन्नापि क्षमां

शत्रुंजयोपि सरसोपि भगीरथोभूत् ॥ ७० ॥

इत्यच्युतविरचिते श्रीभागीरथीकथाख्ये भगीरथस्ययौवन

एव विरक्तिगुरूपसतिब्रह्मविद्यासिर्वधनोज्झितिनिरातेशयशा-

न्तिपुनर्गुरुसङ्गतियादृच्छिकराज्यान्तरावाप्तिपुनःसकलस्वराज्य-

चक्रवर्तित्वस्थितिप्रथात्मा तृतीयो मनोरथः सम्पूर्णः ॥ ३ ॥

अथ भागीरथ आत्मपितामहांस्त्रिपथगामृतमात्रभवद्गतीन् ॥
समवाधार्थं सवृद्धपरम्परावचनतस्तदुपायपरोभवत् ॥ १ ॥

वंशाचार्यमरुन्धतीपतिमतः श्रीमद्वसिष्ठाभिधं
सर्वज्ञं मुनिमेत्य सत्यभिलसद्वात्रः पवित्रः शनैः ॥

एकान्ते समष्टच्छदेवमतुलप्रेमप्रकाशोन्मुखो

वाव्यां फुल्लरसालशाखिनमिव भ्राजत्कलैः कोकिलः ॥ २ ॥

भगवन्नपरहिरण्यगर्भवैभवसम्भारयशःशीतांशुकरविसरसम्भ-
रितहरिदङ्गनावदनचन्दनाचित्रकमरीचिनिचयचन्द्रमणिसरणेभा-
नुकुलकमलिनीनलिनकोरकनिकरतरणे सद्गुरुतासमवहृत्तस्वच-
रणारुणनलिनसंसारहरिणवारिमहार्णवतरुणतरतरणे कासौ भग-
वतो गङ्गा नाम यदेकानयनमन्तरा तुस्वमेधतुरगापहारकपरिशो-
धनधीकृतखननरचितसप्तपरिखाकाराखातसागराणां स्वप्रमाद-
कदम्बकप्रकुपितकपिलाभिधानभगवत्कमललोचनकपिलविलोच-
नसप्रचण्डालोचनशापानलसंछुष्टषाष्टिसहस्रसागराणां मामकप्र-
पितामहनिकराणां समुद्धरणं नैव भविष्यतीति श्रूयते किंवदन्तीति ।

ततस्तद्वचनं निशम्य क्षणं चेतः संयम्य सकलसंयमिवरिष्ठो
भगवान्वसिष्ठो गङ्गापदंशक्यं सपरिकरं सविस्तरं च प्रपञ्च-
यामास ।

शब्दब्रह्महिमाचलस्य तनये द्वे वा अभूतां पुरा

तत्राद्या कुटिलाभिधा निगादिता शब्दैकविद्यात्मिका ॥

१ त्रिपथगाया भागीरथ्या अमृतं जलम् तेन केवलेन भवती भाव्या मतिः
येषां तान् । २ गङ्गापदव्युत्पत्तिश्च ।

अन्त्योमाभिधया प्रथामुपगता ब्रह्मैकविद्यामिका
 याम्यामद्वितयात्मशङ्करवपुःसङ्गाज्जगत्पावितम् ॥ ३ ॥
 तत्र ज्येष्ठा त्वधीति प्रमितिचिरतराचारचारुप्रचार-
 श्रीलावण्यालिराजद्वगणविलसद्यौवनोद्गारदिव्या ॥
 आसीत्किं कल्पवल्ली किसलयकलिकापुष्पभूयःफलाढ्या
 किं वासौ कामसेनागजरथतुरगोद्यत्पदातीज्यपूज्या ॥ ४ ॥
 ततश्च ।

तस्याः पदद्वयतयेव पदे पदत्वं
 यत्तस्य तौल्यरसकामनया किलैषः ॥
 भूत्वा सहस्रवदनोपि सहस्रपत्रं
 नैवाप तं भजति तेन सहस्ररंश्मिम् ॥ ५ ॥

किं च ।

तत्पादयोर्नखमिषाच्छरणागतेन
 चिन्तामणीन्द्रनिघयेन निजोनुरागः ॥
 सर्वात्मना विनिहितोप्यतुलः स तत्र
 पूर्तेरमान्प्रतिपदं बहिरेव याति ॥ ६ ॥

गतिमाप्नुमिमे पदोः किमस्याः कमलेभ्योपि विसानि राजहंसाः ।
 अपि मानसतोमृतं पिबन्तः शुचयोद्योपि वनेषु भक्षयन्ति ॥ ७ ॥

स्निग्धे सुवृत्ते च न दीर्घहस्वे हेमोल्लसच्चम्पककोरकाभे ॥
 ओजस्विनी वीक्ष्य तदीयजङ्घे तनूरुहैर्नाम वृथैव चक्रे ॥ ८ ॥

क्षीराब्धेर्नवनीततां यदि गतोस्त्यैरावतीयः करः

स्यात्तस्याः स्मरसार्वभौमवपुषोप्यूरुद्वयस्योपमा ॥

एवं वज्रघनं रहः सहचरीदृश्यं कथं वर्ण्यतां

यायादित्यगमन्मनोभवमहामायाऽऽगता वाच्यताम् ॥ ९ ॥

तत्राभिगम्भीरसरःसमुत्थातारुण्यजाढ्यादिव बाष्पलेखा ॥
दृश्याप्यदृश्येव बभूव सूक्ष्मा रोमावलीमादनधूपवल्ली ॥१०॥

त्रेधा निबद्धबलिमेव तदीयमध्यो

यातोत्र विष्णुपदतामथ तत्कुचौ तु ॥

आनृण्यमेतुमिव नैजपितामहस्य

हेमाचलं तृणयतो बत कान्यवार्ता ॥ ११ ॥

प्रत्यङ्निष्ठस्पर्द्धनाय स्मरेण स्वर्हेमाब्जादुद्धृताभ्यां विसाभ्याम् ॥

कृत्वा तस्या बाहुयुग्माख्यपाशं तेन स्वस्मिन्पाशिता साधितेव १२

तत्पाणिपद्मयुगलं लसदङ्गुलीभिः

सर्वार्तिकाभिरभितोग्रनखाप्टषड्भिः ॥

तुच्छीकरोति सुरनीपनवाङ्कुरालि

को वा न माद्यति जनो महदाश्रयेण ॥ १३ ॥

कुचकाञ्चनकञ्जकोरकौ वदनेन्दोर्भयतः सदा मुनी ॥

सुरभिस्तु यदेकनालतः स गतस्तद्रल एव मञ्जुताम् ॥ १४ ॥

अहो रात्रिन्लानी क्षयहिमभये यत्र भजति

कलं कालिब्रातावपि च न तमः कण्टकवृती ॥

न पाण्ड्वारुण्ये च क्वचिदपि ततस्तन्मुखमहो

शशाङ्काम्भोजाभ्यां श्रवति किल चित्रां श्रियमलम् १५

तन्नासापुटमुषुमैकदेशयोगं प्राप्यैव प्रकटतरं किमु प्रकाशम् ॥

स्नेहैकातुलभारितं मुवीजकोशं स्वं कार्ये तिलकमुमं तनोति लोके १६

अमृतप्लुतमन्दहासकान्तिच्छुरितं तद्रदनच्छदं विलोक्य ॥

अपि विद्रुमवल्लीपदेस्मिन्विपदं तामुपसर्गतां तदापि ॥ १७ ॥

तन्नेत्रे मदनान्तिमास्त्रमुषमा भाग्ये चकोरान्मृगा-

न्मीनांश्चापि भृशं भयं जनयतः श्रुत्यन्तचारे अपि ॥

तेनैतैर्वनवास एव कलितः को वा न रागी स्वतः

सम्प्राप्तां जनभूरिकाष्ण्यविभवः सत्सर्ग्यपि स्यात् खलः १८

कुसुमास्त्रधनुर्लते भ्रुवौ किल तस्या भवतः स्वतो न ते ॥

सचिवे च कटाक्षपत्रिणामपि तारुण्यगुणाधिरोपणात् ॥१९॥

कृष्णो यदा भुवि जनिं जगृहे तदानी-

मुत्तानमूर्ध्वमभवच्छकलं सुधांशोः ॥

सोभूतदीयकबरीमिषतो यदोर्ध्वं

न्युब्जं तदालिकमिषादुचितं तदस्याः ॥ २० ॥

भाले तदा कौङ्कुमचित्रकं यच्छम्भोस्तृतीयेक्षणतुल्यशोभम् ॥

विरच्यते तत्तदपाकृतस्य तेनैव सञ्जीवननार्थमेव ॥ २१ ॥

सीमन्तः सरलतरः शुचिः सरागो

मुक्त्याल्यापि च सुमनोभिरर्चितोतः ॥

केशलंकृतचिरचारुपार्श्वयुग्मो

लक्ष्मी वा न तु कुरुते हरिं किमस्याः ॥ २२ ॥

अतुलकुटिलोपि स्निग्धोयं गतोप्यतिकालता-

ममृतमयतां यातो नङ्गो जनेर्जगतीतले ॥

ललितकबरीभारस्तस्या ध्रुवं सुमनोगणा-

त्क इह न महत्सङ्गात्तुङ्गो भवेन्मलिनोपि वा ॥ २३ ॥

सुधना अप्यति सूक्ष्मा दीर्घा अपि द्वस्वताजुषो जूच्या ॥

मलिना अपि बहुविमलास्तद्वालाश्चारुचित्रतां याताः ॥२४॥

न केवलमस्याः सौन्दर्यवर्यतामात्रमपि तु पितुरनन्तरत्ननित्य-

नूत्नाकरत्वेन तदनुकूलनिखिलमहालङ्कारसमलंकृतत्वमपि सतत-
म् । तथा हि ।

धत्ते धम्मिलदेशे विकसितविलसन्मल्लिचूडामणिं सा
 मुक्ताजालं च केशेष्वपि च मणिमयी यत्र पाश्यां ललाटे ॥
 सीमन्ते वालवन्दीस्थलतदुभयतः पारितथ्यां च भास्व-
 न्मुक्तापर्णिकं च रत्नप्रचुरतरलसत्कर्णिके कर्णयोश्च ॥ २५ ॥
 नासिकां ललितलोलमौक्तिकैः स्थूलताजितशुचिस्मिताङ्कुरैः ॥
 हेमसूत्रवररत्नगुम्फितैः संविभूषयति नित्यमेव सा ॥ २६ ॥
 माणिक्यवैदूर्यमहेन्द्रनीलगोमेदगारुत्मतपन्नरागैः ॥
 वज्रोच्छसत्पुष्करहीरकैश्च ग्रैवेयकं संग्रथितं दधौ सा ॥ २७ ॥
 देवच्छन्दमुराजयोश्च भुजयो रत्नाङ्गदे हस्तयो-
 र्नानारत्नविराजिहेमवलयश्रेण्यौ लसत्कङ्कणे ॥
 आरुण्योल्लसदङ्गुलीष्वपि महापुण्याङ्किताश्चोर्मिकाः
 काञ्चीं रत्नमयीं तथा कटितटे सा संदधारादरात् ॥ २८ ॥
 तुलाकोटीनानामाणिगणाविचित्रे ध्वनियुते
 पदोः सा सन्धत्तेङ्गुलिषु च तदीयामु रुचिराः ॥
 महारत्नभ्राजत्तदुचितविभूषाध्वनिमती-
 स्तथा शुभ्रं वासः परिहितवती कञ्चुकमपि ॥ २९ ॥
 निजाङ्गलोकोत्तरशौक्ल्यतः किं किंवा पितुस्तादृशवर्णयोगात् ॥
 विशुद्धसत्त्वात्मतयाथ वासौ श्वेतैकमाल्याभरणाम्बरासीत् ॥ ३० ॥
 हिमवत इयं कन्यापत्यं न हैमवती कथं
 वादितुमुचितेत्येतत्तस्याः सुनाम जगत्प्रभूत् ॥
 अपरमनिशं दृष्ट्वाकेशोऽतुलं कुटिलवतः
 स्फुटति कुटिलेत्येतद्गौणं तदाभिजनं स्मृतम् ॥ ३१ ॥
 मुख्यं तु गङ्गेति तदीयनाम पित्रादिभिर्यद्विहितं पुराभूत् ॥

१ गं पृथ्वीं गच्छतीति मळा इस्वो मुम् च आपः ।

योगोपि तत्रानुसृतो यदेषा गां भूमिमेवास्ति गतादिशक्तिः ३२

तदा तु पितामहमहाप्रसादसंपत्त्यै सुविपुलतपःपटलोत्तरं विश्व-
स्मिन् क्षुभ्यमाणे त्वं वरं वृणोष्वेति छन्देन भाषमाणं मृत्युरेव मम
कदापि मा भवत्विति तारकासुरेण तं प्रति वरे याचिते रे रे-
सुरवर त्वं प्रायः शुक्रशरणार्चनाञ्चिताञ्चितवाचां संचिन्तन-
चणोपि किं ब्रूषे भावत्वावच्छिन्नजन्यत्वावच्छेदेन विनश्वरत्व-
नैयत्यविरुद्धं स्वमेप्यसंभाव्यं तेन संभावितमुचितमेवाभ्यर्थयाभी-
प्सितमिति तेनाक्षितः सोसुरवरः स्वचेतस्येव भगवतः परमेश्वर-
स्य भगवती नाम्ना यथार्थसती दाक्षायणी रमणी स्वापित्राचरित-
क्रतौ स्वभर्त्रनाकारणानादरणानिन्दनादि तदादिकृतमाकर्ण्य प-
त्नीशालायामेव स्थितवती यस्मादेतादृशादद्वैतसच्चिदानन्दपरब्र-
ह्मनित्यशुद्धबुद्धमुक्तस्वप्रकाशभूमैकरसस्वमायामहिमाकलितस्वभ-
क्तानुग्रहार्थपरमविशुद्धसत्त्वात्मकानन्तशान्तगुणाचिन्तामणिगणा-
करशरीरस्य भगवतः श्रीमच्चन्द्रशेखरस्यानन्तकोटिब्रह्माण्डोत्प-
त्तिस्थितिप्रयोजकभ्रूभङ्गस्य मत्प्राणनाथस्यापि निन्दकादुत्पन्नमिदं
भगवद्भङ्गसङ्गपवित्रमपि मद्देहकुणपमेवोक्तपावित्र्यांशरूपयौगिक-
वीतिहोत्रनिर्मथनपूर्वकतद्ब्रालाजालसात्करणत एव तत्तृतीयमूर्त्या
यत्तं करोमीति स्वचेतःसंकल्पमात्रेण तथा चकारेति तस्य सांप्रतं
पत्न्यभावाच्चैसर्गिकोर्ध्वरेतस्त्वाच्च तत्पुत्रेतरत एव मन्मृत्युर्मास्त्व-
त्येव वरणीयं ततस्तस्य नित्यसिद्धनिरतिशयं वैराग्यशालित्वेना-
दौ पत्न्यन्तरपरिणयप्रवृत्तेरेवासंभावात्तत्संभवेपि क्वचित्कदाचि-
दपि प्राक्तनसतीसप्रतिमयुवत्यन्तरस्यैव सकलजगत्यामसंभावात्त-
स्या एवावतारात्तरधारणस्य निरुक्तरित्यामुक्तत्वेन व्योमकुसुमा-

यमानत्वाच्च तुष्यतु दुर्जन इति न्यायेन यथाकथांचित्त्था त्वस्यापि
संभवेष्वर्चरतसो रतिविरक्तयोश्च तयोरतिप्रसङ्गवैर्यसंगयोस्तु सु-
तरां वन्ध्यादुहितृपुत्रायमाणत्वाच्च नान्तरीयकतयैव मत्समीहित-
सिद्धिरित्यध्यवस्य तथावृणोत्ततस्तेनोक्तवरे सर्वज्ञवरेण भगवता
परमेष्ठिना दत्ते सति तत्प्रभावदृष्टोसाविति प्रमत्तः प्रकारविरहि-
तव्यवहृतानमपि नानाप्रकारविपरीतकर्मा तारकासुरः सुरनरगैरध-
रलोकानप्यनिशं संपीडयामासेति तन्नाससंत्रस्ताः सकलसुरवरा-
स्तद्विलयोपायमन्वेषयन्तः सन्तः प्रकृतप्रालेयाचलबालिकामिमां
कुटिलाख्यामलौकिकलावण्याभिख्यां यावदङ्गनागुणगरिमगाम्भी-
र्यसंजातप्रख्यां चालक्ष्याष्टवस्वेकादशरुद्रद्वादशादित्यपुरःसराः
सादरं तुषारधैराधरं तमेवं प्रार्थयामासुः ।

मेनाप्राणपते वयं तव मुतां गङ्गाभिधानामिमां
भार्यार्यै शशिशेखरस्य सरसं धर्मप्रजार्थं द्रुतं ॥
तस्य प्रेरणतो वृणीमह इति प्राथोम्बुदं केकिनो
वृष्टिं पुष्टिकृते जनस्य सततं धान्यादिनिष्पत्तितः ३३
सोप्येतादृक्पात्रलाभेन तुष्टो देवानां तद्वाक्यमङ्गीचकार ॥
ओमित्येवं सुप्रसन्नाननोथो देवास्ते तं याचयामासुरन्यत् ३४

यदि रोचते हिमगिरे तवान्तरे
विधये प्रदर्शयितुमद्य तर्ह्यसौ ॥
मृदुहासिनी तव मुता प्रदीयता
मिति सोपि बाढमिति चान्वमोदयत् ॥ ३५ ॥
ततस्ते चार्वाङ्गीं ललितगुणभङ्गीं च मुदिताः
सुराः सर्वे गङ्गां सपदि सुपुरस्कृत्य सहसा ॥

ययुर्धातुलोकं यमिन इव विद्यां सुगणगां

निरस्तान्याशेषाभिलषणविशेषः सुखकरी ॥ ३६ ॥

अथ विरचितयथाविध्यभिवादनयूथाः सर्वसुरनाथाः प्रकृ-
तां कुटिलनाम्नीं कुटिलकटाक्षभ्रुकुटीकुन्तलपालीं भगवतीं गङ्गाम-
ङ्गुलिनिर्देशपुरःसरं सनमस्कारं पुरःस्थितां प्रदर्शयन्तः भो भगवन्
किमियं भगवतः शूलभृतः सकाशात्तारकामुरनाशकं शावकं न-
जनयिष्यतीत्यात्मनः परीक्षादक्षत्वं ध्वनयन्तः कृतकार्यतामन्य-
तया सज्जातसन्मदाः साक्षेपं सम्प्रपच्छुः । तदुत्तरं सोपि तान-
ब्रवीत् ।

शैवं वीर्यमियं तपोविरहितारूपादियुक्ताप्यये

वत्सा धारयितुं कथं पटुरतो युष्माभिरुन्मुच्यताम् ॥

नह्यत्यन्तविनिर्मलापि च शिला चान्द्री तदोजो रेव

धृत्वालं जठरे कदाचिदपि वा वह्निं प्रसूते कचित् ॥ ३७ ॥

एतन्निशम्य कुटिलाऽवददात्ममौग्ध्या-

दाराध्य विष्णुमहमद्य तथा यतिष्ये ॥

तेजः शिवस्य तु यथा निजलीलयैव

नैजोदरे तरलवत्किल धारयिष्ये ॥ ३८ ॥

ततः प्रकुपितः पितामहस्तां प्रतिरे कुटिले यतस्त्वं मद्बचसि
नैव विश्रम्भस्यतस्तव यौवनोन्मादप्रमदाजातिकन्दप्रयोजकीभूत-
जाज्यजर्जरतैव व्यज्यत इत्यतस्त्वं जडतामेव सद्यः स्वगुणसाफ-
ल्यायामुहीत्यौर्दकिंसकललोकपावनकोविदत्वासिद्ध्यर्थं तच्छाप-
च्छलनेन जनाननुजग्राह चतुराननः । युक्तमेवैतत् । तथा हि ।

महतां किल सन्निधौ बुधः प्रतिजानीत न सत्यपीप्सिते ॥

न हि कङ्कणनूपुरादिवद्वतहारोपि तनोति सिञ्चितम् ॥ ३९ ॥

१ पुत्रम् । २ भाविनः ।

किं चापरमप्युचितमेव कृतम् । यतः ।

एकस्य दुःखजननेन सुखं बहूनां
स्याच्चेतदप्यतुल्यत्नशतैर्विधेयम् ॥

मुक्तान्विधातुमचिरात्कुटिलानशुभ्रा-
न्वालानुरःप्रियतमेन विमर्द्यमेव ॥ ४० ॥

ततस्तत्क्षणमेव सा बभूव महाकल्लोलिनी । तत्स्वाभाव्यादु-
क्तद्विषयकामर्षपारवश्याच्च विरिञ्चिलोकमेवाखिलप्राञ्छावयितुं
प्रववृते च ।

गङ्गोत्तुङ्गतरङ्गरिङ्गणगणैराकाशरङ्गाङ्गणे
साङ्गोपाङ्गकुरङ्गसङ्गिरुचिरापाङ्गायमानाङ्गकैः ॥

रिङ्गन्तीव सरङ्गमङ्गलमहासमङ्गवाराङ्गना

भङ्गीभङ्गमृदङ्गभङ्गुररवैः सत्यं समाञ्जवयत् ॥ ४१ ॥

अथ भगवानात्मभूस्तथोत्पथगां गङ्गामालोच्य त्रयमिन्द्ररू-
पैर्वाङ्मयैरेव बन्धनैस्तत्रैव तां यथाभिलषितमभिरुोध । दृश्यते
चाद्यापि मन्दाकिनीप्रवाहः सकलैरपि शारदबहुलनिभावया
बहुलतरं पाण्डुरः स्वर्हारायमाणः पुष्करकोशे । घटते चेदं सुत-
राम् । नह्यखिलब्रह्माण्डमण्डलपुण्डरीकगगनपारावारडिण्डिरस्य
भगवतः परमेष्ठिनोप्येतत्स्वस्वर्धुनीपरिरोधनमाग्नौयैकबन्धनैरेवा-
गार्धं नाम । यतः ।

एषामेव कृपाबलेन जगता धर्मादिरावेद्यते

किं चावाङ्मनसः प्रचारमपि तद्ब्रह्माद्वयं प्राप्यते ॥

दृष्टं लौकिकतेजसोपि बलतः संरोधनं वारिणां

ततैः स्यान्न कथं निरोधनमिदं तेजोभिराम्नायकैः ॥ ४२ ॥

तत्र च ।

१ मार्गमनुगच्छन्तीम् । २ डिण्डिरः । ३ आम्नायोवेदः ।

सा रेजे कनकसरोजचारुवक्रा
वीचिभ्रूरतुलविलोलमीननेत्री ॥
कोकोरोरुहयुगला सुहंसका च
किं बाला न सुरतरङ्गिणी तदानीम् ॥ ४२ ॥

अपि च ।

दिव्याङ्गनास्तनगतं विपुलाङ्गरागं
संपाद्य कोकनदधीजननान्मिलिन्दान् ॥
या वञ्चयत्यनुदिनं दिवि राजहंसा-
नप्येवमेव तु चिराय पुनातु सावः ॥ ४३ ॥


इति श्रीमज्जनस्थानक्षेत्रकृतवसतिपण्डितवर्याच्युतविरचिते
श्रीभागीरथीकथाख्ये चम्पूकाव्ये गङ्गाब्रह्मलोकगमनप्रथात्मा
चतुर्थो मनोरथः समाप्तिं प्राप ॥ ४ ॥

—००—

पञ्चममनोरथः ।

एवं श्रुत्वा हैमवत्या नदीत्वं ब्राह्माच्छापादेव गङ्गाभिधायाः ॥
तत्रोमायाः का व्यवस्थेत्यष्टच्छूयो राजा तं गुरुं सोब्रवीत्तम् १
कनिष्ठा प्रालेयाचलविरुचकल्पद्रुमलता
सुता तु स्वाभाव्यात्तपसि धैर्यकैव प्रवृत्ते ॥
तदा मात्राश्चर्याद्रभसत उ मेति स्फुटतरं
निमिद्धा तेनासौ जगति तदुमाख्या समभवत् ॥ २ ॥
त्यक्तं यया दक्षमखे शरीरं सत्येव सात्रावतरच्चिदेष्टा ॥

१ मनि एव नेत्राणि यस्याः पक्षे मीन इव नेत्रे यस्याः । २ सुष्ठु हंसा
यस्यां समासान्तः कष्ट । पक्षे सुष्ठु हंसकाः पादभूषणानि यस्याः । ३ बाला-
सत्येव । ४ मेनकया । ५ उ इति आश्चर्यं अव्ययम् मा इति निषेधे ।



यथाहुतिर्वह्निमुखे हुतैव कालात्मनाविर्भवतीन्दुबिम्बे ॥ १ ॥
तदानीं तावन्मेना तस्याः समवलोक्यालौकिकोजस्वितुल्य-
कालसमुदितानन्तप्रचण्डताडितनूनपात्तपनतारातारेशोपमं पारमे-
श्वरविशुद्धशक्त्यात्मकं रूपं सद्यः प्रसीतेव भर्तारमाह्वयत् ।
सोप्युच्चतल्पस्थितपल्यङ्गे तां डिम्भामपि तथा निरीक्ष्यातिविस्मि-
तासीं मेना किंत्वीश्वर्येव मेनयाभिहितश्च तां तच्चेनास्तौत् । त-
तस्तया गौर्या विश्वरूपप्रदर्शनपूर्वकं तं प्रति तत्त्वविद्यामप्युपादि-
श्य तत्प्रार्थनयैवैश्वरं स्वरूपमुपसंख्य चैलोक्यसुन्दरं रूप-
मकारि ।

हिमाद्रेर्भेनाकादपि च कुटिलायाश्च विपुलं
बभूव प्रेमास्यां किमुत बत मातुस्तदतुलम् ॥
विधोर्जीवंजीवौदपि च कुमुदिन्याश्च दृषदि
यदाहार्दाधिक्यं किमु पुनरमुष्य द्युतिसृतेः ॥ ४ ॥
किंचासौ तयैव कन्यया धन्य एवाभूत् । तथा हि ।
लक्ष्म्या क्षीराब्धिवच्च स्वविषयकलसद्विद्यया वेदवच्च
ज्योत्स्न्या वाकाशवच्च स्फुटतरदलितद्वैतमुक्त्यात्मवच्च ॥
दीप्त्या चण्डांशुवच्च प्रशमपरिरुचान्निष्ठया बोधवच्च
प्रीत्यातिस्नेहवच्च स्वहृदि हिमगिरिस्तुष्टिपुष्टस्तयासीत् ॥ ५ ॥
ततस्तस्याः शनैःशनैः कैशोरातिक्रमसमयसंधिरधिवन्धु-
रधुरंधरायते ।

सखीभिः पांचालीपारिणयविधौ संविरचिते
तिरोधत्ते गौरी पुलकितकपोलौ हिममिषात् ॥
अपाङ्गं श्रुत्यन्तं पतिसमनुयान्तं प्रतिलवं
न तस्या मीमांसापि च बहु परावर्तयति च ॥ ६ ॥

१ तमूनपादग्निः तपनः सविता । २ मेनाको हिमाचलपुत्रः । ३
पक्षिविशेषः । ४ प्रेमातिशयः ।

परिधापयितुं रहः सखी नवशाटीमथादिव्यकञ्चुकीम् ।
यतते यदि तां तदैव सा स्मितसाच्याननवारिजाऽभवत् ॥ ७ ॥
अपि च ।
बालानां कृष्णताप्तिः श्रुतिशिखरपरीरम्भणं रागिदृष्टे
रागाक्तस्याधरस्य द्विजविशदरुचिस्थैर्यपात्रत्वलाभः ॥
वत्सस्थौन्नत्ययोगः स्फुरति सरलंगोर्वक्रता चित्रमेत-
द्रौर्या बाल्ये व्यतीते चरणचपलतां मध्यपुष्टिं च नीत्वा ॥ ८ ॥
श्रवणं च रतिकटाक्षः कामो मननं रतिर्निदिध्यासम् ॥
वक्षःसाक्षात्कारं गौर्या ब्रह्मातये चित्रम् ॥ ९ ॥
इष्टिरिव मादिकेयं सौत्रामणिरत्यमोघशक्तिरिव ॥
मन्ये विजयिजयार्थं कर्णं यातास्त्युमादृष्टिः ॥ १० ॥
किंच ।
कनकल्पलतां गिरिजां शनैरुपगतं तदभूदपरं वयः ॥
यदिह मध्यममप्यतुल्योत्तमं तदितरत्तु नयाति न तिष्ठति ११
अहो किं वाच्यमस्यावयःसंधिवैचित्र्यं यदि लुब्धकेतरप्रा-
णिनां श्रवणमात्रेणैव मौक्तिकमहाकञ्चुकप्रदमानन्दोदाबिन्दुमान्दि-
रतामुन्दरनयनेन्दीवरद्वन्द्वकरं च ।

श्रुतिं प्रति गतागतं चरति लोचनं बाल्यव-
त्कुचाविव गुरुश्रियौ प्रयततो नितम्बौ मुहुः ॥

पदोश्चलतात्ययः प्रतिलवं तु वाण्यां यथा

सहायैर्विरहात्कुशः किमु तदीयमध्योऽभवत् ॥ १२ ॥

बाल्यं प्रोन्मूल (ल्य) राज्यं स्वयमनुभवितुं मारवीरेश्वरेण
तारुण्यं यन्नियुक्तं स्वपटुभटतया तेन तन्वी पृथिव्याम् ॥

१ वक्षःस्थलस्य । २ सरलदृष्टेः । ३ कर्णप्रति ऐते न विशाल्यं चात्र-
न्यं च ध्वन्यते । ४ सहायामावाक कुचौ द्वौ नितम्बावपि तथेति सहाया-
भावात् ।

एतस्यां हैमवत्यामुपगतमथ वा नेति संप्रष्टुमेव
 श्रोत्रं प्रत्येति दृष्टिर्भटभयचकिता किं कुरङ्गीक्षगायाः १३
 नितम्बो वक्षोजाविति च परचक्राण्युदभव-
 न्न बाल्यं हा बाल्यादपसरति हैमाचलभुवः ॥
 इति क्षीणो देशः किमयमभवन्मध्यमतया
 स काञ्चीदेशस्तु प्रथिमदृढतामेव भजते ॥ १४ ॥
 नोरः कोरकितं दृशौ न वालितौ नो भ्रूयुगं चाततं
 नास्या व्याकुचितं वचो न मुरुचो वीचिप्रचाराञ्चितम् ॥
 नो मध्योम्बरतां नितम्बयुगुलं नैवाद्वितं नो गति-
 र्मन्दत्वं च जगाम यद्यपि तथाप्येषा तु विश्वाधिका ॥ १५ ॥
 एवं तद्वयोवस्थामालक्ष्य तद्ग्रहः सख्यः स्वमनस्येवं तर्कयन्ति स्म ।

वदनकमलं मन्दमन्दं विकासमभीप्सति
 श्रुतिमनुसृतौ प्रष्टुं धर्मं विलोचनखञ्जनौ ॥
 चरति परितः काचित्कान्तिर्जनेक्षणतोषिणी
 तदिह भविता नूनं श्लेषोद्यमः स्तनकोकयोः ॥ १६ ॥
 कटाक्षमधुपावलिर्बहुगतागतानीहते
 मुखाम्बुजमनुक्षणं विकसनोन्मुखं लक्ष्यते ॥
 कचोतिमिरसंयमे रुचिरुदेति काचिच्चिरं
 तदत्र न बभूव किं तरुणिमारुणस्योदयः ॥ १७ ॥
 किञ्च नाद्यापि सैकतविहारशिलासुतादि-
 क्रीडारसादुपरतिं भजते तथापि ॥
 मन्दं तु गच्छति वचांस्यमृतानि वक्ति
 वक्रं च पश्यति ततो विशैयो महान्नः ॥ १८ ॥

अथ कदाचिदुभैव सखीः प्रति स्ववयःसन्धिसंदिहाना
समप्रच्छत् ॥

यो जातो जडिमा हिमभ्रमणतः पादाब्जयोः सोस्तु मे
यः श्रोण्योर्गिरिमा तथैव महिमा वक्षोजयोर्दृश्यते ॥
एवं लोचनचञ्चरीकमिथुने यस्तर्क्यते दीर्घिमा
यो मध्ये त्वणिमापि केन सखि मे जातः स इत्युच्यताम् १९
तथा तदानीं तत्रतत्र तस्याः समभूद्भ्रान्तिशतमपि । तथा हि ।

कस्मिंश्चित्स्फटिकमये विलोक्य शृङ्गे
स्वास्यैकप्रतिफलनात्तदीयरूपं ॥

राकेशः समुदयमागतोयमेव

सोत्साहात्स्वसहचरीः समादिदेश ॥ २० ॥

अथ कदाचित्स्वपितुर्ब्रह्मलोकान्तोच्चत्वेन तद्वत्तशापसंजात-
नदीरूपां स्वज्येष्ठां कुटिलाख्यां हैमवतीं गङ्गां प्रति सखीभिः
सह स्नातुमगात् ।

निमज्जन्ती तस्यां सरसिजधियाऽऽस्यंप्रतिष्ठति

निरीक्ष्यादातुं तत्प्रयतनरतासीद्गिरिमुता ॥

तथाप्यस्यालाभादतुलविकलाकूलगतिभि-

र्निजालीभिः स्वैरं समुपहसितापि क्षणमभूत् ॥ २१ ॥

करपुटजलमाचमनाय सा समुगृपह्य जहौ च मुहुर्मुहुः ॥

नयनमीनयुगप्रतिभानतः प्रकुपिताथ चचार तदञ्जसा ॥ २२ ॥

गच्छन्ती हिमगिरिभूमिषु प्रकामं

पादाग्रे स्थलकमलभ्रमेण भूयः ॥

एकान्ते कतिकति वा न वञ्चितासौ

ताभिश्चाप्युपहसिता सखीसमाजे ॥ २३ ॥

एवं सा भगवती हैमवती तदानीमन्यानापि सामान्यतः सक-
ल्लोकान्विशेषतश्च प्रियसख्यानापि भ्रामयति स्म ।

तद्यथा ।

हस्ते मौक्तिकसान्द्रकन्दुकमसावादाय खेलातुरा
काप्यासेति विलोक्य तां प्रियसखी दूरादलं प्रार्थयत् ॥

मह्यं देहि सखि त्वदीयकरगं तं कौस्तुभं लब्ध्विति
त्यक्तेस्मिन्नथ सा चुकोप कपटं किं तेपि युक्तं न्विति ॥ २३ ॥

हिमाचलगुहामुखे क्वचिदिमां सखीं दूरतः

समीक्ष्य ताडिदागमभ्रमभरादधावद्बृहम् ॥

तयाथ कलनिस्वनैः सपदि तारमाकारिता-

प्यगन्न किल काकलीयमिति कोकिलानामसौ ॥ २५ ॥

किं च ।

तन्मङ्गलस्तानविधौ जनन्याः सुरद्रुमेभ्योऽप्युप-नावमानान् ॥

मृङ्गव्रजान्वारयितुं समन्तादायास एवास महान्ससख्याः २६

प्रदोषसमये क्व चित्तुहिनशैलपुण्या तया

स्मिते विरचिते ययावपि चकोरपङ्क्तिः पुरः ॥

अभूच्छशिमणिव्रजेष्वापि रसोद्गमः कौमुदी

चकार कुमुदाकरेष्वपि विकासमास्येन्दुजा ॥ २७ ॥

अपि च ।

वदने चिक्कुरेषु नेत्रयोः करयोः पादयुगे च सा क्रमात् ॥

कमलामिव रक्तवारिजभ्रमया तैरलिभिः समाकुला ॥ २८ ॥

किं जङ्गमा कनकवाञ्छिरियं स्थिरा वा

सौदामनीति न कदापि विनिश्चयोभूत् ॥

प्रालेयशैलतनयाविषये जनानां

तां पश्यतां कचिदहो तदधित्यकायाम् ॥ २९ ॥

अथ भगवत्याः पार्वत्याः किञ्चित्कालेनैव तस्याः समविरास
किमिदमनुरागारुणस्य मूर्तिमदारुण्यं दक्षमखसंत्यक्तदेहायाः
मत्याः सकलदक्षकुलकल्पितशोकसंतापस्य भगवतः शङ्कराख्यस्य
निसर्गरुणस्यैव किं वा कारुण्यं तारुण्यं नाम वयः । तदा तु ।

तत्पादद्वयनिर्जितं स्वसदनं पद्माख्यमित्याकुला

पद्मासीद्धारिपादसेवनपरा सोपि प्रसन्नोपि तत् ॥

पाणावेव दधार सान्त्वनभिया नान्यद्विधातुं क्षमः

को वाभीप्सति तद्दृढत्वघटनं यद्वक्ष्या तुच्छितम् ॥ ३० ॥

गौरीपदानुकरण बहुतीर्थवासा-

खंडसालितृत्तिकरणाद्रजनौ समाधेः ॥

भानोरुपासनवशाच्च करोति किञ्चि-

त्पद्मं तदेव तत एव रमैति सन्न ॥ ३१ ॥

यदीयगतिलिप्सवः परमहंसतामागताः

सदाऽमृतनिषेविणो विसभुजश्च मुक्तादनाः ॥

तथापि कवयोभवन्न तु गर्ति रसं वामुयुः

क तदिरिसुतापदं नरपशुः क वा मादृशः ॥ ३२ ॥

आम्नायाभिधकल्पशाखिशिखरोत्तंसीभवत्पल्लवा-

स्तन्मात्रैकरतैरतीव विरतैर्भक्तैस्तु यत्रार्पिताः ॥

तेनैते सफलाः स्वसार्थकतया सद्यो बभूवुः कथं

तद्गौरीचरणाम्बुजद्वयमये किं वर्णयेन्मादृशः ॥ ३३ ॥

यन्मुक्तिबोधबुधमानसहंसयूनो-

नीडत्वमेति मुनिचित्तपरागरम्यम् ॥

वेदान्ततत्त्वमकरन्दपरिष्ठुतं त-
त्कोवर्णयेद्विरिमुताङ्घ्रिसरोजयुग्मम् ॥ ३४ ॥

मन्येऽयं वरबुधमानसानुरागः

सम्भूय प्रसरति पादयोस्तलेस्याः ॥

सौरभ्याधिगतिविलोभनेन यस्मा-

ज्जातस्तन्नखवपुषा शशी दशात्मा ॥ ३५ ॥

शङ्के पङ्केरुहनिवसनात्केसरास्त्रासमाप्य

गौरीपादान्बुरुहयुगले चाङ्गुलीत्वेन जाताः ॥

यस्मिंश्चिन्तामणिगणमहाभूषणैर्भूष्यमाणाः

ससेव्यन्ते त्रिदशरमणीकेशवृन्दैर्मिलिन्दैः ॥ ३६ ॥

यदुपसरणतोपि पद्मरागो भवति शिलांशलवोपि सद्य एव ॥

व्रजति विषयतां क्वचित्कदाचित्तदलमुमाप्रपदं कथं नु वाचाम् ३७

मणिकयमञ्जीरयुतावुमाया गुल्फौ स्वपाण्योः किमुतौ विभेत्तुम् ॥

सारस्वतं शिक्षयतः स्वलीलाविलासगत्याध्वनिसारमुच्चैः ॥ ३८ ॥

लब्धा हैमवतीपदाब्जवसतिं किं नूपुरौ तत्क्षणात्

नानाशिञ्जितमञ्जुलध्वनिवशाद्यातौ तुलाकोटिताम् ॥

सङ्गीतं मृदुवल्लकीध्वननतः सानन्दमुच्चैः कलै-

र्गायन्तीमपि भारतीं तृणयतः का सारिकादेः कथा ॥ ३९ ॥

पित्रा तुषारगिरिणा निहितौ तदीये

पादद्वये मणिमयाविति हंसकौ किम् ॥

एतत्समागमवशात्किल किञ्चिदस्या-

स्तत्स्यात्कठोरमथ तत्तु तदन्तरेव ॥ ४० ॥

हंसाः सूर्यमरालजीवयतयः सर्वेऽपि मत्तः सुखं

यान्त्वेवं विरहदच्छलेन पदयोर्या विभ्रती हंसकौ ॥

१ पादाङ्गुल्यलङ्कार विशेषत्वेन 'विराद्या' महाराष्ट्रे प्रसिद्धम् ।

तस्मादेव तदाकृतीनि कमलान्यानन्दयन्त्यशुमा-
न्नोचेत्ते गमने कुतः स्फुटयतो हार्दानुरागं बहिः ॥ ४१ ॥

सौवर्णे सुललितशृङ्गले धृते स्त-
स्तत्पद्म्यां स्वतलगतोर्ध्वरेखया यत् ॥
स्यादूर्ध्वं किल परमेश्वरादपीदं
मानादाविति गदितुं तदेकदर्पात् ॥ ४२ ॥

अनधिकार्यपि काञ्चनकेतकीकनकचम्पककुञ्जलमेव यत् ॥
अनुकरोति तदीयमुजङ्घयोरिति हरेण तदुज्झितमीक्ष्यते ॥ ४३ ॥
हरकरकरभौ विना तदूर्वोरुपमानं किल नो जगन्त्रयेपि ॥
यदिह हाशु मुखं समेप्यतस्तौ खलु तत्स्पर्शनजं न कोपि चान्यः ॥ ४४ ॥

यस्या ऊरुयुगश्रिया हृतमदा सान्तत्यशैत्यादिना
जाता वैत्ररथीयहेमकदली हेमाधिनाथस्तुषा ॥
रम्भाथापि न पारमा पतदलं दुःखेन दग्धागमत्
प्राणांस्त्यक्तुमुदन्वदम्बुनि परं तेनाप्सरस्त्वं गता ॥ ४५ ॥

ऐरावतोपि च यदूरुजितस्वशुण्डो
ब्रह्माण्डमण्डलमखण्डमिदं विविच्य ॥

आखण्डलं शरणमेष जगाम सद्यः

स्तत्रापि चाङ्कुशविदारितमस्तकोभूत् ॥ ४६ ॥

विना न रोमालिमसौ बभार जङ्घादिषु कापि तनूरुहाणि ॥
तेनैव रोमावलिर्वर्णनाय किं सुन्दरीणां कवयः प्रवृत्ताः ॥ ४७ ॥

सूत्रात्मत्वमुपेत्य सद्गुणतया यावत्सुवर्णात्मकै-

र्नानारागपरारुणादिशबलैः कृष्णार्जुनाद्यैरपि ॥

१ केतकीपुष्पं सुवर्णचम्पकपुष्पं च शिवपूजायां निषिद्धमिति प्रसिद्धमेव

२ अप्सु सरन्ति गच्छन्तीति अप्सरसस्तद्भावः अप्सरसः स्वर्गाङ्गनाः ।

चित्रत्वं समवाप्य पञ्चभिरलं सौगन्ध्यमुख्यैः पुन-
र्धर्मैर्युक्तमतस्तया परिहितं गौर्यां दुकूलं महत् ॥ ४८ ॥
तस्या अराब्जनसगोचरमद्वितीयं

स्वानन्दमात्रनिलयं च शिवैकगम्यं ॥

आद्यादितं सततमम्बरमुख्यदृश्यै-

र्ब्रह्मा स्वयंरुचि महज्जघनं घनोच्चम् ॥ ४९ ॥

सुद्राभिः किङ्किणीभिः स्वनमधुरिमकामेखलापद्मराग
व्रातादद्या यत्र दीप्यत्कनकमयपटादूर्ध्वबद्धा विरेजे ॥

पौलोमीनाथचापव्रततिरिव घनोच्छासिभाधित्यकार्यां
मेरोस्तुङ्गन्नितम्बा जयाति कनकरुक्ता कटिः शैलपुत्र्याः ॥ ५० ॥

त्रिपुरहरजयैषी निर्ममे मन्मथः किं

जघनरथमुमायास्तान्नितम्बाद्विचक्रम् ॥

कनकमयमूर्ध्व रत्नकाञ्चीद्वचापं

कुसुमललितबाणश्रोणितूणीरपूर्णम् ॥ ५१ ॥

रोमाली स्मरसुरचारुकारुणास्याः

सौन्दर्यामृतयुतमार्गनाभि नैव ॥

एतावच्छिववपुषा सहास्ति योज्यं

रेखैवं वत लिखिताणुमध्ममध्ये ॥ ५२ ॥

अद्याप्येतदुपैति नैव सुरतं सीमन्तसिन्दूरभाः

प्रोन्मीलद्वदनारविन्दविलसन्नालान्तिके गृह्यपि ॥

एतस्याः स्तनकोकनूतनमिथुनं कस्मादिति क्रोधतः

काञ्चीचापनियोजितः किमु शरः कामेन लोमावलिः ५३

नदीत्वं गंगाप्ता यत इह निजज्येष्ठभगिनी
जगत्पावित्र्यार्थं तदनुकुरुतेसावपि तनौ ॥
महावर्तं नाभिं त्रिवलिमपि लावण्यलहरीं
स्तनौ धत्ते कोकौ मुखमपि सरोजं गिरिसुता ॥ ५४ ॥
मदीयमवलम्बकं कनकपद्मकोशाकृति
सुवर्णवसनोल्लसन्मदनधान्यधान्यात्मकम् ॥
वभार कुचकाञ्चनाचलयुगस्य भारादधो
वल्लिन्नयमिदं जगन्नयपल्लुष्टनेत्रत्रयम् ॥ ५५ ॥
सौन्दर्यवाजं जगतीतलस्थं यावत्तदेकत्र विधाय मातुम् ॥
सौवर्णमादाय तदीयमध्यं प्रस्थं तदासीत्किल तावदेव ॥ ५६ ॥
स्मरस्तटस्थस्तत आसनेन मत्वात्मसर्वस्वमरक्षदेतत् ॥
कुतोऽन्यथा तत्र वली सदैव स्वयं त्रिधारूपधरः स्थितोऽस्ति ५६
अपि च

नाभिस्तदीय इदमाहवनीयकुण्डं
रत्या जुहोति सह तत्र किमग्निहोत्रम् ॥
कामो गृही सततमध्यमवेदिकास्थो
धूमोत्र रोमलतिकापि हितौ कुचाग्री ॥ ५८ ॥
यत्कार्यं किल गुणजालमारभन्ते
हेतुस्थाः सकलगुणा इतीज्यमेतत् ॥
यज्ञातौ कुचकनकाचलावुरस्तः
प्रालेयाचलदुहितुर्विचित्रमेतत् ॥ ५९ ॥
कुचकाञ्चनपद्मकोरकावलिसंघावलिताननाविह ॥
हरलेप्युक्कुरङ्गनाभिताध्वनयन्तौ ध्रुवमात्मजन्मतः ॥ ६० ॥

विल्वः कण्टकितः शिवप्रियतमोप्यस्याः स्तनश्रीक्षणा-
 दृन्तादेव फलं पपात सहसा चूतस्य पाकेप्यलम् ॥
 प्रोद्धिन्नं हृदयेपि दाडिममाभिव्यादाय वक्त्रं घटौ
 रौक्मावप्याभिजग्मतुर्विरसतां कुम्भीन्द्रकुम्भौ क्वचित् ॥ ६१ ॥
 हेमाचलोचलमुताकुचनिर्जितत्वा-

त्विन्नः समाधिमकरोत्किल भूरिकालम् ॥

तेनाप्यकार्मुकतया हरहस्तसङ्गं

किं रत्नसानुरभवत्स सुरालयश्च ॥ ६२ ॥

रतितत्पतिहीरकन्दुकौ भवतो हैमवतीस्तनाविमौ ॥

कुरुतः कषणं परस्परं मणिकूर्पासकरोधितावपि ॥ ६३ ॥

गजेन्द्राणां कुम्भस्थलजनितमुक्ताभिरभितो

गुणित्वं प्राप्यास्याः स्तनयुगुलहारत्वगतितः ॥

जितानामेतेन स्वपितृचरणानामवृणतां

गतं किं वासाध्यं यदि भवति चेदुक्तगणिका ॥ ६४ ॥

कारुण्यादपि निजसोदरत्वतश्च

सा कण्ठे किमु निदधाति रत्नमालाम् ॥

मुक्तानामपि च तथैव देवछन्दं

तद्रूपा क्व वत भवेद्विनाङ्गमस्याः ॥ ६५ ॥

त्रैवेयैकं मणिमयं समवाप्य तस्या

ग्रीवामवाप वत सार्थकनामतां च ॥

कान्यत्र तस्य भविता भुजसाहचर्यं

शंभोः समुद्रतनयागलयोगतोपि ॥ ६६ ॥

कुरुविन्दमैन्द्रनालहरिरैपि वैदुर्यहरिन्मणिव्रजैश्च ॥

रचितां सुललन्तिकामुरोजद्वितये सादधदेतदेकभूत्यै ॥ ६७ ॥

यत्पादपद्मस्य परागमेव नमन्ति संघाः सुरपद्मिनीनाम् ॥
 तदीयबाह्वोरपि रौक्मपद्मनालत्वमाहुः कवयो विशृङ्खलाः ॥६८॥
 अनुरागमृणालिनीमृणालप्रकृतिं त्र्यम्बककण्ठकर्षणार्थम् ॥
 रचितं मदनेन पाशजातं भुजयुग्मं ध्रुवमत्रिकन्यकायाः ॥६९॥
 शिरीषविसर्गसराधिकमृदुत्वलक्ष्मीजुषो-
 र्भविष्यति कथं न्वदः खलु तदीयदोष्णोर्बलम् ॥
 विधेयमिह येन तु द्विपषडाननाकर्षणं
 तयोर्वितरितुं स्तनस्तुतपयोमृतं तौल्यतः ॥ ७० ॥
 याभ्यां शम्भोर्गलोसौ भुजगपतियुतः कालकूटान्वितोऽपि
 श्रीसंयुक्तः सुशीतः सततमुदयतो येन शीतैव तद्वाक् ॥
 मुक्ताभिर्हीरकाद्यैर्मणिभिरपि तयोरङ्गदाद्यैर्विभूषा
 गौरी बाह्वोरियं तु व्यवहृतिपदवीपालनायैव नूनम् ॥ ७१ ॥
 तस्याः प्रकोष्ठौ यदि हेमकेतकी
 पीयूषदम्नो नवनीततामियात् ॥
 तत्रापि तस्या नवकोरकौ पुन-
 र्निष्कण्टकौ चेद्भवतोनुयाताम् ॥ ७२ ॥
 सुरमणिवलयालीकङ्कणे चापि नाना-
 विधमणिगणयुक्तं धारयन्तौ तदीयौ ॥
 कथमिहमणिबन्धौ शिञ्जितैर्नोपयातां
 मृदुहृदयमृगस्याकर्षणादौ पटुत्वम् ॥ ७३ ॥
 यौ पादाम्बुजयोः शिवस्य चरतः षड्भुक्कहेरम्बयो-
 र्मौल्योराननयोश्च पृष्ठतलयोर्विष्णोर्विधोश्चाभये ॥
 लक्ष्मीसद्व्रतया समाहिततया रात्रौ च गङ्गादिना
 तीर्थानामवलम्बनेन च तयो रक्तोत्पले किं तुल्य ॥७४॥

ममृणतारुणतापि च पार्वतीकरयुगस्य यदैव विलोकिता ॥
सपदि कोकनदेन तदा हृदे गतमभूदमुनाशनहेतवे ॥ ७५ ॥

रत्नाङ्गुलीयनिचयेन मुशोभमाना-
स्तस्या दशप्यतुलमङ्गुल्योभिरेजुः ॥

गौरीपदाहतिविकासजुषोस्य शोको

मास्त्वित्यशोकमुपचक्रुरपि स्वलक्ष्म्या ॥ ७६ ॥

हिमशैलमुताकराम्बुजद्वयशाखानखकौस्तुभैः किमु ॥

महदाश्रयतो निजानने सततं बालशशित्वमाश्रितम् ॥ ७७ ॥

पिनद्धं कञ्चुक्या विविधमणिमय्या तदुपरि

स्फुरद्धारश्रेण्या तदुपरि दुकूलाञ्चलभया ॥

सुवृत्तं ब्रह्मेव त्रिभिरलमवस्थाभिरभितः

कुचद्वन्द्वं तस्याः प्रविकचाति दोर्द्धन्द्वमपि च ॥ ७८ ॥

निसर्गनम्राननया तथा गले मध्यत्रिरेखाप्रतिबिम्बमाप्तम् ॥

उतास्य तत्रेति विनिर्णयस्तु केनापि कर्तुं बत नैव शक्यः ७९

त्रैकालिकसौभाग्यं त्रिजगति जयाति न्यवस्थमत्रैव ॥

इति सूर्यस्त्रिरेखो मङ्गलसूत्रासुत्पुत्रैव तत्कण्ठः ॥ ८० ॥

दधार श्रीवायां ललितनवरत्नावलिमसौ

न भूषार्थं किंतु स्वरुचिबिरुदार्थं त्वचमिव ॥

मयैव श्रीशम्भोर्जगति बत भक्तिर्नवविधा

विधेया नैवान्यैरिति गुरुगिरद्वर्गगरिमा ॥ ८१ ॥

उपास्त इव गीष्पतिश्चिबुकलक्ष्मणा नीचतां

गतस्तदधरादपि ध्रुवमयं तदीया गिरः ॥

चिरं सुरतरङ्गिणीचरतरङ्गमङ्गप्रदं

तदीयममृतोपमं रसमवासुमासारतः ॥ ८२ ॥

सद्वृतः सरसो गुरुः स्वगुरुतामुद्रास्य तस्या हनु-
भूत्वा नीचतयाधरादपि वसन्नङ्के मुखेन्दोरपि ॥
शब्दब्रह्मनिधे त्वमेतुमनिशं प्रायो बहिर्दुर्लभा-
मन्तेवासितयैव ताद्विरमसावासेवते निश्चलः ॥ ८२ ॥

कृत्वा लावण्यदुग्धं विमलधनदधिस्फीतसंस्कारयोगा-
न्निर्मथ्यैतत्प्रयत्नाद्वातियुवतिरिमौ गोलकौ नावनीतौ ॥
उद्ग्रे तत्कपोलावथ शुचि निदधे तन्मुखस्वर्णपात्रे
शम्भोरेवातिभक्त्यार्पयितुमतितरां चुम्बनास्वादनार्थम् ॥ ८३ ॥

ओष्ठस्तस्या रागीत्यधर इति व्यर्थमूहनं विदुषाम् ॥
यदयं श्रितद्विजेन्द्रः सारस्वतसारशाल्यमृतरूपः ॥ ८४ ॥
रूपात्मोदयशैलमौलिगमणिः पीयूषरूपोरुणः
शङ्केस्या अधरो यतोम्बरमयं शोणं स्वभासाकरोत् ॥
किंचास्येन्दुमपि क्वचित्सुविलसन्मुक्तालितारागणं
तद्वत्सन्तनुते विषार्तिहृदपि श्रीशम्भुरेतद्गतात् ॥ ८५ ॥

जित्वा शुकं स्वसुषमानिचयैर्यदीया

नासाऽहरद्धनममुष्य तु रागरूपम् ॥

तन्नीचमित्यधरतामनयचतोसौ

जातो दिगैकवसनोतुलवीतरागः ॥ ८७ ॥

द्विजराजमिदं तिरस्करोति स्वरुचास्या वदनं ततो द्विजानाम् ॥
शरणं पुनरेतदेव नान्यत्क्वचिदित्यल्पतनून्स्वयंप्रकाशान् ॥ ८८ ॥
विविवेदचतुःसनाङ्कयोगिद्विगुणितसप्तमहामुनिद्विजाढ्यान् ॥
शरणं समुपागताननन्यं करुणाशालि तदन्तरे विदग्धे ॥ ८९ ॥
विनैव ताम्बूलनिषेवणेन शोणा तदीया रसना निसर्गात् ॥
शिवाधरीयामृतपानलोभासितापि वाग्देव्यनुरागिणीव ॥ ९० ॥

विपञ्ची पञ्चत्वं व्रजति पिककान्ताश्च विपिनं
 प्रयाताः स्वर्वेश्याः क्व किल गणनीयाः समभवन् ॥
 यदासौ वाग्देवी जडवपुरुषाकर्ण्य सहज-
 स्वनं तस्या आसीत्किमुत बत गीत्यादिकलने ॥ ९१ ॥
 स्मेरैस्तु तस्याः स्मरसार्वभौमयशःपयोराशिष्षत्प्रचारः ॥
 मन्ये स्वजातामृतवीक्षणार्थं भूयस्तदीयाधरबिम्बमेति ॥ ९२ ॥
 कवयो जडाः किल वन्दति यतो
 गिरिजाधरस्य बत बिम्बतुलाम् ॥
 किमु तैस्तदेव बहुधास्त्यशितुं
 कथमन्यथा खलु वदेशुरिति ॥ ९३ ॥
 यः सर्वज्ञशिखामणेरपि महासम्प्रार्थनैस्तृप्तये
 कामारेरपि नित्यतृप्तवपुषो भूम्नोपि साक्षाद्भवेत् ॥
 येनैवामृतमप्यनारदपदं गौर्यास्तमेवाधरं
 ब्रूयात्पल्लवबिम्बविद्रुमसुधातुल्यं मुधाकोर्षो बुधः ॥ ९४ ॥
 हरप्रियकरस्तिलस्तिलसमस्वकस्नेहभा-
 गतोस्य कुसुमं समं किल तदीयया नासया ॥
 परं यदि हिरण्मयं प्रमथनाथकारुण्यतो
 भवेन्न तु परा तथा कथयितुं कथं चित्कञ्चित् ॥ ९५ ॥
 शनिस्थाने शून्यं लिखाति किल कालज्ञानिकरः
 परं त्वस्मिन्बीजं न वदति मया तूच्यत इदम् ॥
 यदेतस्या इन्दुर्मुखमरुण एवास्ति तिलको
 हनुर्जीवो नासाभरणमणिसौम्यारकैवयः ॥ ९६ ॥
 श्रुती तदीये रतिमन्मथाभ्यामङ्गीकृते स्तः किमु हेमपाशौ ॥
 निरीक्षणादेव पतिं पशूनां क्षणादुपाकर्षयितुं विचित्रौ ॥ ९७ ॥

तत्ताटङ्केर्कनिभे रतिमदनाभ्यां सुदर्शने कलिते ॥
 अन्वर्थनामके किं जेतुं शिवमपि च दर्शनादेव ॥ ९८ ॥
 पूर्वोत्तरमिमांसे कपोलपालीमते तस्याः ॥
 प्रतिबिम्बिते ययोः स्तः साङ्गोपाङ्गे श्रुती नितराम् ॥ ९९ ॥
 नानारत्नसुवर्णमौक्तिकमहालङ्कारचित्राम्बरौ
 श्रीदौ संश्रुतकिन्नरीजनलसत्तौर्यत्रिकोद्यद्भवौ ॥
 जातौ पद्मयुतौ च पुष्पकचिराभूषालकालम्बिनौ
 तस्या वैश्रवणौ त्रिनेत्रसखिताद्वैगुण्यलाभाय किम् ॥ १०० ॥
 अपि चास्याः पर्वतराजनन्दिन्या दृष्टिस्तु तावदनुपमतामेवै-
 ति । यतः ।

एतज्ज्येष्ठाजलगजजुषां स्याज्जषाणां तु किञ्चि-
 द्वाऽक्ष्णोरस्या मम जितवतोरन्त्यनीलोत्पलेषु ॥
 इत्येवायं मदनविजयी न्यस्य नैजध्वजे तं
 मीनं धन्यो भवति जगतीं किङ्करीत्वं नयन्सन् ॥ १०१ ॥
 निजाङ्गे सारङ्गं निवसयति चन्द्रः करुणया
 तदाक्षि श्रीलेशादपि परमभीभ्रामितदृशम् ॥
 चकोरानप्येवं सततपरितप्ताञ्छिशिरय-
 त्यसौ संरक्ष्यैवामृतमपि तदीयस्मितजितः ॥ १०२ ॥

किं च ।

तन्नेत्रगाञ्जनरजोलवनिर्जिताभ्यां
 हा यौवनेपि खलु खञ्जनदम्पतीभ्याम् ॥
 अन्विष्यते निधुवनाय निधीढभूमि-
 र्जय्या कदापि कुलसन्ततिरस्तमेति ॥ १०३ ॥
 क तदीयदृशौ सदा विकासाद्धिमराशेरपि सङ्गमैः सुतोषात् ॥

क दिवा शयितं सहैव घूकैर्हिमनष्टं च सुनीलमप्यदोब्जम् १०३

मुमुक्षुक्षोभाद्यक्षपणभवनायैव विधिना

प्रयागौ तन्नेत्रे रतिमदनयोरेव रचितौ ॥

तयोः स्पष्टं रूपं सितमसितमारक्तमपि च

त्रिमार्गा कालिन्दी द्रुहिणतनयानामिव यतः ॥१०५॥

दग्ध्वा स्नेहदशां यदीयजननं दीपेन सम्पादितं

भुक्त्वा चापि तमः कथं नु मलिनं जातं तदप्यञ्जनम् ॥

इत्याशङ्कनशान्तये कलयतस्तच्छोचनस्वात्मनि

स्याद्येनास्य तु कामकारणतया श्रीकृष्णतैव स्फुटा ॥१०६॥

श्रुत्यन्तसंकलनलौल्यबलेन तस्याः

सञ्जातमीक्षणयुगं किल सार्धकाहम् ॥

यत्पर्यवस्यति शिवैकविलोकनेन

स्वानन्दसुन्दरमन्दमहारविन्दम् ॥ १०७ ॥

अपि चालौकिक्येवं तत्कटाक्षछटा । तद्यथा ।

श्रुत्यन्तैः श्रवणं करोति शतधा नृत्याच्च सङ्कीर्तनं

रागेण स्मरणं पदक्षणरसात्पादाब्जसंसेवनम् ॥

लेशैरर्चनमान तश्च नमनं दास्यं तदन्वीक्षया सख्यं

प्रेमभरान्निजार्पणकृते गौरीकटाक्षः शिवे ॥ १०८ ॥

किं च ।

शम्भोः पादाब्जयुग्मे यदिह भगवता स्वर्पितस्वाक्षिपदं

तार्त्तिकं नेत्रालिमाद्यन्मिथुनतनुवदास्वादनायावतीर्णम् ॥

गौर्या वक्त्रारविन्दे मधुकृतिपिबनास्वादनादिव्रतेन

दोषाभासानपीदं क्षपयितुमनिशं श्रुत्यपान्तं प्रयाति ॥१०९॥

१ प्रयागः गङ्गायमुनासरस्वतीनां सभेदः । २ स्नेहं तैलं दशां वर्तिकाम् ।
३ स्नेहदशां मैत्र्यवस्थाम् ।

उपेतापि फुल्लारविन्दभ्रमात्त-
न्मुखामोदलुब्धा विमुग्धालिमाला ॥
कटाक्षछटाभिस्तदीयाभिरेव
भ्रमचुङ्गभृङ्गभ्रमादेव याति ॥ ११० ॥

अन्यच्च ।

तरुणिमगुणारोपान्नमे तदीयलसद्भुवौ
पुरविजयिनं जेतुं नूनं नवीनशरासने ॥
रतिमनसिजौ द्वावप्येतौ विरूप्य शिवं विना
किमपि तदपाङ्गेष्वोर्लक्ष्यं न चक्रतुरञ्जसा ॥ १११ ॥

चित्रीकर्तुं तत्कपोलौ सखीभिः कस्तूर्यैव प्रेमतोभिप्रवृत्तम् ॥
दृष्ट्वा तत्र प्रोदितं तत्कटाक्षैर्भूयश्चित्रं कान्तिजालं निवृत्तम् ११२
उर्ध्वाधोन्तिमभागयोरतिसिता रक्ता तथा पल्लवे
मध्ये चार्वासिता गुणैकघटिता स्फीताखिलानां मता ॥
दीर्घा स्नेहसुघटितातिमृदुला बर्या रसोद्द्योतिका
तस्या दृष्टिरलं विमोहजनिका शाटीव रत्या नवा ११३
अपि च ।

किं नासातिलकुसुमीयवृत्तवल्लयौ
किं रूपद्रुमनवचारुमञ्जरीव ॥
लावण्यामृतजलराशिबीचिके वा
तारुण्यप्रथमदले भुवौ तदीये ॥ ११४ ॥

नयनकुरङ्गे तस्या भुवोश्छलान्निष्कलङ्कवदनेन्दौ ॥
प्रकृतेन्दुतुल्यतायै स्मरेण तापिच्छमञ्जरी निहिते ॥ ११५ ॥
काश्मीरचित्रकविचित्रललाटमस्याः
कस्यापि नैव विषयो वचसां विभाति ॥

न्युब्जं च शारदमथो हृदि मङ्गलाढ्यं

स्यादष्टमीन्दुशकलं यदि तर्हि साम्यम् ॥ ११६ ॥

अष्टम्याः शशिमित्तं कृष्णार्जुनपक्षयोरपि सुतुल्यम् ॥

मन्ये तद्भालकलास्वनु कतिपुण्येन परमगण्येन ॥ ११७ ॥

सौभाग्यचिन्तामणिशौणरत्नं तत्कौङ्कमं पातु विशेषकं नः ॥

येनेहभालानललोचनस्य कृतोनुकारोपि तदैक्यलब्धयै ॥ ११८ ॥

बन्दीदाम्राहीरमुक्ताङ्कितेन

रत्नभ्राजत्पत्रपाश्यान्वितेन ॥

तस्याः कान्त्युल्लासि भालं विशालं

द्रष्टुं लोके कस्य भाऽलं विशालम् ॥ ११९ ॥

हीरकमौक्तिकघटितं बन्दीदामाद्रिकन्यायाः ॥

तिलकालकद्युतिभ्यां प्रयागतामिन्द्रचापतां चैति ॥ १२० ॥

एवं चानिर्वाच्यैवास्याः परमाननस्य सुषैमा । येन भगवा-

नीश्वरोपि स्मितकटाक्षान्धतरस्वावयवलेशेनापि वशीकृतः ।

तथा हि ।

यस्योर्ध्वं चिकुराः स्थिरा मधुकराः फुल्लारविन्दोच्छस-

त्स्मेराधीरमरीचिके सरसुधामोदेहमध्वाशया ॥

नित्यं संनिवसन्ति संयमनतः संरोधिता अप्यलं

तद्गौरीवदनं मुदेकसदनं को वा कथं वर्णयेत् ॥ १२१ ॥

किं च ।

चकोराभ्यां यस्मिन्किल वसतिरेवाक्षिमिषतः

कृता तत्कौमुद्याः स्मितरुचिरपीयूषसुरुचेः ॥

सदैवास्वादार्थं तमिह मुखनिर्लोच्छनविधुं

कवीन्द्रः पार्वत्याः प्रभवति च कः स्तोतुमधुना १२२

न क्षीणोस्ति कदापि नैव तमसा स्वप्नेपि वाच्छादितो
नो देवामृतपानभाजनतया केनापि सम्भावितः ॥
शापान्नापि कलङ्कितो न च दिवा म्लानो न वा पाण्डुरः
कोप्येको जगतीतले विजयते गौरीमुखेन्दुः स्मितैः ॥१२१॥

अपि च ।

यदीयमन्दस्मितमात्रनिर्जितः क्षयी कलङ्की चिरपाण्डुरोगवान् ॥
प्रकाशयत्येष दिवा न वाननं सदैव निश्येव शशी भ्रमत्यलम् १२४

यस्याः पदैव हरिभूरिक्तप्रयत्ना-
द्यस्मै स्वलेशतुलितैव तु मांस्ति दत्ता ॥

पद्मं कथं तदिहि तन्मुखसाम्यसद्व
स्यादास वास्त्यपि ततोनुपमं किलैतत् ॥ १२५ ॥

हरेण शिरसा धृतोप्यथ कथं नवा चन्द्रमा
उपैतु गिरिजामुखप्रतिभटत्वमित्यप्यसत् ॥
कलैव किल षोडशी चिति समास्यते नादृता
तदीयचरणानताविहनसैकपूजार्थिना ॥ १२६ ॥

यदास्वादादेव त्रिपुरदहनस्तुच्छमकरो-
त्सुरैः साध्यं यन्नैरमृतमपि सर्वज्ञनृपातिः ॥
अपि त्रैलोक्यस्य क्षणपरिदक्षं दुरतिगं
निपीतं तत्कालं तदपि गरलं तेन सहसा ॥१२७॥

अथ वा ।

अस्मात्संसारपाशात्कथमिह भविता हन्त मोक्षो जनाना-
मज्ञानाद्याकुलानामिति शिवरूपया ब्रह्मविद्यैव साक्षात् ॥
आविर्भूतास्ति गौरी तदमृतपरमानन्दमेवाद्वितयं
ब्रह्मैवास्त्वं तदीयं स्वहृत्पुष्पशमदं तापहृत्स्वप्रकाशम् ॥१२८॥

एवं तच्चिकुरचमत्कारोपि वाचस्पतिवाचामप्यगोचर एव
तथा हि ।

कालान्तसदातिकुटिलान्क्षणनीचगांश्च

मुस्नेहसंततनिषेवणतोपि बालान् ॥

साऽऽधत्तलोकजननी कृपयोत्तमाङ्गे

तेन स्युरीज्यसुमनोयमनोच्चमुक्ताः ॥ १२९ ॥

शिवो गङ्गामेव स्वशिरसि निदध्यादिति तथा

धृतैषा कालिन्दी शिरसि कवरीभारमिषतः ॥

यतोत्र स्नेहाक्तानिव वसुरलं संयमनतः

सरागाः श्रीकृष्णे सततमपि मुक्ताः सुमनसः ॥ १३० ॥

वेणीमेषा यदिह तनुते कुन्तलैर्युक्तमेव

यस्मात्तस्या शिरसि कवरी भानुपुत्रीमुपेता ॥

गङ्गा मुक्तावलिरपि लसन्मध्यसिन्दूरलेखा

धातुःपुत्री ललितसुमनःसंयमस्नेहयुक्ता ॥ १३१ ॥

अपि च ।

निजप्रादुर्भावाद्दलितमाखिलध्वान्तमगम-

च्छरण्यां कारुण्यामृतमिति च तामेव शरणम् ॥

तथा तत्कालं तच्छिरसि निहितं केशमिषतो

विरोधार्त्कि चूडामणिदिनमणेरप्यनुदिनम् ॥ १३२ ॥

तस्या मस्तकविश्वमद्भुतमभूद्यस्मिन्कचाः कोटिशः

स्निग्धाः संयमिनः शताधिकमहामुक्तात्मशुक्रावलेः ॥

तां विद्यां सुमनःपरप्रियतया सम्प्राप्य सञ्जीवनी-

मीक्षामात्रवशादनङ्गमपि यत्सञ्जीवयन्त्येव ते ॥ १३३ ॥

ततश्च सापि तत्रत्यसकलसखीजनादिलोकानामलौकिकतया
प्रतिक्षणमवश्यावलोकनीयत्वादनन्तोत्प्रेक्षणाविषय एवाभूत् । त-
द्यथा ।

गेहेपि सञ्चरति विद्युदथापि भूमौ
तत्राप्यसौ स्थिरतरैव ततोपि धत्ते ॥
ऊर्ध्वालिमिन्दुमपि खं जनयुग्मयुक्तं
तस्याप्यधः कनकशैलयुगं विचित्रम् ॥ १३४ ॥

अपि च ।

किमु हिमाद्रिसमाधिपुण्यतः कनककल्पलतैव तु कन्यका ॥
अभवदाननफुल्लशतच्छदोन्नटदनङ्गमहोन्मदस्वज्जना ॥ १३५ ॥

अमृतलहरी किं स्यादेषा कथं बत शैलजा
भवतु तदापि प्रत्यक्षा सा कथं तरुणी पुनः ॥
तदपि न सुरैः पेया स्वप्नेप्यसौ जगदीश्वरं
भवभयहरं सर्वाधारं विनां शशिशेखरम् ॥ १३६ ॥

हिमाचलरसालतः सकलविश्वपुण्योल्लस-
द्वसन्तसमयागमे समुदभूदियं मञ्जरी ॥
रसैकभरिता पुनः पारिमलैः लुता सन्नता
शिरस्यलिकुलावृतापरेभृतासिमालिप्सति ॥ १३७ ॥

अथ कदाचित्स्वैरचारी देवर्षिप्रवरो भगवान्नारदस्तामेतां
हैमवतीं स्वापितुरन्तिके तिष्ठन्तीं विलोक्य तेन कृतातिथ्यः सु-
खासनोपविष्टश्च संस्तं प्रति भोभोः सकलशैलभूपाल प्रालेयाच-
ल भवदीयेयं नेदीयसी कुमारी भगवतः सकलद्वैतेन्द्रजालोत्पत्त्या-
लीलस्य कलानिधिकलैकमालतीमौलेस्त्रिलोचनस्यैवालौकिकानुरा-
गतः शरीरार्द्धतामप्यापद्यमानाऽनुपमवधूरेवोमा भवित्रीति ऋत-

म्भरा प्रभवतः करकलितत्रैकालिकवृत्तान्तः समादिशत् । तत

पुलकितसकलाङ्गी स्वेदमुक्ताकपोला

गलितवसनचोलग्रन्थिसुव्यग्रचित्ता ॥

प्रकृतिगजगतिः सा स्तम्भमुस्तब्धपादा-

प्यतुलविपुलयनैर्मातृसद्भाविवेश ॥ १३८ ॥

ततः प्रभृति सा मनः शिवपदैकरूपं पुरा

भवस्मृतिवशा दृढं समकरोदतीवोत्सुका ॥

निनिन्द विरहातुरा शशिवसन्तवाटीमरु-

त्पिकालिरुतचन्दनप्रभृतिसर्वभोग्यं हृदि ॥ १३९ ॥

स हिमाचलोपि मुनिवाक्यकैतवा-

दमृतं पिबन्नपि न तृप्तिमाययौ ॥

न हि मध्यवर्तिनमनुत्तमं विना

महता समं घटनमेति गौरवम् ॥ १४० ॥

अथानयैव प्राग्दक्षविषयकस्वान्तःक्षोभादेव यदा स्वदेह-
स्त्यक्तस्तत्प्रभृति नैसर्गिकनित्यसिद्धनिरतिशयवैराग्यशाल्यपि लौ-
किककल्पिततत्समुद्दीपनेन स्वरूपतः सततासङ्गोप्यसङ्ग इव सक-
लवासोपि कृत्तिवासा इव स्वभावतः कालत्रयेपि परिग्रहबिधुरो-
प्यपारिग्रह इव ब्रह्मदत्तप्रागुक्तशापसंपन्नहिमवज्ज्येष्ठनन्दिन्यात्म-
ककुटिलाभिधगङ्गातरङ्गशीतलमृगनाभिसुरभितपारिजातादिसुरद्वु-
मभ्रामितस्वतनुभूतातिमन्थरतरसमीरे कस्मिंश्चिद्विमगिरिशिखरे
वपश्चाराद्वैतात्मसमाधिरूपमेव शिवः ।

तं दैवात्स्वयमागतं स्वसदनं सर्वेश्वरं शङ्करं

नीहाराचल एत्य संमुखममुं नत्वाव्यपाद्यादिभिः ॥

षष्ठो मनोरथः ।

७३

सम्पूज्यास्य निषेवणाय तनयां साकं सखीभिः सदा
सुप्रीतां प्रयतामुमां तमतुलं संप्राप्य नृत्याऽऽदिशत् १४१
न सोपि सुदतीमिमामननुमोदयद्यज्जने
घनेन दलितं न यत्तदिह वज्ररत्नं विदुः ॥

चचार तनुवाङ्मनःप्रणयतस्तदेकेप्सितं

सतीव किल साप्यलं सपदि गोत्रपुत्री चिरम् ॥ १४२ ॥

इत्यच्युतविरचिते गौरीवर्णनप्रथात्मा पञ्चमो मनोरथः स-
म्पूर्णः ॥ १ ॥

—०००—

षष्ठो मनोरथः ।

भवत्वेवं गौरीपरिचरणमात्मस्थिरमते-

रसङ्गोदासीनप्रकृतिशमितद्वैतविततेः ॥

मतं शम्भोः प्रेम्णा कथमथ तदुद्वाहघटना

वभूवैवं राजा गुरुमथ स तं प्राह सरसम् ॥ १ ॥

अथ पुनरपि सर्वे सुरास्तारकासुरेणातिपीडिताः सन्तः सर-
सिजेसम्भूतिं पुरुहूतपुरःसराः शरणमभ्युपेत्य प्रणत्यादिपूर्वकं
स्वदुःखोदन्तमावेद्य सर्वज्ञवन्द्येन तेन गौरीहरयोर्निरुक्तरीतिक-
सन्निकर्षलक्ष्येण तस्य तस्यां रत्युत्पादनावसरद्वारे समुद्धाटितत्वा-
दिनाऽनिरुद्धसञ्चारे सम्प्रेष्यतां सद्यः प्रद्युम्नो नाम वीरसार्वभौ-
मः सवसन्तसामन्तस्तत्समाधिव्युत्थानाद्यवसरमुषिरमालक्ष्य मा-
हृद्द्रष्टृमात्रकल्पिततन्मनोमृङ्गं लक्षणलक्ष्यं सुमनःशरैरेवाविध्य
नित्यशुद्धबुद्धाद्वैतात्मानन्दामन्दमकरन्दतुन्दिलसमाध्यानन्दारवि-
न्दादुद्वाहस्य निष्कलङ्कगौरीमुखकलानिधौ कस्तूरीतिलकमिव ततः

मम्प्रसाध्य भावत्काशीःपङ्कतीः कुमद्वतीः सुविकासनीया एवेत्या-
ज्ञप्ताः सन्तस्तत्कालमेवैत्य सुधर्ममभिनन्द्य च मधुसहायं पञ्चसा-
यकं सरतिकं समुरभिकं च तत्र सम्प्रेषयामासुः । आजग्मुश्च
तच्चमत्कारालोचनार्थमम्बरपथं सर्वेप्यमराः । तथा हि ।

निर्जरप्रकृतिरेव तादृशी प्रायशोऽथ खलु दृश्यते जने ॥
यत्परं खलु नियोज्य दुर्गमे तज्जयाद्यपि च दूरमीक्ष्यते ॥ २ ॥
ते च ।

यस्मिञ्छङ्कर आत्मचिन्तनपरः प्रस्थे हिमाद्रेरभू-
त्तत्रागत्य ससाध्वसा दिवि भुवि स्तब्धाः सुरास्तस्थिरे ॥
कामाद्याश्च सचिन्तमानसतया दुःसाध्यसिद्धीच्छवः
को वा दुष्करकर्मतत्परमनाश्चिन्तातुरो नो जनः ॥ ३ ॥
तत्र च ।

समयेन विना विहाय मां धनंदाशां कथमेति भास्करः ॥
इति दक्षिणया समीरणस्तमुपावर्तयितुं नियोजितः ॥ ४ ॥

ब्रह्मैव यत्र बत शान्तरसावलम्बि
ब्रह्मैकचिन्तनरतं क नु तत्र शोकः ॥

इत्येव भीरुपदघातमृतेष्यशोकः

सर्वाङ्गजोत्पुलकपल्लवपुष्पहासः ॥ ५ ॥

किं च ।

रसालमुकुलावलावलिकुलानि लोलान्यलं
तदीयवनपल्लवानवकलय्य पुंस्कोकिलाः ॥

कलैर्ललितकाकलीः स्वललनाः समालापनैः

स्मरानलसुविह्वलाः सपदि लालयन्त्याकुलाः ॥ ६ ॥

एवमन्येषामपि वैचिन्त्यम् ।

केषां नासीन्मनसि विचलितं सद्यो दृष्ट्वा स्मरशरललितम् ॥
 नैपं पुष्पं मृदु सुविकसितं भूयोऽभ्राज्यद्भ्रमरविलसितम् ॥ ७ ॥
 किंशुकसुमनोवृन्दं स्मरार्द्धचन्द्रेषुतां ययौ रक्तम् ॥
 कृष्णान्तं च पलाशाभिधं पलाशाशनादयोग्यालेः ॥ ८ ॥
 किं च ।

वर्णाधिक्यादेव तत्कर्णिकारं दातुं दक्षं कर्णिकां सुन्दरीभ्यः ॥
 कर्णे वर्णाधिक्यमात्रैकलोभो नो गन्धादेर्दृश्यते तत्तथा तत् ॥ ९ ॥
 तदा तु सा तावदाकस्मिकाकालिकवासन्तिकवनलक्ष्मीर्गौरीव
 तुषारगिरिशिरःशिखराधित्यकाधिवासं भगवन्तं चन्द्रार्धावतंसं
 परिचरन्तीव तामनुकुर्वतीवावर्तत ।

आसीत्संयमितालिकुन्तलकुलादृष्टस्थलाब्जानना
 प्रोन्मीलितिलका च केसरलसत्पीताम्बरवेष्टिता ॥

गौरी शम्भुमिव स्मरं रतिमिव प्रीत्या वसन्तं वन-
 श्रीराराधयति स्म यद्यपि तथा पीतं न ताम्भ्यां तयोः १०

अथ तत्र सञ्चरति सति रतिसहचरे स्मरे तिरश्चामप्यावि-
 श्वचार सुरतविकारः । तद्यथा ।

मिलिन्दो माकन्दे लिहति मकरन्दं सदयितः

कुरङ्गो सारङ्गः प्रमदयति कण्डूयनपरः ॥

गृहीत्वा चञ्चूभ्यां परभृदपि रासालमुकुलं

पिकीचञ्चवां भूयः प्रयतनशतैः स्थापयति च ॥ ११ ॥

कीर्तिं कीरः खञ्जरीटो वधूटीं जीवञ्जीवः सम्प्रमत्तां चकोरीम् ॥
 चुम्बन्मत्तोभूत्कपोतः कपोतीं केकीं केकालास्यकाले मयूरीम् १२
 अपि च ।

१ तिलकोवृक्षः भालस्थश्च । २ अम्बरं आकाशं वर्त्तं च । ३ पशुपक्ष्यादी
 नाम् । ४ मयूरः ।

हंसी विसेन रसयन् सरसि स्म हंसः
कोकीं च तामरसकेसरतस्तु कोकः ॥

गण्डूषफूल्कतिजलैर्द्विरदं करेणुः

सारस्युपस्पृशति सारसमम्बुलेशैः ॥ १३ ॥

किं च ।

विद्याधरीं गीतरसातधर्मीं विद्याधरः स्वाङ्गुलिभिः कपोले ॥

पस्पर्श ता अप्सरसोपि नित्यं गन्धर्वराजान्सहसाऽऽश्लिषन्ति १४

एवं तत्र सिद्धकिन्नरादीनां सर्वेषामपि देवयोनीनां तथा
तथा लीलाविलासाः समाविरासन् । अन्यदपि ।

तत्रत्या मुनयः क्षणक्षणमपि स्वान्तं निरोद्धुं मुहुः

प्राणायामशतान्वितामपि पुनः प्रत्याह्वति यत्नतः ॥

कुर्वन्तोपि च संयमं न किमपि स्वास्थ्यं समापेदिरे

प्रायो दुर्जय एव चित्तजन्यो वेगो यतीनामपि ॥ १५ ॥

एवमपि ।

श्रीशङ्करस्तु कलिताखिलकर्मजालो-

प्यद्वैतचिद्रसनिरिहमना बभूव ॥

स्वप्नेपि किं भवति शारदसूर्यबिम्बे

ध्वान्तोदयः कथमपीह कदापि किञ्चित् ॥ १६ ॥

तत्र च नानाविधलतावितानसञ्जातनिकेतनद्वारविराजमानवा-
मकरकलितकनकवेत्रनन्दीश्वरदक्षिणकरैकाङ्गुलिकलितनासिका-
नालसंयोगो ध्वनितगणचापलनिवारणे समीरसञ्चारविरामोपशा-
मितसकलतरुदलसञ्चलने प्रशान्तपरभृतद्विरेफकूजिते संस्तब्धप-
क्षिजाते समुपरतमृगप्रचारे चित्राकार इव भगवतः परमेश्वरस्या-

श्रमे स कामस्तां नन्दिदृष्टिं युक्त्या वञ्चयित्वाऽन्तः प्रविवेश ।
ततश्च ।

निगमशाखितलेऽतुलनिर्मले विपुलचित्सफटिकाऽमलवेदिकाम् ॥

अधिनिधाय भवद्विपवैरिणो विमलचर्म तदूर्ध्वमवास्थितम् ॥ १७ ॥

किमपि सच्चिदनन्तमुखात्मकं विगतभेदमहाभ्रमवैभवम् ॥

चरणपाणितलाधरशोणभं शशिकलाङ्कजटासुहिरण्मयम् ॥ १८ ॥

कनकचारुभुजङ्गसमुल्लसत्सकलकुण्डलमुख्यविभूषणम् ॥

स्वभैमलौकिककृतमहश्चयं परमयोगिवराकृतिमीश्वरम् ॥ १९ ॥

निजचिदेकविभूतिविभूषितं विनिहिताचलसत्कमलासनम् ॥

चितिवराभयबाधनमुद्रितस्फुटचतुःशयकोकनदान्वितम् ॥ २० ॥

‘ उदैयकालिकपद्मविलोचनद्युतिनवाङ्कुरमण्डितनासिकम् ’ ॥

दशनगौरैतरद्युतिलेशतः सरसमुन्दरपाटलिताधरम् ॥

दृढनिमीलितभालविलोचनं निभृतजन्तुमनर्व्यगुणाकरम् ॥ २१ ॥

अनवलम्बितसप्तदशाब्दसद्वयसमुन्नतपुष्टपरिलुप्तम् ॥

शमपयोनिधिनिर्मथनोद्गतामृतमहानवनीतमिव स्थितम् ॥ २२ ॥

विरतिनूतनचारुविलासिनीकवरिकातुलशुभ्रमहामणिम् ॥

परममुक्तिसतीशुकनासिकाभरणचन्द्रसहीरकमौक्तिकम् ॥ २३ ॥

उपरतिस्वलसद्युवतिश्रितप्रकटमङ्गलसूत्रगहीरकम् ॥

विधिहरीन्द्रमुखामरमस्तकस्थितकिरीटकिणाङ्कपदाम्बुजम् ॥ २४ ॥

सकलसिद्धिसामिद्धनियन्त्रता.....यशःकुलसेवितपत्तलम् ॥

अमितविश्वमृगाम्बुतरङ्गिणीसमुदयादिकृतात्मचिदर्कभम् ॥ २५ ॥

कलितभक्तलूपैकपरामृतद्युतिसमाङ्गसुशोभितविग्रहम् ॥

असुरनिग्रहमर्चदनुग्रहं हरमिमं मदनः प्रददर्श सः ॥ २६ ॥

कुलकम् ।

अथ मन्मथस्तावत्सद्यस्तदलौकिकौजःसमीक्षणरमसमी-
 लितेक्षणस्तत्क्षणमेव सञ्जातवेपथुपारवश्यानवेक्षितहस्तस्त्रस्तमधु-
 करमौर्वीकचम्पकदलकाञ्चनकेतकच्छदचापाञ्चितारविन्दाशोक-
 माकन्दमल्लिकानीलोत्पलपञ्चपत्रिमहास्रः शिथिलीभूताखिलमनो-
 रथः स्वेदबिन्दुसमभिषिक्तसर्वाङ्गः कांदिशीकतया सस्फूर्ज-
 थुकाकस्मिकविद्युदवलोकनचकितकुरङ्गकुमारसहचरविलोचनश्च
 दैवादुपागतां विजयादिसखीभ्यां स्वपराभूतिभीताभ्यां रतिवनद्यु-
 त्तिभ्यामिवानुगम्यमानां स्वप्रतापप्रदीपं पञ्चास्यतेजःप्रसरदर्शन-
 प्रचण्डपवनपर्याकुलमपि निजाङ्गौजःस्फटिकपञ्जरसंनिवेशनेव सं-
 जीवयन्तीं पद्मरागाभरणस्थाने तदनादरपूर्वकमशोकं किंशुकं
 बन्धूकं ताटङ्कस्थाने तदुपर्येव कर्णिकारं तथा कर्णमौक्तिकगुम्फि-
 तकपालस्थले तदूर्ध्वमेव बालमाकन्दमञ्जरीवृन्दं महानीलनिलयेपि
 तमालपल्लवं च धारयन्तीं वसन्तकालोचितकुसुम्भारुणमम्बरं परि-
 दधन्तीं सन्धीभूतसुस्तब्धचिकुरमधुकरतया विलोलविलोचनचको-
 रतया स्मितसितप्रभाङ्कुरतया शोणतराधरकरचरणपल्लवतया च
 कनककरुपलतामिवात्मानं द्योतयन्तीं करकलितलीलारविन्देन
 पुनःपुनः स्ववदनपद्मोपसृतमधुव्रतव्रातं निवारयन्तीं भगवतीं
 निरुक्ताश्रमाभिमुखमुपयान्तीमन्तिक एवोमामलक्षयत् । ततश्च ।

उमां कामो हृष्टा स्वयुवतिशताराध्यचरणा-
 मगात्किञ्चिद्वैर्यृहरहृदयसङ्कर्षणाविधौ ॥

शरद्भानूत्तमः परमविकलः प्राचि तडितं

विलोक्याम्भोवृष्टौ हृदि समुदितश्चातक इव ॥ २७ ॥

यथायथोमा सविधं प्रयाति तथातथा वृत्तिरमुष्य शम्भौ ॥

बभौ चिदेकस्फटिकायमानादर्शं किमस्याः प्रतिबिम्बमेषा ॥ २८ ॥

ततश्च लतागृहद्वारवतीं नन्दीश्वराख्यः प्रतिहारी परमनम्र-
तया शनैः शङ्करसमीपमुपेत्य सखीयुग्मसमं तामुपासितुमागतां
तुहिनाचलमुतां निवेद्य भ्रूसङ्केतमात्रतार्कितप्रवेश्यतां तां प्रवेशया-
मास । तदुत्तरम् ।

जया च विजयाद्वया सहचरी तदीयाऽऽदितः

शिवस्य चरणाम्बुजे समभिवाद्य हर्षाश्रुभिः ॥

सहैव निदधे शुचिं सुमनसां चयं सञ्चितं

स्वहस्तत ऋते नखैरतुल्यभक्तितस्तन्मतम् ॥ २९ ॥

गौरी सापि तदुत्तरं स्मितलसद्विम्बाधरं सादरं

स्वंस्यत्कुन्तलकर्णिकारनिकरं भ्रश्यद्वितंसाङ्कुरम् ॥

पादाब्जं प्रणनाम शाम्भवमथो नान्यं प्रियं प्राप्नुहि

त्वं लब्धित्यमृतेन तेन किल सा सिक्ता लतेवोद्वभौ ॥ ३० ॥

समयमेतमवेक्ष्य स मन्मथः स्वधनुषो गुणदाढ्यमदर्शयत् ॥

अवसरव्ययतोभयतस्तथा द्रुतविलम्बितमास तदीहितम् ॥ ३१ ॥

अथोमापि तदुचितत्वेन पूर्वोक्तगङ्गान्तर्गतमुवर्णाबिसिनीवि-
कसितशतच्छदबीजानि पूर्वं संगृह्य रविकरसंशुष्काणां तेषां स्वजं
सङ्गृह्य समानीतां तामिदानीमिश्वराय कोकनदस्पर्द्धिना स्वकरे-
ण तच्चरणाभ्यर्णमनयत् । सोपि प्रेमपारवश्याद्यदा तदादानायो-
द्युक्तस्तदैव प्रचण्डवडवानलज्वालामामिषाशया जिघृक्षुः शफर-
इव हरस्वाधीनतां चिकीर्षुः पञ्चेषुः संमोहनं नाम पुष्पधन्वन्य-
मोघं वाणमयोजयत् । ततश्च ।

किञ्चिद्विशिर्णधृतिरीश्वर एव साक्षा-

त्सङ्गस्य दोषमुपदर्शयितुं तदासीत् ।

सन्ध्यारुणस्फटिकभूभृद्विवाक्षिपद्वं

गौरीमुखेपि समयोजयदिन्दुतुल्ये ॥ ३२ ॥

उमापि प्रोन्मीलत्पुलकमुकुलाङ्गी नतमुक्ती
विलोलाक्षी किञ्चिद्वलितगलनाला च समभूत् ॥
न गन्तुं नो स्थातुं किमपि च शशाक क्षणमपि
श्लथन्नीवीचोलग्रथनकबरीबन्धविकला ॥ ३३ ॥

अथ तत्कालमेव सर्वज्ञचक्रवर्तिमुकुटचन्द्रिकाचुम्बितचरणप-
ल्लवः स भगवाँल्लीलाकालितनिरतिशयवाशित्वेनेन्द्रियक्षोभं निरुध्य
तत्कारणान्वेषणयाविषमाणीक्षणानि क्षणं दिक्षु न्यक्षिपत् । यु-
क्तमेवैतत् ।

न विभोः कचिदस्ति विक्रिया यदि चेत्क्षणमेव शाम्यति ॥
गुहया नभसि प्रतिध्वनिर्जनितोप्येष किमीक्ष्यते चिरम् ॥ ३४ ॥

तत्र तु कर्णान्ताल्लष्टकुसुमकार्मुकमधुकरमौर्वीनियुक्तसंमोहन-
फुल्लनलिनबाणं सङ्कुचितसव्यचरणं चक्रीलतचम्पकरुक्मकेतक-
शरासनं प्रहर्तुकामं कामं च ददर्श प्रददाह च तत्कालमेव ला-
लाटलोचनजनितानलज्वालजालं तूलमिव प्रलयज्वलनार्चितः ।
तदानीं तु ।

यदवधि सुराः शम्भुं व्योम्नो निरीक्ष्य दयानिधे

त्वमिममधुना त्राहि त्राहीत्युदीरयितुं गिरः ॥

स्मरविषयिणीं दृष्टिं चकुर्भयातुरचेतस-

स्तदवधि किल ध्वस्तः सोऽभून्निरूपितवह्निना ॥ ३५ ॥

ततश्च रतिस्तावत्तदूरभावचरन्ती चण्डवातोन्मूलिता स्थलन-
लिनिव मुहूर्तं मूर्च्छया प्रियवियोगजन्यदुःखोद्रेकानुभावमूकीकृ-
तबाहिरन्तःकरणया क्षणमनुगृहीतेव करुणया बभूव । तदुत्तरं तु ।

शङ्करः स करुणाकरो नृणां नो शमाय रमणीसमागमः ॥

आदिशन्निति तदैव लीलया निर्गुणात्मनि तिरोहितोऽभवत् ३६

अथ रतिः शनैरुत्थाय किञ्चित्किञ्चित्सावधानमनाः
ममुन्मीलितलोचनोत्पला सती पुरःपतितभस्मसात्कृतपातिशरीर
पश्यन्ती भूरितरं चिरं विलपन्ती तदनुगमनाय कृताध्यवसायाऽत
एव परमकारुणिकेन सकलव्यापकेन भगवता रोहिणीरमणशेख-
रेणाकाशवाण्यैव तावदये स्मरसहचारि त्वं स्वपतिं द्रुतमेव प्रा-
प्स्यसीह तनुस्त्यागस्तावदनुचित एवातः किञ्चित्कालं स्वधर्मत
एवाभिरक्षस्वेदं स्ववपुर्यदनेन पद्मयोनिः पुरा स्वतनयां प्रत्येवा-
भिनीयोजित इति तेन तदानीं क्षणान्तरे सावधानेन सता त्वं
भाललोचनवद्विनैव भस्मावशेषतामेवोपैष्यसीति शप्तस्ततः पुन-
र्धर्मप्रार्थनया प्रसन्नेन यदा भगवान्भव एव तावदवश्यायालय-
तनयां तत्तपःप्राचुर्यप्रणयेनैव परिणेष्यति तदा किल समनुभूत-
लोकदृष्टिकल्पितकामसुखः पुनः स्वेनैव शरीरेण निजेच्छामात्र-
सिद्ध्येव त्वां संयोजयिष्यतीत्यनुगृहीतश्चेति तदानीं त्वमवश्यं फ-
लितमनोरथा स्या इति प्रबोधिता सती तावत्कालं तदाज्ञापरि-
पालनतत्परैव सद्यः किञ्चित्प्रशान्तशोकानला प्रकृतासक्ता चा-
सीत् । युक्तमेवेदम् । तथा हि ।

महतामपराधेपि च किञ्चित्कोपः प्रसाद एवोर्ध्वम् ॥

मथितादब्धेः प्रथमं विषमथ लक्ष्म्यमृतकौस्तुभाद्याप्तिः ३७
एवं सति ।

अथ सपादि सुभीतां रुद्रकोपेन गौरीं

दुहितरमतिवेगादेत्य नीहारशैलः ॥

द्वादि बत विनिधायाश्लिष्य दोभ्यां शमार्थं

१ अवश्यायालयः हिमालयः 'अवाद्यायस्तु नीहारस्तुपारस्तुहिं हि-
मम्' इत्यमरः । तस्य तनया कन्या पार्वती । २ भव ।

जलनिधिरिव लक्ष्मीमाययौ सन्न शशिम् ॥ ३८ ॥

किं च ।

सख्योः समक्षमिदमित्यलं द्विया नम्रानना विफलितस्वरूपतः ॥
वैयर्थ्यतः पितृमनोरथावलेः शून्यान्तरा च ललिताप्यसावभूत् ३९

एवं च सा रहःसवनैकतत्परतया निजरूपादिसाफल्यं नैव
विना शिवपत्नीत्वं तच्च नैवान्तरा तादृशतपःसमाधिमिति सर्ववि-
द्यानिधित्वादध्यवस्य तन्मात्रोत्कलिकैवास्तीति सखीमुखेभ्यः
कदाचित्तन्मात्रा मेनयाकर्ण्य ततः शताधिकयुक्तिषटितोक्तिभिः
प्रेमप्रचुरं निवारितापि प्राच्या मीमांसया विशुद्धाद्वैतब्रह्ममात्रतत्प-
रा चतुर्लक्षणीव नैव मेने । ततः क्षिप्रमेव मनोभिलाषज्ञमित्यभिज्ञं
स्वजनकं निकटावस्थितस्वरहःसहचरीमुखेनारण्यविनिवासं नि-
जाभिलषितसिद्ध्यवधिकतपःसमाध्यर्थं प्रार्थयत् ।

अथ तेनाप्युचिताभिनिवेशसञ्जातहर्षेणाभ्यनुज्ञाता पार्वती ।
लोके गौरीशिखरमित्यद्यापि तन्नामैकविरूपात् नीलकण्ठोत्क-
ण्ठाकुलतयेव नीलकण्ठान्वितमिव प्रतस्थे प्रस्थम् । केचित्तु क-
दाचिदागतेन देवर्षिप्रवरेण भगवता नारदेन हिमाचलकृतसक-
लातिथ्यत्परितोषव्यञ्जकस्मितप्रकाशमानकुन्दमुकुलायमानरदेन ।
तत्पार्श्ववर्तिनीं भुवनसुन्दरीं कुमारीं निरीक्ष्य तदनुरूपवरविचार-
चातुरीप्रसङ्गतः शिवादिसकलदेवानुपवर्ण्य विष्णुरेवैतदनुरूपः
पतिरिति तत्पितृमनसि दृढीकृते सा तावत्तदुत्तरक्षण एव तमष्ट-
ष्टैव सखीमात्रकृतसन्मन्त्रा श्रीशङ्करचरणैकनिष्ठा पारवश्येना-
नादृतमात्रादिरपि सती भगवती महासती मुमुक्षुमिविरिव श्रद्धया
तथा सहैव निरुक्तवने सिद्ध्यर्थं गूढं जगमेत्याहुः । उचितं चैतत् ।

को वा बाधितनिश्चितामितगुणग्रामान्वितस्वेप्सिता-
च्चित्तं प्रोतै इवानतादपि पथो यत्नैः परावर्तयत् ॥

१ रहःसवनम् एकान्तस्थानम् । २ शिखरम् । ३ खचितः ।

किं चैवं शुभकर्मणि स्थितजनं को नानुजानाति वा
लोकेस्मिन्ननुमोदते खलु शिखी केकालैश्चातकम् ॥ ४० ॥

अथोमा तत्र गत्वा मुनिवेशं बभार । तद्यथा ।

साहारानपसार्यवल्कलधरा वेणीं विमुच्यादरा-
ज्जूटीमेव जटाभिराश्रितवती मौञ्जी च काञ्चीस्थले ॥

भूर्जलवपरिधानतोऽत्यजदसौ कौशेयकार्पासकौ
भस्मोद्धूलनतोऽङ्गरागमखिला भूषाश्च रुद्राक्षतः ॥ ४१ ॥

आपि च ।

कुशग्रहणतत्परा सततशायिनी स्थण्डिले

शिलातलनिषेदुषी भुजलतोपधायिन्यपि ॥

महोच्चमृदुतल्पगस्वकचविच्यवन्मालती-

दलादपि बत व्यथामभजदङ्गरागाच्च या ॥ ४२ ॥

किं च तथा ।

सविलासगतिस्तु राजहंस्यामपि लोलेक्षणमेणवल्लभायाम् ॥

स्मितमम्बुजिनीषु च ब्रतार्थं स्वकनिक्षेपैवदर्पितं गृहीतुम् ४३

न चास्यास्तदानीमालस्याद्याप्यास ।

स्वयमेव तु बिल्ववृक्षवृन्दं दृढकुम्भस्तनसम्भवैः पयोभिः ॥

समवर्षयदत्रयजन्मना यान्न गुहोप्यग्रजताच्युतान्प्रकुर्यात् ४४

आसीच्चास्याः समीपे प्रायः सर्वसत्त्वानां परस्परनिर्भयत्वमे-

तदनुरक्तत्वं च । अतः ।

नकुलैः सह भोगिनीकुलं बहुलीलं किल खेलनाकुलम् ॥

मृगबालक एव नाकुलं खलु शार्दूलकिशोरकैः सह ॥ ४५ ॥

वनधान्यकणाञ्जलिब्रजैर्हरिणाः प्रत्यहमर्पितैस्तया ॥

१ जटाग्रन्थिम् । २ भुजलता उपधानं (' उशी'ति लोके) यस्याः ।

३ ' ठेव ' इति भाषायाम् ।

ददृशुर्मुखपद्ममुत्सुकाः सततं तन्निकटैकचारिणः ॥ ४६ ॥
अपि च ।

सुस्नार्ती त्रिषवणमभ्रगाङ्गतोये

भस्माशाभरणवतीमधीतिर्नी च ॥

ध्यायन्ती शिवमथजूहुती यथोक्त-

मीयुस्तामभित ऋषीन्द्रवार्धकानि ॥ ४७ ॥

युक्तमेवैतत् । यतः ।

न वयः खलु वीक्ष्यते बुधैः श्रुतितद्वोधतदाचरज्जने ॥

किमभीप्सितदानकोविदो न हि चिन्तामाणिरस्त्यलं लघुः ४८

एवं च तदीयं तपोवनमप्यतीव रम्यतमतामेवाप । तथा हि ।

अभिमतफला वृक्षा आसन् विरोधमपालय-

न्नतिसुहृद्भूतसच्चव्रातः शिवानि सरांस्यपि ॥

स्मितसुमनसः कूजदृङ्गध्वनिस्फुटशिञ्जिताः

सततमभवन्वलयः सख्यस्तदीयतपोवने ॥ ४९ ॥

ततः सा मूर्तिमती ब्रह्मविद्यैव भगवती हैमवती महती मह-
त्तमं तपः कर्तुं प्रवृत्ता सती स्वशरीरशिरीषातिगमसृणत्वमप्यन-
वेशमाणेव ग्रीष्मे तावच्चतुर्दिक्ष्वपि शुष्मचतुष्टयमपि सुपुष्टं प्र-
ज्वालय फुल्लाननकमलैव तद्वन्धुतयेव किरणमालिनं तटस्थदृष्ट्यै-
व पश्यन्ती चान्द्रायणान्येव चरन्ती चकोरीव चन्द्रमरीचीरेव
सेवयन्ती वृक्षेभ्योप्यनायासपुरःपातितफलपुष्पादिनैव पारणाच-
रणं चरन्ती वर्षासु शिलैकशायिनी निरावरणदेशैकावस्थायिनी
मुनिमनोवृत्तिरिव हिमागमेपि हिमाद्रिदुहितृतयेव तमगणयन्ती
हिमानिलातुलशीतलजलनिलयतयैव स्फटिकशिलेवाचलजन्यतये-

वाचलायमाना तदानीमपि तज्जलं सुप्रसन्नतमेन लोकोत्तरसुरभि-
गन्धिना विलोलविलोचनालकलेशालिना नीहारनिकरपुरःसरस-
मीरक्षताधिकलोहिताधरकेसरेण स्वमुखेनैव शरत्कालीनमिव कु-
र्वन्ती प्रसिद्धापणोतिस्वसमाख्यामूलीभूतं तपःपराकाष्ठीभूतस्वयं-
निपतितपक्वपर्णाशनवर्जनमप्याचरन्ती चिरतरसगुणनिर्गुणान्यत-
राद्वैतब्रह्मात्मानुसन्धानसंसाधितयमानियमासनप्राणायामप्रत्या-

हारधारणाध्यानसम्प्रज्ञासमाधिपूर्वकासम्प्रज्ञातापराभिधधर्ममेव-
समाधिगतनिर्विकल्पानन्दमेवास्वादयन्ती कान्तिभरैकनिरस्तान्
कमलभ्रमेणाननमुपयातान् भ्रमरान्पूर्णपीयूषकिरणभ्रमेण प्रमत्त-
चकोरांश्चानाकलयन्ती काञ्चनमृणालिनी मृणालपरिलालसनीय-
कोमलत्ववैभवेनापि शरीरेणैवमादिसुसम्पादितनानाविधतपःपुञ्जे-
न विश्वेश्वरसहितमपि विश्वं रञ्जयती विस्मापयन्ती च तपो-
मात्राचरणचक्रवर्तिचीर्णचिरतरसञ्चिततपोव्रातमपि तिरश्चकार ।
अहो महदाश्चर्यमेतत् ।

क सौकुमार्यं हिमवत्कुमार्याः केदं तपः श्रोतुमपि ह्यशक्यम् ॥
शङ्के तदस्ता तनुरद्वितीयं स्वयंप्रभज्योतिरुपात्तरूपम् ॥ ५० ॥

अथेन्द्रादिभिः सर्वैरपि सुरैः पार्वत्यास्तपःप्रचयं तुषारकि-
रणचूडामणि चित्ताकर्षणनिपुणमवधार्य तं प्रत्युपसृत्य साभिवाद-
नसहस्रविधानं संतत्त्वानुसन्धानं सविनयनिचयं सभक्तिभरभाग्यो-
दयं च शतरुद्रीयप्रभृतिभिस्त्रयीप्रधानश्रुतिशिरःपद्मरागायमा-
णवाग्भिः समभिष्टूय भोभगवंस्तारकहन्तारं कुमारं भगवत्यां
पार्वत्यां तत्पाणिग्रहणविधानपूर्वकमस्मदादिजगदेकानुकम्पयैव ।
समुत्पादयितुमर्हसीत्यभियाचितः करुणामृतसमुद्रमात्रसविज्ञानमु-

द्रविग्रहः कृतसद्यःसुमनोनुग्रहः करिष्यद्गौरीकरग्रहः श्रीशङ्कर-
स्तत्कालमेव कृतब्रह्मचारिवदुविग्रहः स्वीकृतजटाऽजिनाषाढमौ-
ञ्जिमाञ्जिष्टवासः कौपीनवलकलकमण्डलुकुशभस्मरुद्राक्षवलयप-
रिग्रहः कृतसकलशब्दब्रह्मसंसङ्ग्रहः संस्तदीयं तपोवनं तत्तपः-
परीक्षार्थमिव तद्गुणाकर्षित इवाद्वैतचिदेकरसोपि भक्तिमात्रपा-
रवश्यादेवोपागमत् ।

तथा तत्राभ्येत्य प्रचुरतरपाद्यादिविधिना
कृतातिथ्यः स्वस्थं कुशललितवृत्त्यामुपविशन् ॥
तपःक्लेशक्षीणप्रकृतिकृशतन्वापि लतया
प्रणामैः सप्रेमस्फुटमभिनुतः स्वर्द्धुम इव ॥ ५१ ॥
उचितं खल्विदम् । यतः ।

कृतचिन्मयैकरसतानुभूतिकै-
रुपशान्तिशालिमनसामपि द्रुतम् ॥

वपुरादिदृश्यगततारतम्यतो
भवति श्रुतीरतिसमर्हणं किल ॥ ५२ ॥

अथ स वैर्णी तावदपणामभ्यर्णमृजुनैव नेत्रद्वयेनावलोकयन्
कुशलमष्टच्छत् ।

अय्यस्ति स्वाह्निकार्थं कुशकुसुमसमित्पल्लवं ते सुसाध्यं
तोयं स्नानादियोग्यं न किल विकलता वर्धितानां द्रुमाणाम् ॥
अप्यास्ते त्वत्प्रवृत्तिस्तपसि निजवपुःशक्त्यनुल्लङ्घिनी च
यस्माद्धर्मे निदानं यदि खलु मुह्यं स्याच्छरीरं मनश्च ॥ ५३ ॥

किं च स्वस्य सौहार्दपात्रतया परत्वमयैव यदि वदिष्य-
सि स्वहार्दतस्त्रं तर्हि पृच्छामीत्याश्वासनमपि स तां सतां सञ्चि-
तनीयोपि याचते ।

१ स्वभावत एव कृशा तनुः शरीरमाकृतिर्वा यस्याः । २ ब्रह्मचारी शिवः
३ न मत्वा न ज्ञात्वैत्यर्थः ।

अध्यानम्रशरत्सरोजवदने श्रद्धातपोधीधने
नत्वं मामितरं कदाचिदपि वै ज्ञातुं मनस्यर्हसि ॥
सख्यं साप्तपदीनमेव गदितं सद्भिः सतोस्तच्चमू-
द्यप्रत्युद्गमनं त्वया विरचितं तेनैव किं नावयोः ॥ ५४ ॥

अत एष जनः प्रियंवदां त्वां
प्रतिपत्सुः किल किञ्चिदेव हार्दात् ॥

द्विजैतोचितचापलः क्षमाभू-

त्तनये प्रेम्णि न गोप्यमस्ति किञ्चित् ॥ ५५ ॥

ततस्तयानुत्तरेणैवोत्तरदानाङ्गीकृतिरकारीति मन्वानः स त-
दुत्तरमन्तरैवौत्कण्ठ्यात्संपृच्छति ।

जैनुस्तव विधेः कुले वपुरदो जगत्सुन्दरं
वयोपि नवमुत्तमं सुखमनन्तरत्नादिभिः ॥
श्रुतं कलितवाङ्मयं गृहचराः सुराःसर्षय-
स्तपः फलमतःपरं किमधिकं त्वया लप्स्यते ॥ ५६ ॥

किं च ।

सौदामनी चतुरनामगिरीन्द्रजापि
तापप्रकाशपरिवर्षणतः स्वशान्तिम् ॥
त्वं तादृगप्यचपला न मनस्विनी च
विद्याविधानमपि किं ग्लपयस्यदोङ्गम् ॥ ५७ ॥

अपि च ।

त्वद्रूपं शोकशङ्कामचलपितृगृहं मानमङ्गावकाशं
स्वर्गेच्छाऽनिष्टघातस्वविषयकतृषस्तात देवाङ्गणत्वम् ॥

१ सप्तभिः परैरवाप्यते इति साप्तरूपीनं सख्यं 'साप्तपदीनं सख्यं' इति
पाणिनिमुन्नेन निपात्यते । २ प्रतिपत्सुमिच्छुः । ३ स्नेहाद्य । ४ द्विजताया
द्विजत्वादुचितं योग्यं चापलं यस्य । ५ जन्म ।

ते यावत्स्त्रीगुणत्वं स्वमतवरवरं ज्ञानमेवामृतेहां
हन्तीति त्वं तपोदः किमिति वत वरस्यम्बुजास्ये दुरापम् ५८
मनस्तव मयेक्षितं मुदति दीर्घनिश्वासतः

सलिप्तमथ नेक्ष्यतेऽभिलषणीयवस्तु क्वचित् ॥
अतो विशयलोलताकुलमिदं मदीयं मनः
स्थिरीकुरु वचोमृतैरमृतकान्तिवक्त्रेऽधुना ॥ ५९ ॥

तारुण्य एव सकलान्यपि भूषणानि
त्यक्तानि दिव्यवसनानि च मण्डनानि ॥
कस्माच्च मन्युचितभूतिविभूषणादि-
बलित्वया विरचितोस्ति परिग्रहो यम् ॥ ६० ॥

नैतत्किल त्रैलोक्यमुन्दर्यां त्वयि राजते । तथा हि ।
योग्या या मधुयामिनी शशिमुखी सन्ध्याम्बरा निर्मला
तारालङ्कारणा तमोतिकवरी सौरम्यसंशालिनी ॥
सा चेन्मेषकुलाकुलाऽतुलतडित्पिङ्गा सञ्ज्ञानिला
बोराऽऽसारवती च किं सुमनसामप्यस्ति नोद्वेगदा ॥ ६१ ॥
अन्यच्च ।

तपनपरिकृशासि करुणवल्ली वत दुःखाय निरीक्षतां न केषाम् ॥
अनुपमधृतिरेष यो मतस्ते तरुणो यत्सजटामुपेक्षते त्वाम् ॥ ६२ ॥

स खलु विगुणो यो लालस्यस्तवास्ति सुमध्यमे
निजसुभगताभ्रान्त्या यस्मादसौ किल वञ्चितः ॥

यदिह न तनोत्यासां दृश्यं निरञ्जनतानुषः

सुरसवपुषोऽस्यापाङ्गस्य प्रतीच्य इवात्मनः ॥ ६३ ॥

अहमुत्तमपूरुषः कथं सुदृशाद्य स्वयमैक्यमाप्नुयाम् ॥

इति किं गुणिनोपि युज्यते यदि चेत्किं श्रुतिशेखरेक्षणात् ६४
एवमपि तथा निजौचित्योत्कर्षान्भौन एवावलम्बिते सामोपा-

यमपास्य ब्रह्मचारिवेशः किंशोराहिमकरशेखरः करुणाकरः श्री-
शङ्करस्तावद् द्वितीयवयस्कां तां कान्तां द्वितीयोपायेनैव विनो-
दयामास ।

इतः परमलं श्रमैस्तव तपःपरैः सुन्दरि

ममास्ति विपुलं तपो बत पुरा श्रमासादितम् ॥

भजस्व निजवाञ्छितं किल तद्धर्माभागेन मे

वरं परमपाकुरु त्वमिह तद्विवर्त्सां च मे ॥ ६५ ॥

इति तेन प्रलोभिताप्युमा तं प्रत्यनुत्तरयन्त्येव पार्श्ववर्तिन्याः
स्ववयस्यायाः प्रत्युत्तरचतुरतरे मुखहिमकरे कुरङ्गमिव परिवर्ति-
ताक्षिकटाक्षं न्यक्षिपत् । ततश्च तद्विज्ञितज्ञा तत्सखी कौमुदीप्र-
चारविकासिता कुमुदिनीव भो भो नैष्ठिकैवारिष्ठ यदि तवैतदु-
दन्तश्रवणोत्कण्ठा तर्हि शृणुष्वेत्यामन्त्य अयि वर्णिचूडामणे
इयं हि तावदमरवरप्रभृतिनिखिलदिशीश्वरानप्यनाहत्य स्वसम-
क्षमेव मन्मथस्यापि निर्मथनाद्रूपलावण्यादिरमणीगुणानाकर्षणी-
यमतिरमणीयं भगवन्तं चन्द्रशेखरमेव भर्तारमवासुमिच्छन्ती
तन्नेत्रानलाभिदग्धः पञ्चशरः प्रायः पिशाच एवास्याश्चेतस्तदार-
भ्यैवाविष्टः सन्नेनां सम्भ्रामयतीत्यसौ हिमैकप्रचुरेषु चिरतरं प्र-
स्तरतलेषु शयानापि नैव मदनदहनवेदनाशान्तिं मदनदहनैक-
विरहव्याकुला प्राप्तुं कुशला सती चन्द्रिकादिनिन्दनचन्द्राद्युपाल-
म्भस्वप्नप्रदर्शननिद्राननुभवनदुःसहवियोगरोदनविभ्रमोन्मादाद्य-
नन्तवियोगिनीव्यापारपरवशापि लोकोत्तरश्रुतविचारचतुरतया
महेश्वरप्राप्तेर्यदुष्करमित्यादिशास्त्रशतवशेन तपोमात्राय तच्चाव-
धारणेनास्मदादिसखीमुखतः पितृचरणाभ्यनुज्ञया प्रकृतप्रस्थमा-

१ बालचन्द्रः शेखरं मस्तकं यस्य । २ वेतुं ज्ञातुं इच्छा विविक्ता जिज्ञा-
संत्यर्थः । ३ ब्रह्मचारिश्रेष्ठ ।

गत्य रोपितैतद्भूमफलोद्गमेपि स्वचरितनिर्विकल्पसमाध्यन्तासंख्या-
तमहातपःफलोद्गमाङ्कुरमप्यपश्यन्ती निसर्गकृशाङ्गचेवोक्ततपोति-
कृशाङ्गी शुक्लप्रतिपच्चन्द्रलेखेव कस्य न दर्शनीयेति दीनदयानि-
धिना किमित्याशुतोषेण भगवता महेश्वरेणाद्यापि सद्यः प्रादुर्भूय
सप्रसादं सरसावलोकं च नेक्ष्यते वीक्ष्यते चास्माभिरेतद्दशादर्श-
नदग्धविदग्धद्वयाभिः सदयाभिः सखीभिरेवाहर्निशमिति न
प्रत्यवादीत् ।

अथ सोपि सोपहासामिदमेवमित्यसूचितहासचिह्न एव गौरी-
वदनारविन्दं निरीक्ष्य पुनरपि तामेवापृच्छत् ।

ततः सापि तन्मनोभङ्गैकभिया तं प्रति स्वाग्रहरूपामिव
मुकुलीकृताङ्गुलिदलारुणकमले स्फटिकाक्षमालां स्थापयन्ती चर-
णनखेन भुवमालिखन्ती नतवदनवारिजाता यथाकथंचिदल्पा-
क्षरमेव तात्पर्यमात्रेण प्रकटतरसारं व्यवस्थितहेतुमचरं परपुरुष-
तया तत्त्वविद्येव तदाननमनवेक्षन्त्येव तत्र निरुपमपात्रतामवधार्य
स्वयमार्ययैव परमार्यतया निजैदम्पर्यं प्रकाशयामास ।

भो वर्णिसुन्दरत्वं सखीमुखाद्यदृशृणोस्तदस्ति तथा ॥

उक्तोत्कलिकामपि किं न तपोऽमृतमाशु संफलयेत् ॥६६॥

अथ वक्ति स वर्णिसुन्दरः सजुगुप्सन्विदितो महेश्वरः ॥

उचितं त्वमहो तदर्थिनी यदसि प्रस्तरपुञ्जनन्दिनी ॥६७॥

यतः ।

करोयं ते मन्ये कमलसुकुमारोपि कवरी

महामोग्यम्यासा प्रथममपि पाणिग्रहविधौ ॥

सकम्पो नो भूयाद्वलयफाणियोगात्पशुपतेः

परं भूयादेव स्मरशरपराधीनमनसा ॥ ६८ ॥

त्वमेव परिचिन्तय क गजचर्म दुर्गन्ध्यलं
दुकूलमपि ते क वा हरिणनाभिसङ्घट्टितम् ॥
श्मशानधरणी क वा बहुकचास्थिभस्माविला
क वा सुमुखि ते पदे कुसुमतल्पगालक्तके ॥ ६९ ॥

किं च ।

मृगमदकर्दमचित्रितौ स्तनौ तव शिवसङ्गततो भविष्यतः ॥
शशिवदने चितिभस्मनाङ्कितौ रिपुरपि ते क इहानुमंस्यते ॥ ७० ॥
अयोग्यं किं वास्मादिभवरसुहार्यापि सुभगे
त्वमूढा स्या वृद्धोक्षमपि सहसा धिष्ठितवती ॥
तदा स्मेरास्यः सन्सुजननिकरस्ते यदि धियं
विनिन्द्यार्त्तिकं तस्माज्जगति सुमतेर्दुःखदमये ॥ ७१ ॥

अपि च ।

विडम्बनमिदं भवेदपरमक्षतारोपणे
त्वदीयकरकङ्कणैर्हरकपालमालाकलः ॥
तदीयवलयोरंगं स्वकवरीधिया त्वं यदि
स्पृशस्यासि भयाकुला किमु तदा न मूर्च्छातुरा ॥ ७२ ॥
कपाल्येकप्रेम्णा शुचिरपि हसत्कान्तिरपि च
प्रकृत्या तन्वङ्गी परमललिता चामृतमयी ॥
शलाका कर्पूरी जगति निखिलानामपि दृशोः
कला बालाशोच्या सपदि हिमभान्नः कथमियम् ॥ ७३ ॥

अन्यच्च ।

विरूपाक्षं रूपं धनमपि महद्दिग्वसनता
जनेरेवाभावः क खलु कुलचिन्तापि च पुनः ॥

श्रुतं नैव ज्ञातं भवति वत केनापि सहसा
 वरेष्वन्वेष्ट्यं यत्तदिह मुदति व्यस्तमपि किम् ॥ ७४ ॥
 ये शाकुन्तलवेणिकाप्रविडसद्रत्नावली मालती
 नागानन्दमनर्ध्यवीरचरितं बोधचन्द्रोदयम् (?) ॥
 प्राप्तुं वाञ्छसि पार्वतीपरिणयात्सङ्कल्पसूर्योदय-
 स्त्वामद्यापि तपःकृशामपि कथं लग्नोस्त्ययं पद्मिनीम् ॥ ७५ ॥
 लोके सीमन्तिनीनां परिणयनविधौ या प्रवृत्तिर्व्यलोके
 सर्वाप्येषा तृतीयं किल चरमसमं साधितुं स्यात्पुमर्थं ॥
 मुग्धे योद्यत्वादिष्टः स तु तमपि पुनस्त्वत्समक्षं ददाह
 तत्राप्यास्मिस्त्वदिच्छा जगति विकसयेत्तावकं पार्वतीत्वं ॥ ७६ ॥
 अत एव ।

तस्माद्बाले त्वं निजचेतः प्रतिबोध्य
 व्यर्थादस्मादाग्रहतः संनय शान्तिम् ॥
 वासोभूषामण्डनजातं सकलं त्वं
 पाहि त्वत्का शृंगमिदं मत्तमयूरम् ॥ ७७ ॥
 अथैवं प्रतिकूलवादिनि वर्णिनि सति वरवर्णिनी महासती
 सा प्रकम्पमानाधरपल्लवा व्याकुञ्चितभ्रूलताव्यावर्तितनयनकोक-
 नदा च तत्कालमेव भभूव प्रत्यवदच्च तं प्रत्येवम् ।
 यो न वेत्ति परमार्थतः शिवं युक्त एष खलु तस्य वाग्व्ययः ॥
 तद्रसानभिविदां सितोपलाः किं भवन्ति न नृणां सितोपलाः ॥ ७८ ॥
 तथा हि ।
 यावद्वैतमहाचितादहनजं यद्गस्म बोधात्मकं
 शान्त्याख्यं विशदं तदस्य दधतः का वास्त्यमङ्गल्यता ॥

उन्मन्येव महाश्मशानमुदितं नानाविधा योगिनो
 नृत्यन्तः किल तत्र शास्त्रनिबहैस्ते वै पिशाचाः स्मृताः ७९
 हत्वा महामोहगजं तदीयं चर्मदमाभासितदृश्यरूपम् ॥
 विभार्ति लोकस्य दृशेव यद्वा गजामुरस्यैव कृपावशायतत् ८०
 अहयः किल तस्य भूषणत्वं तपसा चित्तनिरोधलक्षणेन ॥
 बहुजन्मकृतेन शेषमुख्याः समवापुः करुणामृताधिमूर्तेः ८१
 यां मुण्डमालोत कपालमाला शिरोधृता तेन तु सैतदर्थम् ॥
 जीवान्निजं कारुणिकत्वमेव व्यवक्तुमीशत्वमनादितां वा ८२
 किं च ।

हरिप्रभृतिदेवताः सपदि यस्य पादोरजः-
 प्रधूसारितहीरकावलिकिरीटधन्याः खलु ॥
 स एव किमु दुर्बलो यदिह भोगसंशून्यता
 तदीश्वरतयानिशं दृढविरक्तिसाम्राज्यतः ॥ ८३ ॥
 वृषो वृद्धो योयं जगति बत तद्वाहनमभू-
 त्स साक्षाद्भर्गोपि प्रबलतमभक्त्यैव तु तथा ॥
 विरूपाक्षं रूपं तदपि धृतरूपाभिमतिकं
 तदाहासि क्षिप्रं निटिलगममुष्ण स्मरामिति ॥ ८४ ॥
 अपि च ।

लीलैव यस्य रचितुं यदनन्तकोटि-
 ब्रह्माण्डजालमवितुं च दृढा निहन्तुम् ॥
 तस्मिंश्चिदेकरसभूम्नि परे महेशे
 कामस्य कर्तृणसमस्य कथंवा का मै ॥ ८५ ॥
 रूपं तस्य किमिन्दुमौल्युत कपाल्येवं किमात्माऽथ वा
 द्वैतं किं शिवमेव भीममपि वा किं वा मृडं वा हरम् ॥

किं सोमाम्बुनिनीशवह्निनयनं किं वा विरूपेक्षणं
 किं दिव्याभरणद्युता ह्यजनि वा को वेद विश्वाकृतेः ॥८६॥
 धनदो यदपाङ्गतः कुबेरः कृपया यस्य शचीपतिर्दृष्टासीत् ।
 अपि च ।

अहो यस्यैवाङ्घ्रिं नयनकमलेनापि सहसा ॥

समर्च्य श्रीशोऽभूद्धरिरपि किमस्यान्यविभवैः ॥ ८७ ॥

आस्तां तावच्चदुक्तदोषाभासजातं किं तेनास्य जनस्य क्षत-
 मथापि तत्र जैनहीनत्वब्रह्माद्यविदितश्रुतत्वे एव युक्ते भवतो
 नवमावतारीयविष्णुवाक्ये सर्वस्य विज्ञानमात्रत्वाहिसापरधर्मेत्वे
 इव सामान्यतः सर्वजनादरणीय एव ।

विधिमपि निर्माय पुरा लीलामात्रेण तं चतुर्वेदान् ॥

योऽध्यापयांवभूव स्वयं प्रमोस्य क्व जन्मविदि यत्ते ॥ ८८ ॥

अथ वा ।

किं स्वप्नद्वेनेन भवदुक्तमशेषमास्तां

मन्मानसं तु सहसैकरसं हरस्य ॥

पादाम्बुजैकरजसा सह सर्वदापि

किं पद्मिनीविकसतीह रवी तस्मात् ॥ ८९ ॥

अथैवमपि पुनः शिवनिन्दनकामं तमोष्ठस्फुरणादिलिङ्गैराल-
 क्ष्य गौरी तावन्निकटवर्तिनीं स्वसखीं प्रति तन्निराकरणायाज्ञा-
 पयत् ।

अपि सहचारि वारयैतमन्य-

त्किमपि विवक्षणसंस्फुरद्विरोष्ठम् ॥

१ इतस्तनं श्लोकोत्तरार्थमावशंपुस्तके न । २ तथैवान्तर्गतं पूर्वार्थम् । ३
 अनादित्वमित्यर्थः । ४ वक्तुमिच्छा ।

न हि किल महतां विनिन्दकैक-

स्तत इह यः शृणुतेपि सोपि पाप्मा ॥ ९० ॥

पुनश्च किञ्चित्सावधानीभूय सा यद्यपि रोषपरिपोषादिदं
मयोक्तं रभसादथाप्येतदनुचितमेव ब्राह्मणविनिवारणस्य शास्त्र-
गहितत्वादित्यनुसन्धानमाह ।

अथ वाहमेव सखि याम्यतः स्थला-

दिति भाषयैव सह सञ्चचाल सा ॥

अतिदीर्घनिःश्वसितमुच्चलाधरा

कुचकोरकोदालितचारुवलकला ॥ ९१ ॥

ततश्च ।

आस्थाय स्वन्ननुमसौ स्निग्धाननः सन्

हस्ते तां परिजगृहे शशाङ्कभौलिः ॥

स्वेदाद्यैर्मदनकृतद्युपुष्पवृष्टिर्जाता

साप्यखिलफला ग्रहर्षिणी च ॥ ९२ ॥

अहमथ तपःक्रीतो दासस्तवास्मि वरानने

जहि तप इति प्रीत्या शम्भौ वचोमृतवर्षिणि ॥

झटिति तपसः छेदार्मुकौ स्फुटं ह्यलिता च सा

सुरभिसमये वल्लीवासीन्नवेन्दुकलेव च ॥ ९३ ॥

किं च ।

गौर्यां जाते सति मुललिते शाङ्करेस्मिन्प्रसादे

सख्यस्तस्याः परममुदिताः सद्यः आसन्कृतार्थाः ॥

प्राच्यामिन्दाविव समुदिते सत्कुमुद्रत्वं एव

साक्षात्कारे मति मुनिमतौ शान्तिदान्त्यादयो वा ९४

ततश्चोमा सखीमुखप्रवेक्ष्य ।

दाता पिता मां जगदिश्वराय नैवेतरस्मा इति तेस्ति बुद्धम् ॥
संदिश्यतां तच्छिवपादपद्मे सखि त्वयेत्याह तदालिमार्ग्या ॥९५॥

सख्या तयैव कथितेथ शिवोपि सम्य-

गित्युक्तितः स्मितलवादुररीचकार ॥

गौरीं विमृज्य ससखीं कथमप्युदारां

कैलासशैलशिखरं स्वयमुज्जगाम ॥ ९६ ॥

अथ स भगवानर्धेन्दुमौलिः सारुन्धतीकान् सप्तर्षीन् कश्य-
पादिवासिष्ठान्तान् स्मृत्वा तत्क्षणादुपगतांस्तान् हिमाचलगृहं
प्रति स्वधर्मपत्नीं सम्पादयितुं गौर्याद्यपरनाम्नीमुमाख्यां तत्क-
न्यां याचयितुमात्मा मुक्तिं याचयितुं सप्तभूमिकाविशेषान् सवि-
राक्तिकान् ब्रह्मपुराख्यद्वयमिवाप्रेषयत् । तेचातिसन्तुष्टास्तत्र ग-
त्वा तेनार्च्यपाद्यादिरम्यार्चितास्तद्याचितगौर्याख्यकन्यादानप्रति-
ज्ञानपरितोषिताश्च सन्तः कैलासं प्रत्यागत्य श्रीशङ्करचरणे नि-
रुक्तवैवाहिकं तिथिनिर्णयमपि त्रिदिनौत्तरकालिकं निवेदया-
ञ्चक्रुः ।

ततः । सर्वेश्वराज्ञया ब्रह्मविष्णुवासवप्रमुखाः स्वसैश्वर्यसाहिताः
कैलासमागत्य श्रीशङ्करं वृषराजाधिरूढं मध्येकृत्य तदग्रतः
पृष्ठतः पार्श्वयोश्च यथाज्ञं यथाधिकारं चावतस्थुः । अथ सभग-
वान्निरुक्तैश्वर्यसम्भारसहितस्तदोषधिप्रस्थाभिधमवश्यैयराशिपु-
रमाजगाम । तं च जामातरं मेरुमन्दरप्रभृतिनिखिलधराधरराज-
सेनासम्भारमन्थरः स तुषारागौरः प्रत्युद्गम्य यथाविधि सीमान्त-
पूजनपुरःसरं भगवन्तं श्रीशङ्करं सदेवर्षिपितृविद्याधराप्सरःप्रभृ-

तिसकलवैवाहिकानिकरं स्वनगरं प्रति लोकत्रयव्यापकोभयसैनिकालौकिकमहामङ्गलतूर्यध्वनिविविधधूपप्रदीपप्रसूनलाजव्रजवाष्टिमहोत्साहाडम्बरपूर्वकं समानीय दिव्यवासस्थानविनिवेदनपूर्वकं विश्वेश्वर्यसाहितं विश्वेश्वरं निवेशयामास । अथ प्रातर्हिमाचलोपि स्वगृहे यथाविधि नित्यकर्मनिर्वर्तनात्तरं कृतयथोक्तस्वास्तिकाचनादि यावद्वैवाहिकारम्भकर्मकलापः परमोत्साहातत्तत्कार्यव्यवस्थापनव्यग्रापि सफलसकलमनोरथत्वेन सुप्रसन्नमना एवासीत् । एवं मेनापि दिव्यपुरन्ध्रीभिरन्विता सती परमसती भगवत्या गौर्यास्तावद्धरिद्रालेपनादिवैवाहिकमाङ्गल्याभ्यङ्गस्नानमुवसनपरिधापनकुङ्कुमाद्यालेपनकुमुममाल्यादिमण्डलादिव्यालङ्कारधारणं चारचयत् । ततः स हिमवान् स्वपुरोधःप्रमुखमेवादिसर्वस्वसम्बन्धिधुरन्धरपुरःसरं सर्वपार्वतवैभवप्रकाशनान्ततूर्यध्वनिपूर्वकं दिव्यस्वसेनानिकरं गृहीत्वा जैमात्रा । वाससं गत्वा तं सम्यर्च्य दिव्यवस्त्रमहारत्नालङ्कारभूषितं ब्रह्माविष्णुवासवप्रमुखनिखिलदिव्यानीकिनीमाङ्गलिकासंख्याकानकभेर्यादितूर्यध्वनिप्रचुरतरसमारम्भपूर्वकसलाजकुसुमव्रजवर्षणानिपुणनागरतरुणीजतकृततद्वर्षणं महोच्चध्वजं नानाविधमङ्गलतोरणादिललितं धूपदीपाद्यलंकृतं सग्रहविवाहमण्डपमनैषीत् । अन्तःपुरे भगवती गौर्यपि मेनाप्रभृतिभिः ह्यस्तवधूवेसीत् । तद्यथा ।

काश्मीरालेपिताङ्गी परिहितललितानाहतोद्यद्गुल
नानाधूपाभिगुण्कग्रथितनवलसन्मालतीकुन्तला च ॥
भ्राजद्यावप्ररोहश्रुतिरपि नयनाङ्घ्र्यञ्जनालक्तकाढ्या
मात्रा काश्मीरसारस्फुटलततिलका स्वैश्वरा सा विरेजे ॥९॥

किं च प्रसाधने कश्चमत्कारोपि तदास ।
 माङ्गल्यैकफले दृशोश्चरणयोस्ते त्वज्जनालक्तके
 कान्तस्याधरशेखरामृतकरौ ताभ्यां स्पृश त्वं क्रमात् ॥
 इत्यांशीःसुगिरः प्रसाधनमनुप्रोच्चारयन्तीं सखीं
 सस्मेरा ललितेशाननन्तमुखी गौरी स्वजाऽताडयत् ॥ ९८ ॥
 अपि च ।

आदर्शे मुखवलोकितुं मृगाक्षी
 सल्याग्रे स्वकरधृतो यदा तदा सा ॥
 अत्युत्का हरकरसङ्गमे बभूव
 स्त्रीणां हि प्रियैकलनाफलः स्ववेषः ॥ ९९ ॥

ततश्च कारितकुलदेवतानमस्कारां तां मेना तावत्सतीः पति-
 पुत्रवतीः स्वसम्बन्धिसकलबन्धुजनकुलजरतींश्च प्रणामयांबभूव ।
 तास्तु तां विश्वमातरमपि सुपुत्रा भवेति अपहरिष्यमाणाप्रियार्ध-
 शरीरिणीमपि पत्युरखण्डितप्रेमासृतपात्रं भवेत्यात्मानुसारणैवा-
 शिषः समर्पयेयुः । अथ हिमालयो भगवन्तं चन्द्रशेखरं वरं
 सोपस्करं हरिविरिञ्चिपुरन्दरकुबेरप्रभृतिमुरवरविरचितसत्कारं
 सोल्लासतूर्यारवं नृत्यदप्सरोनिकरं गायञ्चित्ररथविश्वावसुप्रमुख-
 गन्धर्वेश्वरं प्रविकिरत्पुरकुमारीसाक्षतलाजकुसुमसम्भारं च पद्म-
 रागैकविरचितायां चतुर्दिक्षु वैदूर्यस्तम्भान्वधृतस्थूलमुक्ताफल-
 स्तवकसहस्रप्रविलसत्तोरणसमरकतमौक्तिकवितानयुतायां वेदि-
 कायां यथाविध्यानीय सप्तर्षिमुखनिखिलमहर्षिषु चतुर्षु मूर्तिधरेषु
 वेदेषु च मन्त्रान् पठत्सु परमोच्चतमग्रहपञ्चकयुक्तवैवाहिकज्यो-
 तिःशास्त्रप्रसिद्धनिखिलदोषशून्ययावत्सद्गुणयुक्ते मुहूर्ते कैलासमे-

नाकाभ्यां अन्तः काञ्चनमयदुकूलपटे धृते च सति सोऽञ्चतारतूर्य-
घोषं यथाविधि वधूवरसङ्गमनं साक्षतकल्पद्रुमकुसुमवर्ष कारया-
मास । ततस्तौ महोच्चतरहीरकविष्टरे समुपविष्टौ पार्वतीपरमे-
श्वरौ सर्वज्ञशेखरावपि सप्तर्षिवचोनुसारेणैव वैवाहिकयज्ञानुष्ठानं
चक्रतुः कृतार्थं समेनकं समैनाकं हिमवन्तं सकलमुरवरमुनि-
वरव्रातं च द्रुतम् । इदानीं तु ।

अनाद्योर्दम्पत्योर्नवपरिणयप्रीडितवतो-

स्तयोश्चक्षुर्मीना अमृतमयलावण्यसरसि ॥

लसद्रूपाम्भोजेऽभिनवचिरयूनो विदाधिरे

मुखं यातायातान्यनि रसलसत्कातरया ॥ १०० ॥

गौर्याः करं तु हिनभूमिभृतापितं तं

शम्भुस्तदीयमपि सा जगृहे प्रमोदात् ॥

खेदोदबिन्दुपुलकैरुभयोस्तदैव

कामाब्धिमौक्तिकसुकञ्चुकिताविरासीत् ॥ १०१ ॥

अग्निं प्रतिष्ठाप्य तमर्चयित्वा प्रणम्य रेजे मिथुनं परिक्रमत् ॥

हृत्पद्मकोशस्य बहिःश्लक्ष्णेषु यथा परिक्रामति बुद्धिजीवम् ॥ १०२ ॥

एवमौपासनाग्निं त्रिः परिक्रम्य वधूवरौ यथोक्तविधिना तत्र
लाजादिहोमं चक्रतुः । अथ भगवान् शङ्करः श्रीकान्तप्रेरितः

सन्नपर्णाया दक्षिणचरणाङ्गुष्ठमादाय तां प्रस्तरोपर्यशमेव त्वं स्थि-
रा भवेति मन्त्रेण तत्र क्षणं तिष्ठन्तीं भूधरदारिकामप्यप्रार्थयत् ।

तदा किल कमलनिलयः सकलमुमनःसदःसमुपविष्टोऽपि त्रैलो-
क्याभिनवसुन्दर्याः पार्वत्याः केवलं दूरतः पादाङ्गुष्ठमात्रदर्शना-
त्संक्षुब्धकामाब्धिवरतिमर्याद एव निःस्ववस्वरेतोऽपि समवरोढुं पि-

तामहोपि कृतसततसमाधिरपि स्वयंप्रभातसकलसार्थवेदोपि पर-
मेश्वरगुणमूर्तिरपि प्रागनुभूतस्वकन्याकामुकतापराधयातनोपि नैव
शशकेशदपि । युज्यत एवेदम् । तथा हि ।

यः संवित्मुखसत्यभूमगलितद्वैतोपि लीलावशा-
दाविर्भावितपूर्णशान्तिविरतिज्ञप्तित्रयीविग्रहः ॥

प्रागास्वादिततत्सुखामृतनिधिध्वंसातिदुःखोप्यहो

साक्षादश्वर एव यद्गुणवशः के नाम तत्रेतरे ॥१०३॥

ततस्तेन तद्वीर्यममोघतया सद्यः सुतोत्पत्तितोतिलज्वाभीतेन
कौशेयान्तरेव पादाङ्गुष्ठेनैव रभसव्यामोहादमर्दाति तत्क्षणादेव
ततोङ्गुष्ठदर्शनाङ्गुष्ठमर्दनजन्यत्वेनैवाङ्गुष्ठमात्रपरिमाणाः षष्टिसह-
स्रं महातपस्विनो वालखिल्या नाम महर्षयोऽभिजज्ञिरे । अथा-
वलोक्य निरुक्तमुव्रातमतिलज्जितः स आत्मभूस्तत्रैव तत्क्षणमे-
वातिस्विन्नश्च बहिर्गतोभूत् । उचितं किलैतत् ।

महतां मुखकाष्ठ्यं चेत्तत्रैवावस्थितो भवेत् ॥

मर्दनक्षतपातादि ततो देशान्तरं वरम् ॥ १०४ ॥

ततः सर्वमुपर्वपरिषदि महान् हाहाकारोभवत् । अथ भग-
वान् करुणैकामृतार्णवस्तथाभूतं तं निरीक्ष्य शङ्करस्तावन्नन्दिनसा-
कारय चतुराननमहमेनं सद्य एव निष्कल्मषं करिष्यामीत्याज्ञा-
प्य तद्वारा तमुपानयत् । श्लाघ्यमेवादः ।

कुटिलं मलिनं चपलं रागिणमपि निकटगतमपाङ्गमिव ॥

श्रुत्यन्तगमुक्तेज्यः पाति द्युतिमान्कपोल इव सरसम् ॥१०५॥

ततोसौ सर्वत्र प्रायः शुद्धिस्तावत्पृथ्वीजलाम्यामेवार्कलितेति
मनसि निधाय स्वसङ्कल्पमात्रेणैव तयोः सारोद्धारं विधाय तत्र
पृथ्वीसारेणैकं कमण्डलुं प्रकल्प्य जलसारेणैव तत्पूरणं विधाय

१ नेत्रप्रान्तम् अपहृताङ्गं च । २ मृत्तिकया ।

वेदचतुष्टयान्तर्गतयावत्पवित्रतापादकमन्त्रैरभिमन्त्र्यांशतस्तत्रैव
यासी कुटिलापराभिधा गङ्गाख्या हैमवती भगवती गौरीज्येष्ठ-
स्वसा पूर्वोक्तोदन्ता सा तावन्मङ्गलशेखरहीरकीभूतं भगवन्तं वि-
ष्णुमाराध्य तत्प्रसादेनैवाहं सुरकार्यार्थं हरवीर्यमपि विधारयि-
ष्याम्येवेतिवादिन्यपि केवलं स्वेन सुरान्प्रतियदुक्तं किमितीयं-
भवद्भिः शिववीर्यकुमारोत्पादनलोलुपैस्तारकासुरभीतत्वेन विवेक-
विधुरत्वात्तद्रूपलावण्यादिरमणीगुणमात्रसाकल्यलौत्वेन हिमाचल-
मप्यभियाच्य हरवीर्यधारणानिपुणा वराकीह समानीतेति तावन्मा-
त्रप्रतीकारवादित्वदोषलेशमात्रेणैव त्वं जडा भवेति कथमनेन शा-
पतः सरिद्रूपतां नीतेति सर्वज्ञसार्वभौमत्वेन वक्ष्यमाणप्रकृतोदक-
कर्मकस्वशिरोधारयिष्यमाणतया गौरीगुणकृष्टचेतस्कत्वाद्भिगुण-
तदुपबुभुक्षया रसैकरस्येतत्क्षणावच्छेदेनोमावलोकनादिना स्वस्य
सर्वभावेन संसक्तत्वाद्यादि प्रमदारूपिणीमेवाहं गङ्गामपि परिणे-
ष्यामि तर्ह्यसावर्पणां कुप्येत तत्त्वनुचितमेव तस्माद्रसरूपिण्या
एव तस्याः समुचितः सम्भोग इति च गूढतमाभिसन्धिना नि-
रुक्तां गङ्गामपि सत्यसङ्कल्पतयाऽऽवाह्य तं कमण्डलुं सकलभुव-
नवर्तियावत्पावनशिरोमणीभूतं यावत्पातकध्वान्तप्रचण्डमार्तण्ड-
मण्डलं मोक्षलक्ष्मीशृङ्गाररसप्रेममूर्तिमन्तमेकीकृतं चन्द्रचूडः परमे-
ष्ठिने प्रादात् । ततश्च ब्रह्मा निरुक्तशिवप्रसादीभूतसकलजलसा-
रपरिपूरितकमण्डलुदर्शनस्पर्शनादिना विध्वस्ताखिलकलुषः सर्व-
सुरमुनिवरवन्द्योप्यभूत् । अथ भगवानुमासहायः सम्पूर्णं वैवा-
हिकं कर्म यथाविधि विधाय हिमाचलेन विरचितातुलमङ्गलः
सम्पादितदिनचतुष्टयावधिकप्रसाधितसकलदेवार्षिविद्याधरगन्ध-

वर्प्सरःप्रभृतियावज्जगद्वन्द्ववृन्दभोजनवस्त्रालङ्कारप्रदानमुखानि -
खिलसत्कारः सञ्जातानन्तकोटिब्रह्माडमण्डलैकमहोत्साहपरमो-
त्सवश्च बभूव । अथ तौ वधूवरौ निरुक्तसर्वमुरादिसभायां दह-
शतुर्भूहूर्तमात्रमुर्वश्यादितौर्यत्रिकलास्यं महोत्तमरत्नासिंहासतस्थौ
लक्ष्मीसरस्वतभ्यां धृतच्छत्रचामरौ विष्णुविधिभ्यां विनिवेद्य-
मानताम्बूलाद्युपचारौ च । तत्र भगवान् विष्णुः साश्र्वर्यं समुर-
कार्यसूचनं सनिखिलजगदिष्टसाधनं चावादीत् ।

आः पार्वत्यप्यपर्णा किल कनकलतासीदपर्णाप्युमेयं
जाता चोमापि गौरी श्रयति शितिगलस्थाणुमेतं पुराणम् ॥
चित्रं सूत्वा विशाखं निखिलसुमनसामिष्टसद्यःफलाप्यै
कुम्भाम्भ्यां भोगमोक्षद्विविधफलकृते चापि वैन्यायकाम्याम् ६
अथ भगवानुभारमणस्तावद्धिमाचलेन यथाविधि यथाशक्ति
च कृतस्वविष्ण्वादिनिखिलवैवाहिकजनसत्कारानिकरः कैलासा-
चलसंज्ञकस्वभक्तकल्पितनिजस्थानं प्रति अस्थातुमुपचक्राम ।
तदानीं किल मेनां हिमालयं सखीः स्वमातामहं समेरुमन्यांश्च
बन्धुजनानप्युमा तावद्भर्तृगृहं तेन सहैव समहसमारम्भसम्भारो-
त्सवं गन्तुं प्रोत्सुकापि संप्रष्टुं ह्रीणापि सगद्गदस्वरं सहर्षबाष्पं
सपुलकं सस्वेदबिन्दु च किञ्चित्सप्रणामाद्यपृच्छत् ।

नमो वः प्रत्येकं जनानि जनक भ्रातृमुहदः

पदाब्जेभ्यो नित्यं यदतुलकृपातोऽभवदियम् ॥

मयि प्रष्टुं वाञ्छा लघु भवतु संमेलनमितो

जनोयं नोपेक्ष्यः पितृगृहमये स्त्रीप्रियमिति ॥ १०७ ॥

एवं गिरिजावचः समाकर्ण्य मेना हिमाचलो मैनाको मेरु-
प्रभृतयश्च ते सर्वेपि तां रत्नालङ्कारदिव्यवसनहिरण्यासंख्यह-
स्तिहयरथगन्धर्ववरकन्याकोटिदासीस्वर्धेनुप्रमुखयौतकप्रदानपूर्वं
तामनन्ताशीर्भिरयोजयन् ।

त्वं वीरसूर्भव भवैकपदारविन्द-

माद्यन्मिलिन्दमनसैव सदैव वत्से ॥

रूपादिगर्वलवमप्यपहाय सेव्यः

कान्तस्त्वया प्रतिदिनं न कदाप्युपेक्ष्यः ॥ १०८ ॥

तदा किल मृडान्या विरहेण मेनादीनां चाश्रूण्यागतान्य-
प्यनुकूलान्येव मङ्गलोत्सवस्यासन् ।

मेनादेर्विरहमवाश्रुजालमस्याः

स्वाभीष्टानुपमवराप्तिमोदशतिम् ॥

शच्यादेरिव निजनिष्कुटे कृतायाः

स्वर्वल्ल्याः कुसुमलये फलोद्गमेन ॥ १०९ ॥

अथ सरहःसखीनिकुरम्बां तां जगदम्बामुक्तरात्या समुपादाय
भगवान् जगज्जनकः सकलसुरादिनिकरसंवलितः सतूर्यसहस्र-
घोषं सानन्दवृन्दं सप्रमथादिलक्षावधिगणमुख्यक्ष्वेलं सब्रह्मादि-
देवप्रवरविरचितजयकारं समहोक्षादिसर्वदिव्यवाहनत्वरं च कै-
लासनामकं कलधौताचलं समुपेत्य यथाधिकारमवतिष्ठमानेषु
विष्णुविरञ्चिप्रमुखेषु निखिलसुरेषु वसिष्ठादिषु ऋषिवरेषु च
पृष्ठतः स्थितासु शच्यादिषु मुरस्त्रीप्वरुन्धत्यादिषु मुनिपत्नीषु
च छत्रचामरधारिण्योर्लक्ष्मीसरस्वत्योश्च सत्योर्व्यजनकरे संमीरे
मुकुरधरे हिमकरे ताम्बूलकनकरत्नमयसचतुष्पुष्पस्तवककरे

कुबेरे च गायत्सु विश्वावसुप्रमृतिगन्धर्वप्रवरेषु नारदतुम्बरुप्रमुखे-
 पु गानप्रवीणमुनिषु नृत्यन्तीषु चोर्वश्याप्सरश्चतुरासु निवेदयति
 च नन्दिनि सोपहारतत्तत्प्रणामनिकरे स्तुवति च गीर्वाणगुरुप्र-
 मुखे निखिलवाग्मिवृन्दे चिन्तामणिकदम्बमये महोच्चतर्मासिंहास-
 ने वामाङ्गस्थितया गौर्या सह श्रीशङ्करः समुपविवेश । तत्र च
 भगवतीं नवोढां निरीक्ष्य भगवतः सत्यसङ्कल्पस्य भक्तद्विज-
 ल्पद्रुमस्य हिमकरमौलेः पुरस्तात्सङ्कल्पमात्रेणैव प्रागुक्तद्वहिण-
 शापावसानकालानुसरणतः सम्पादितदिव्याङ्गः सरतिरूपवामा-
 ङ्गः सगौरीभूदासीभूतकुसुमितबालकल्पलताचापात्मकवीरकरा-
 ङ्गः सदीक्षणापाणिगौरिमस्मितचिकुरकिङ्करीभूतारविन्दाशोकचू-
 तमालतीन्दीवरात्मकपञ्चसंख्याकशरकरश्चानङ्गोपि साष्टाङ्गप्रण-
 तिकोटोरनुतिष्ठन्नेव स्वापराधशतकोटीः क्षमापयन्नेव च सुवद्ध-
 किरीटाञ्जलिर्गलद्विलोचननीलोत्पलयुगुलगर्भगानन्दोदमकरन्दवि-
 न्दुः प्रादुरभूत् । ततश्च ।

भगवन् करुणामूर्ते द्रुतमयमनुकम्प्य एव दासजनः ॥

दैवैः सह जगतापि च कामः कृपयेति विष्णुरूपतस्थे ११०

दीनदयाम्भोधिरसावप्यनुमन्याम्बुजेक्षणोद्युक्तः ॥

तत्तदुचितसत्कारैस्तदादिसकलान्विसर्जयामास ॥ १११ ॥

अथ गौरीकरालम्बीबिम्बीभूतः शिवः स्वयम् ॥

रत्यगारमग्रादिव्यसुमनःशय्यमादरात् ॥ ११२ ॥

इत्यच्युतविरचिते श्रीभागीरथीकथाख्ये चम्पूकाव्ये गौरीवि-
 बाहवर्णनप्रथात्मा षष्ठो मनोरथः सम्पूर्णः ॥ ६ ॥

* १ अरविन्दमशोकं च चूतं च नवमल्लिका पङ्के रहं तामरसं पञ्चबाणस्य
 सायकः । इति कामतन्त्रे ।

—०:०—

अथ कुमारजनुः कथमेष वा कथमुमादिसुतश्च कमण्डलौ ॥
 निगदितं वनगाङ्गपयोविधेस्तदपि वा कथमेतदुदीरय ॥ १ ॥
 आकर्ण्यैवं वचनं भगीरथस्यावदद्वसिष्ठस्तम् ॥
 श्रुत्वा चातकरुतमिव जीवनदः सत्कथाऽमृतं निखिलम् ॥ २ ॥
 ततः स भगवानखिलोर्ध्वरेतःशिखामणिभूतः सकलात्स्मर-
 त्यात्मक्रीडात्ममिथुनात्मानन्दवृन्दवन्दितपादाराविन्दद्वन्द्वः स्म-
 रहरः श्रीशङ्करः स्वकीययैवानादिचिच्छक्त्या भगवत्या पा-
 र्वत्या सह लोकं लीलाकैवल्यन्यायेन नानाविधवात्स्यायनराद्धा-
 न्तसिद्धनिषुवनविधिभिस्तृतीयपुमर्थकैतवेन तुरीयानन्दैकरसः स-
 न् दिव्यसहस्रसंवत्सरानपि सुरतेनैव ज्ञानमयतपोरूपेण निनाय
 तथाप्यत्र नैवालंबुद्ध्यात्मान्यतरस्याप्यासीत्पराजयः । तदा
 किल प्रागुदीरितस्य तारकासुरस्य भीत्या परमसन्नस्ताः सर्वे
 ब्रह्माद्याः सुरगणाः सन्मन्त्र्येतः परं किं कर्तव्यं जातेपि भगव-
 तः शिवस्य भगवत्या गौर्या सह महाप्रयत्नशतेन विवाहे ततश्च
 तस्मिन् सुरतद्युतेष्यद्यापि दिव्यसहस्रवर्षात्मकसमयप्रतिलङ्घने
 जातेपि नैव तयोरेकस्याप्यलंबुद्धिलक्षणः सम्पद्यते पराभवो
 नाम । न च तेन विना हरवीर्यनिर्भोको नापि तमन्तरा तारका-
 सुरहन्तुकुमारोत्पत्तिर्नापि तेन विना तन्मृतिर्नापि तामन्तराऽ-
 स्मदुपलक्षितलोकत्रयभयशान्तिश्च तथा यद्येतावत्कालं यथास्मा-
 भिस्तारकासुरकर्तृपीडनं क्षान्तमेवमेवाग्रेपि यावच्छिवयोरलम्बु-
 ध्यानावदुभयवीर्यैक्येन गर्भधारणादिना पुत्रोत्पत्तिः स्यात्ताव-
 त्कालं सोढव्यमेवाथापि यस्याधानमेव दिव्यसहस्रशरदतिक्रमे-

प्यद्यापि भाव्येव को नाम तादृगचिन्त्यशक्तिमन्तं कुमारं सुर-
 रेण्वपि सङ्गरे सहेतेति स एव वैधातृपदान्तमप्येकातपत्रमेव त्रै-
 लोकराज्यं करिष्यतीति किं कृतं स्यादस्माभिरेतावन्तमपि
 प्रयत्नव्रातमासाद्येति तस्माद्यावदेतादृक्पुत्रो नैव सम्पद्यते ताव-
 न्मध्य एव किञ्चिद्विक्षेपजातं विधाय युक्त्या स्वकार्यं साधयि-
 ष्याम इति अन्तर्यामितया भगवद्गुचां शिवाभ्यामेवेश्वरत्वेपि सु-
 रतमुख्यविषयमुखस्यैतादृग्दुःखजनकत्वं किं पुनर्जीवत्वे तस्य त-
 थात्वं वक्तव्यमिति भक्तजनांस्ततो विरक्तिमेव समुपदेष्टुं प्रेरित-
 मतयः सन्तः शिवस्यैव भगवतोष्टमूर्तेस्तृतीयमूर्ते स्क्वदूतीभूतं
 बीतिहोत्रमामन्त्र्य भो पावक त्वां पुरोधाय पश्चात्सर्वेपि ब्रह्मादयो
 वयं सुराः समनुयास्यामः परन्तु पुरस्त्वयैव यत्र रहःस्थाने
 कैलासमणिसौधादौ भगवन्तौ पार्वतीपरमेश्वरौ क्रीडतस्तत्रानेन
 रूपेणैव रूपेण तदीयतृतीयमूर्तित्वात्तस्य सर्वात्मत्वेपि व्यवहारे
 व्यक्तिभेदपरिपालनमर्यादारक्षणावश्यकत्वे तु रूपान्तरेण काम-
 रूपधारित्वाद्वा गत्वा भगवन् करुणाम्मोधर शिशिरकरशेखर
 त्वया तावत्तारकासुरपरिपीडितजगन्नयपरिपालनाय तन्निहन्तुं
 पुत्रोत्पत्त्यर्थं वीर्यविमोक्षः कार्यः सद्य एवेति ब्रह्मादिसर्वसुरकर्तृ-
 कप्रार्थनं तं निवेद्य पुनः शीघ्रमागन्तव्यमुभयोरपि लोकयोः
 पूजां तुभ्यमेव दास्याम इति लोभेनाग्नि छन्दयामासुः । तथापि
 स तु शुचित्वेन स्वचेतासे विचार्य तान् प्रत्यवादीत् । अहो
 तिरश्चोरपि मिथुनीभूतयोर्न भाव्यं धीमता प्रत्यक्षेण किं पुनर्म-
 हेश्वरयोरिति शास्त्रादिगर्हितमिदं कथं वा विजानता कार्यं
 मया कथं वा तादृग्भिर्भवद्भिः कारयितव्यं चेति । तथा हि ।

प्राणान्तेपि प्राप्ते शास्त्रविरुद्धं न जानेता कार्यम् ॥

पततोरप्येकमृतौ न व्यभिचारोऽपरत्र मृतिरेव ॥ १ ॥

अथ तेपि तमूचुरहोप्रागेवैवमेवास्माभिर्विचार्य समभिहित-
मेव भवन्तं प्रति रूपान्तरेण वा गच्छेति । न हि तेन तदानीं
किशोरनीहारकरः स्वशिरःशेखरीभूतोप्यपसारितः शिखी वा
त्वं ललाटलोचनतः पुष्पवन्तौ वा दृग्भ्याम् । तस्माच्चया रत्या-
गारोपचारचतुरमेवोचितं किञ्चिद्रूपान्तरमवलम्ब्य केवलमग्र
एव गत्वोक्तोदन्तं जातं निवेद्यागन्तव्यं पुनर्द्रुतमेवागम्यते चास्मा-
भिः सर्वैरपि ब्रह्मादिभिर्देवैरित्यादिश्य वह्निं पुरस्कृत्य ते सर्वे-
भ्यन्तर्धामशक्तिशालिनः कुबेराक्षले तावत्प्रमथादीन् नन्द्यन्तान्
वञ्चयित्वैव गौरीसहचरीनिकरं दासीसहस्रसंघातं च महाचि-
न्तामणिमात्रमयमनन्तकल्पद्रुमविराजमानं भगवतः सर्वेश्वरस्य
सुरतागारं दूरतः कृत्वा तत्तोरणमात्राभ्यर्णमाजग्मुः । अथ पा-
वकस्तावच्छुकाख्यस्य शुद्धान्तःस्थित्युचितस्य पक्षिणो रूपं
विभ्राणः संस्तदन्तःपुरगवाक्षद्वार एवागत्याधोमुखः सवेपथुरेव
तूष्णीमवतस्थौ । तदा परमकरुणानिधिर्भगवान् महेश्वरस्तावत्तं
दूरतोऽवलोक्य प्रहसन्नेव महेश्वरी भो देवि त्वमिमं देववाक्या-
दत्रागतं वह्निमेव पश्य शुकरूपिणमिति लीलया गौरीमवादीत् ।
ततः सा तु परमलज्जिता सती रमसाद् व्युत्थाय शय्यातः शी-
घ्रमेवान्तःकक्षान्तरं गत्वा परिहितपट्टकूलैव यथावस्थापित-
कूर्पासकग्रथनपूर्वकानिखिलाभरणा धृतदिव्यमण्डना च पुनस्तत्रा-
जगाम । तावत्कालं सौत्रिरपि द्विजरूपी भूत्वा गृहिणो हि
ब्राह्मणोतिथिरिति मान्य एवातोयं न मां कामवत्कोपेन भस्मी-

करिष्यतीति तत्र किञ्चिदग्रतोवतस्थेऽवतस्थिरे च त्रिकालज्ञाः
 सर्वे ब्रह्माद्या अप्यमराः सद्य एव तत्पृष्ठतः । ते च सर्वे सा-
 ग्रयः प्रणिपत्य परमेश्वरं प्राञ्जलयः प्रार्थयामासुः । अयि वि-
 श्वात्मन्विश्वेश्वर विश्वपालनाय तारकामुरानिहन्तारं सद्यः कुमा-
 रमुत्पादयितुमवश्यं त्वं स्वशुक्रनिर्मोक्षमेवार्हासि कर्तुं न पुनर्ब्रह्म-
 चर्येणोर्ध्वरेतस्त्वात्सहदेव्योमयाऽनिशं तप एवेति । अथ सोपि
 कृपालुत्वेन तद्वचो बादमित्यङ्गीकृत्य यदि चेतरे सुरवराः स्था-
 नतः क्षुभ्येत मत्तेजस्तर्हि तद्धारणशक्तिः कुत्र वर्तत इति तान्
 प्रत्युक्त्वा तावकी प्रथममूर्तिः पृथिव्येतद्धारयिष्यतीति पुनस्तदु-
 क्तमङ्गीकृत्याचिन्त्यचारितः सर्वेश्वरः सद्य एव तत्रैव येन तद्देश-
 मारभ्य यावदुदयाचलपर्यन्तं सगिरिकानना पृथिवी व्याप्ता तादृ-
 शमनन्तकोटिचन्द्रार्कविद्युदनलसंनिभं तेजः प्रमुमोच लीलयैव ।
 अथ देवास्तत्पृथिव्या असह्यमेव रौद्रं तेजो मन्वानास्तस्यैव तृ-
 तीयमूर्तिं निकटवर्तिनं वह्निं भो अनल त्वमस्य चतुर्थमूर्त्या वायु-
 ना सहैवैतत्तेजः प्रविश्य भजितामिव किञ्चित्क्षीणशक्तिं कुरु ये-
 नेयं वसुन्धरा न दह्येत नाप्यधो यायादित्याग्निं प्रेरयामासुः ।
 तेन च तादृशेन तथाभिरचिते स च तत्रत्यः पर्वतः सितकरस-
 हस्ताकरः श्वेत एव सपन्नस्तच्च वनं महत्तरं कोटिचित्रभानूदयस-
 न्निभं शरवणमेवासीत् । ततश्च पुनः शङ्करः करुणाकर एव
 सुरकार्यमजातमेव मन्वानः पावकस्यापि तेजोभर्जनप्रवृत्तिभ्रमं
 भञ्जयञ्श्चातिथित्वेन प्रथमं द्विजत्वेनावस्थितं तमाहूय वैश्वानर त्वं
 मुखं स्वकीयं विदार्यैतद्दीर्घं गृहाणेति तमाज्ञाप्य विदारिते त-
 न्मुखे भूरितरं तत्प्राक्षिपत् । अथ सर्वे ब्रह्माद्याः सुरगणाः

सर्षिगणाः सासुरगणाश्च क्षुब्धाविव पार्वतीपरमेश्वरौ मत्वा प्रणि-
पातशतपुरःसरं तं भूरितरं तुष्टुवुः । ततस्तु शिववामपार्श्व एवा
वस्थिता भगवती चण्डिकाऽमर्षकर्षायितनेत्रा सती सर्वानेव
सुरान् भवन्त इतः परं सर्वेऽपि स्वस्वभार्याभ्यो मैव सन्ताति
लभन्त्वर्पजस एवेतः पर सर्वसुरस्त्रियो भविष्यन्ति यन्मत्पुत्रोत्पत्तौ
युष्माभिः स्वाथैकपरैः केवलमरच्ययं प्रत्यूह इत्यशपत् । एवं
पृथ्वीमपि नन्वप्यसौ रे धरे त्वमपि नित्यबहुरूपैव बहुभोग्यैव ग-
णाङ्गनेव भविष्यसि यतो यतो मदपत्यमनिच्छन्त्यतस्तवापि अप-
त्यप्रयुक्तप्रीत्युत्कर्षो नैवेतः परं स्यादिति शशाप । युक्तमेवैतत् ।
अन्यथेषामस्याश्च देवतात्वेऽपि प्रकृतमहापराधनिष्कृतिर्जन्म-
सहस्रैरापि दुर्वारैवेति निरुक्तशापव्याजेन जगजनन्या भवा-
न्याऽनुकम्पितमेव तत्र न तु वास्ताविकं कुपितमपीति । तथा हि

महतामुदयात्कदापि चेत्किल कोपोपि हितं स नेतरत् ॥

अति तापयति प्रजास्तपे तपनो यत्तदु जीवनाप्तये ॥ ४ ॥

तदा प्रभृति सर्वेषामपि ब्रह्मविष्ण्वादीनां देवानां नैव स्व-
कान्ताभ्यः सुतोत्पत्तिरासीद्येतु जयन्तश्रद्धादेवाभिध्वैवैवस्वतन-
लकूबरमणिग्रीवादयः पुत्राः पुरन्दरभास्करकूबरप्रभृतीनां प्रसि-
द्धास्ते तु तत्प्राक्काल एव पौलोमीप्रमुखाम्यस्तत्पत्नीभ्यः सज्जाता
न तु तदुत्तरनिति निर्णयते ।

अथ भगवानिन्दुमौलिस्तत्र गौरीमतिव्रीडितां कुपितां चाल-
क्ष्य भक्तवात्सल्यात्तत्प्रसादनार्थं तत्पितृगृहे निकट एव प्रकृतकै-
लासीयविहारागारापेक्षया प्रत्यग्दिग्गतं नीहैरधरीयस्फाटिक-

१ क्रोधेन रक्तनयना । २ न विद्यते प्रजा सन्ततिर्यासाम् । 'नित्यमसि-
ञ्जलामेधेयो'रित्यसिचक्षमासान्तः । ३ अरचि-अयम् इतिच्छेदः कर्मणि यङ-
न्ता ह्रस्व । च्लैक्षिण् चिणो लृक् । ४ तपे ग्रीष्मे । ५ हिमाचलसम्बन्धि ।

शिखरं प्रतिविलासकैतवतच्चानुसन्धानलक्षणनिर्मितोभयतः प्रा-
चुर्याचारार्थं सद्यः समगाद्रेमे च तत्र परमैकान्ते लोकोत्तरकान्त-
या सह तया कान्तया निरन्तेरायं सन्ततमतितराम् । ततो ब्र-
ह्मादयो हर्षशोकोभयक्रान्ताः सन्तः स्वस्वस्थानान्येवाजग्मुः ।
अत एव ।

नैव स्वार्थचतुष्टयार्थमपि धीः कार्यो कचिद्धीमता
तुच्छस्यापि च लेशमात्रमपि वै हन्तुं हितं कुत्र चित् ॥
किं वाच्यं पुनरीश्वरस्य तदिति स्यादन्यथा त्वन्यथा
शास्त्रे तारकभीतदेववद्दिदं लोकेऽहि पेक्ष्याखुवत् ॥ १ ॥

ततः पुनरपीन्द्रादयो देवा भक्षितलगुनन्यायेनात्यन्तचि-
न्ताकलाः सन्तश्चतुराननमुपगम्य तं प्रति स्वदुःखं विनिवेद्य
तेन यदुक्तं भगवत्या पार्वत्या देवानां स्वपत्नीषु पुत्राज-
ननमिति तदन्यथा नैव भविष्यत्यतो यदि भवतां प्रतारकासुरव-
रसंज्ञामात्रातारकहन्तृसेनापत्यपेक्षा तर्हि भवद्भिः शिवरेतःपान-
प्रमन्थरः पावक एवास्यामुमाज्येष्ठभगिन्यां हैमवत्यां कुटिलापर-
नाम्न्यामस्मच्छापेनापगात्वं प्रातायां गङ्गायामेव हरवीर्यनिषेकेण
भवदभिमतसेनान्युत्पादनार्थमभ्यर्थनीयइत्याज्ञाताः सन्तस्तमान-
म्य पूर्वोक्तं हरसुरतस्थानकैलासप्रस्थमागत्य हरवीर्यपानेन परम-
तरभारभराक्रान्तमतितरां तत्तेजःप्रभावतः सद्ब्रह्ममानमनलं
निरुक्करीत्या गङ्गायां पुत्रोत्पादनार्थं सम्प्रार्थ्य तेनोरीकृतगिरः
स्वस्वालयानाययुः ।

अथ सोऽपि ब्रह्माणमप्येतत्प्रष्टव्यं स्वयमेव नोचेदेकेनापरा-
धनेयमवस्था सपद्येव सम्पन्नान्यार्कं वा भविष्यतीति न जान
इति मनीषया शनैर्जिगमिषुर्वत्मानि सैव दैवात्कुटिल नाम्नी गौ-

री ज्येष्ठस्वसा गङ्गा लीलावशान्मूर्तिमत्येव मिलितेति तां प्राति
 भो कुटिले हैमवति गङ्गे त्वमेतन्मयि महेश्वरेण निक्षिप्तं दुर्धर-
 तेजो मामहरहर्दहति भारवत्तरं चेति महासत्त्ववती गौर्या अपि
 ज्येष्ठस्वसेति तदिदं मया निषिच्यमानं गर्भे धारय स तावदुमा-
 या अपि भगिनीपुत्रत्वादिना परमप्रेमास्पदीभूतो भावत्क एव
 भविष्यति भूरिभाग्यभागी सर्वगीर्वाणसेनापतिस्तारकहन्ता पुत्र-
 स्तदिदं ब्रह्मादिदेवकार्यमपीति सम्प्राथ्यैतदग्निवाक्यश्रवणोत्तरं
 स्त्रीस्वाभाव्येन तया निजप्रार्थनं मन्दस्मितभात्रेणैवाङ्गीकृत्यानेन
 रूपेण महदेतच्छर्व वीर्यं बह्वैरप्यस्य दुःसहमिति मया तावद्ध-
 र्ति शिरीषकुसुमाधिकतममुकुमाराङ्ग्या कथं वा शक्यमथापि देव-
 कार्यवशान्महापुत्राप्तिलाभात्प्राग्ब्रह्मणा किमियं वराकी शाम्भ-
 वं तेजो धारयिष्यतीति तिरस्कृतया मया यत्प्रतिज्ञातमहं
 नारायणमाराध्य महातपःप्रभावेन भावंमपि धारयिष्याम्येवौ-
 जः स्वगर्भ इति तदवसरस्याप्यनायासप्राप्तत्वाच्चेदमवश्यं तदनु-
 कूलं रूपान्तरं विधायैव धारणीयमिति धिया बहुतरस्त्रोतशा-
 लिमहत्तममनुत्तममेव ब्रह्मशापसम्पन्नं तल्लोकवर्त्यापगास्वरूपम-
 त्रापि प्रकटीकृत्यास्मिन्मदम्भासि निक्षिप त्वमेतद्वीर्यमित्युक्तस्त-
 या योऽयोनौ रेतः सिञ्चतीत्यादि श्रुतनिषेधभीतः शिवेश्वर-
 त्वात्तथा कृतेपि जीषकोटिनिविष्टैर्ब्रह्मिष्ठैरपि लोकसङ्ग्रहचिकी-
 र्षुभिः कथं कार्यमिति चिन्ताकुलस्वान्तस्तत्कूल एव यावन्मुहूर्त-
 मुपविष्टस्तावदन्तर्यामीश्वरप्रेरितान्तःकरणाः श्रीमद्वसिष्ठेतरेषां
 पण्णां मुनीनां कृतिकानाम्भ्यः षट्पत्न्यः स्नानाद्युद्देशेन ऋतु-
 स्नाता एवाकस्मात्तत्रागताः सन्यः स्वभावतश्चित्रभानुं तत्रापि

हरवीर्यप्राशनप्रभावजनितलोकोत्तरतेजसं विप्ररूपिणं तमालो-
क्य रहोदर्शनादिवशात्कामविह्वलाः सत्यस्तं सुरतार्थं सहसा
सद्य एवाभवत् । तास्तु तत्कालमेव षडप्यलौकिकान्तर्वर्त्नीमुप-
माशालिन्यापि तत्तेजसाऽतितरां तप्यमानाः सत्यः स्वगर्भं
धारयितुं तत्क्षणमप्यशक्नुवन्त्यः परस्परं सन्मन्त्र्याग्रिसन्निधान
एष निरुक्तगङ्गाम्भस्याविश्य स्वस्वाङ्गपोडनैः प्रसूतिकारीत्यैव
षडपि कुमाराकाराणि शावतेजांसि प्रक्षिप्य स्नात्वा स्वस्वाश्र-
मस्थानानि गन्तुमुपचक्रिरे ॥ ऐतिहासिकास्वाहुर्निरुक्तावस्थो
गङ्गार्तारोपविष्टोग्निस्तत्र स्नातुं गता अरुन्धत्यादिसप्तर्षिकान्ताः
समवेक्ष्य तत्सौन्दर्यादिनातिक्षुब्धमानसोपि तत्पातिव्रत्यादित-
पोभीत्या तत्प्रार्थनादिना स्वकाम पूर्तिमकुर्वाण एव कामज्वर-
परिरुग्णः स्वगृहमगात् । ततः स्वाहाख्यतज्ज्येष्ठपत्न्या तन्निमि-
त्ते रहसि परमप्रेम्णाऽतिनम्रया पृष्ठे तेन तदैव यथावत्तस्मिन्नि-
वेदिते तथा हन्ताः समभिसारयिष्याम्येव सद्यः श्रीमत्पादमि-
ति प्रतिज्ञाय स्वतपःप्रभावात्क्रमेणादित्यहल्यानसूयारेणुकादि-
षडर्षिस्त्रीरूपाणि धृत्वा प्रतिरात्रं ततः प्रमुदितात्सुरतेन गर्भं स-
म्पाद्य तं तं गर्भं गङ्गायां निक्षिप्य सप्तम्यां रात्रावरुन्धतीरूपं
धर्त्तुं रुन्धच्छक्तिकया सत्या स्वपतिर्यथावत्स्वरूपं प्रति प्रत्य-
बोधितोभूदिति तत्र कश्यपादिभिरादित्यदितितत्पातिभिर्योगमहि-
म्ना विज्ञाते च्छायाग्राहिन्यायेन प्रतिमोपभुक्त्यपराधेनापि ताः
कृतिकाभिधा विधानपूर्वकमेव परित्यक्ताः पूजिता च भगव-
त्यरुन्धती महासती सप्तभिरपि तैरिति ।

अथ भगवती हैमवती गङ्गापि स्वसम्पर्कादिना पुनः पिण्डी-
भूतं तत्तेजो धारयितुमशक्नुवाना कदाचित् स्वकूलवर्तिनमग्निं
प्रत्येतस्थापनस्थलं दृष्ट्वा तेनोदयाचलमारभ्य कैलासपर्यन्तं हि-

भवत उत्तरपार्श्वभागे त्वमेनं गर्भं सन्निवेशयेति समुपदिश्य यथा
कामं गमने कृते सति स्त्रीस्वाभाव्याद्धरवीर्यधारणामिमानाञ्च म-
हाधैर्येण तथैव दिव्यपञ्चसहस्रवर्षपर्यन्तं सोऽपि तद्दुःसहस्रं
तं गर्भमात्मजठरे जलरूपमपहाय प्रागुक्तदिव्यस्त्रीरूपेणैव धा-
रयन्ती सती कदाचिच्चतुराननदिदृक्षया सत्यलोकमगमत् ॥
ततस्तेन गर्भिणीं तां दृष्ट्वा सर्वज्ञत्वालौकिकतद्भास्वरत्वाभ्याम-
वधारिततत्त्वेनापि व्यावहारिकरीत्यैवायि गङ्गे केनायं त्वायि
निहितोस्ति गर्भ इति पृष्ट्वा सती तं प्रति भगवन् भार्गमिदमो-
जः शोचिष्केशेन धारयितुमशक्तेनैव कृतिकाद्वारा मायि निहितं
तद्विव्यपञ्चसहस्रसंवत्सरपर्यन्तं धारयामीत्यधुना गर्भस्य प्रसव-
कालो वर्तते तथापि कुत्रातियोग्यस्थले तावदेनमहं प्रसूयामिति
दृष्ट्वा कैलासमारभ्योदयाचलावधि हिमवदुत्तरपार्श्वे श्वेतपर्वत-
निकटे सूर्याग्निसहस्रसन्निभं दिव्यं पूर्वं हरवीर्यनिक्षेपैकजन्यं
महच्छरवणमस्ति तत्रातिविस्तृते उदयाद्रिनिकटे श्वेतपर्वतशि-
खरोपान्ते दशवर्षसहस्रं गर्भधारणकाले जात एव प्रसवविधि-
नैनं गर्भं संस्थापयेत्याज्ञप्ता सती भगवती हैमवती गङ्गा ताव-
त्कालं प्रतीक्ष्य सम्प्राप्ते सति प्रसूतिकाले निरुक्तशरवणं गत्वा
मुखेनैव पुनराप्यं रूपं कृत्वैव स्वस्तोतोम्य एवालौकिकतेजोमयं
गर्भमुत्सृज्य तस्यास्य बालस्य महाप्रभावत्वेनैव स्तन्यादिदान-
मकुर्वाणैव पुनर्ब्रह्मलोकमेवागत्य तच्छापवशादापोमध्येवास्ते ।
तत्र तु ।

शरजन्मासौ रेजे तृतीय इव पुष्पवानुदयागिरिगः ॥

यद्वा विरागजन्मा निजात्मजो बोध इव मूर्तः ॥ ६ ॥

तत्र तत्प्रसवजन्याः काञ्चनमुख्याः सकलसप्तधातवः पर्वता-

यमाना एवासन् ॥ तदारभ्यैव हेम्नो जातरूपसंज्ञासीत् । अथ
तं कुमारमिन्द्रादयः सर्वदेवाः सञ्जातमवलोक्य याः प्राक् षट्क-
तिकास्तन्मातरः प्रोक्तास्तावत्तदुत्तरं स्वस्वाश्रमं गताः पतिभिर्वि-
कृतरूपनिरीक्षणेन पूर्वोक्तैतिहासिकोदन्तरीत्या छायाग्राहिन्या-
योपभुक्तिविषयकयोगजन्यतर्म्भराख्यविज्ञानेनादित्याद्या वा पाप-
भीत्या निराकृताः सत्योऽतिदुःखितास्तत्रैव गङ्गातीरे तपः कु-
र्वतीः प्रति नारदमुखेन भो कृतिकाः किमिति भवत्यः शोका-
कुलाः स्वदोषान्वेषणतः सन्ति यदसौ भवतीनां कुमारः परमते-
जस्वी सकलपुण्यैकपुञ्जः सञ्जातोस्ति भगवान् स्कन्दः शरवणे-
धुनोदयगिरिपरिसरवर्तिनीति तदर्शनमात्रेणैव सर्वदोषप्रमोषो
भविष्यतीत्यतस्तूर्णं तत्रैव गम्यतामिति तास्तत्र प्रेष्य तं प्रति
पयःपानार्थं मुमुदुः ।

अथ कृतिकाः परमोत्सुकाः सपदि तत्र गत्वा तत्रागतैरि-
न्द्रादिदेवैः सहायं पुत्रोत्साकं सर्वासामप्यस्त्विति समर्थं विधाय
तैर्बाढमित्यनुमोदिताः सत्यः सद्यस्तदर्शनमात्रेणैवाविर्भूतस्तन्याः
षडपि तं पयः पाययितुं समकालमेव यदा समुत्सुका आसंस्त-
दा सोपि हरश्चरा वैश्वानरा कृतिका गङ्गा शरप्रयुक्तैर्वा षट्क-
तिका गर्भावस्थितिप्रयुक्तैर्वा शास्त्रैरिव षड्भिर्मुखैः षण्णामपि
मातृणां स्तन्यं निपीय ताः प्रति वास्ताविकशुद्धिपद्धतिमद्वैतात्म-
बुद्धिमपदिश्य निकटवर्तिनौ स्वपितरौ गौरीहरावभ्युपेत्य तत्रा-
गतैर्ब्रह्माविष्णुप्रभृतिमुरगणैः कश्यपादिभिर्निखिलमुनिगणैश्च हि-
माचलप्रमुखस्वमातामहादिसम्बन्धिभिश्च पार्वतीपरमेश्वराभ्याम-
प्यतिमुद्दिताभ्यां कृतनामकरणादिसंस्कारः स्वपितृचरण एव संपा-

दित्सकलविद्यश्च ब्रह्मादिभिर्देवेसेनापतित्वे समभिषिक्तः क्षणा-
देवाहनच्छिखाहनः शक्तिधरः कुमारस्तारकासुरं सकलविश्व-
मप्यानन्दयामास । स्वप्रतापप्रचण्डचण्डांशुदयेनैव । अत एव ।
स हि शक्तिधरोप्यपास्तशक्तिर्जगतां तारकदोपि तारकारिः ॥
शिखीजोपि शिखीज्यपादरेणुर्जयति प्रौढतमोप्यहो कुमारः ॥७॥

ततश्च ।

गौरी प्रासूत पुत्रं किमजिनमनया दृष्टमैभं प्रभाते-
नेनेभास्यं षडास्यादनु शुभजनुषं ब्रह्मविद्येव मोक्षम् ॥

तेनोद्वाहाय्य चाग्ने गुणमणिनिधिना सिद्धिबुद्धौ सुवध्वौ
ताम्यां सूतौ च दृष्ट्वा रविशशिसमभौ लाभलक्षौ ननन्द ॥८॥

अथ ब्रह्मकमण्डलौ या पूर्वं भगवता पार्वतीप्राणनाथेन तद्वि-
शुद्ध्यर्थं गङ्गा सकलाम्भयतत्त्व परमरसरहस्यरूपं यावदम्भान्तः-
पातित्वेन कुटिलाख्याया हैमवत्या गंगाया ब्रह्मशापेनाप्तमाप्ता-
या अप्यंशतः सारसङ्ग्रहस्य सामान्यतः सम्भवेपि निरुक्तरीत्या
तस्यां गौरीः सर्वस्त्रीगुणमणिमहाकरीभूताया अपि ज्येष्ठत्वेन
प्रागुपवर्णितस्ववैर्यधारणोत्साहातिशयमूचितस्वविषयकप्रीत्यति-
शयेन च तदाधिक्यवशादेव गङ्गापदव्यवहार्या यावत्पृथ्वीतत्त्व-
कल्पिते तत्र निधाय त्रयीनिष्ठयावत्पवित्रीकृतिनिपुणगणैः
स्वयमेवाभिमन्त्र्य विरञ्चयेर्पितासीदसौ तावद्वलिच्छलनाय त्रिवि-
क्रमरूपं प्रकटयतो विश्वरूपस्य हरेर्दक्षिणचरणेन सकलमूर्ल्लोके
व्याप्ते सति वामपादेद्युलोकं व्याप्तुमूर्ध्वीकृते तत्र सत्यलोके
निवसता पितामहेन तेन स्वपितृपादपद्ममिदमत्रागतमतः किम-

स्य सकलैश्वर्यं निधानस्यापि पामरतरेण मया सत्करणीयमिति
 दुरन्तचिन्ताक्रान्तत्वेपि भगवता तेनैवान्तर्यामितया प्रेरणे कृते
 सत्यहो मय्यस्त्येव किञ्चिदेददहं भगवन् महेश्वर करुणैकरूपम-
 चिन्त्यमहिमकमण्डलुस्थं जलमिति सञ्जातस्मृतिना यावन्नयोरह-
 स्यार्थमन्त्रैः सत्तत्त्वानुसन्धानं तत्राभिषिच्यते तावदेव तदङ्गुष्ठन-
 खप्रतिपदमृतमयूखनिर्भिन्नहिरण्यब्रह्माण्डकटाहोर्ध्वगताम्मया-
 वरणेनान्तःस्त्वदमृतभारासम्मिश्रितमिति ततो महापगा प्रवह-
 न्ती विष्णुपदीति संज्ञया तन्मकरन्दायमानत्वात्प्रसिद्धा बहुयु-
 गसहस्रोपलक्षितकलिनैव रसैकरूपिणी भक्तान्प्रति भक्तिरेव
 मुमुक्षुन्प्रति मुक्तिरेवाशनैरेवाभिसरन्ती शिशुमारचक्रशिरोहीरी-
 भूतध्रुवलोकमागत्य तेनातुलप्रीत्या प्रहाभगवद्भक्तसार्वभौमेण प्रण-
 त्यादिसर्वोपचारैरभ्यर्चिता ततः शिरोनिमज्जनैरवगाहिता निपीता
 च सती ततः सत्यलोकवर्त्तिन्यां पूर्वोक्तरीत्या ब्रह्मशापेनापगात्व-
 मापन्नायां वेदचतुष्टयमन्त्ररूपवाक्यबन्धनैः स्वप्रभृतिसकलसु-
 रमुनिवरनिकरसंविहारपरिनिष्पत्त्यर्थं तेन संस्तम्भिनायां हैमव-
 त्यां गङ्गायां पूर्वोक्तदशप्राधान्येन हराङ्गसंगलालस्येन च सं-
 स्थितस्थूलरूपां शमप्युदाय गन्तुं संमित्य तत्र तल्लोकवासिपर-
 महसकृताभिषवसुषमां समासाद्य ततः कश्यपादिसप्तमहर्षि म-
 ण्डलमाहृत्य तत्रादित्याद्यादित्यादिमातृणां अनसूयाऽहल्यारेणु-
 काऽरुन्धत्यादीनां तत्पत्नीनां अङ्गरागसङ्गभक्षणनीलरक्तपीत-
 श्वेतशतच्छदायमानकल्लोलविलासकितवितमधुव्रतव्रातशतानिस्व-
 दर्शनस्पर्शनस्पर्शनादीनां कैवल्यवल्लीरसनिषेवितामानीय विलस-
 दप्सरःसङ्घनिसंघटितानन्तमुरप्रवरनिकरपरिमण्डितासंख्यविमा-
 नमाला सती गगनतलं रत्नघटितमुक्ताहारेणैव भूषयन्ती सुधा-
 करबिम्बमाञ्जाव्य तदुत्तरं भास्करमण्डलं शिशिरीकृत्याथ मुमेरु-

शिखरे निपत्य प्राच्यादिचतुर्दिक्षु सीतालकनन्दाचक्षुर्भद्राभिधै-
श्वतुर्भिः प्रवाहैः शान्तिमुन्दरी शृङ्गाटक इव वीथिश्रतुप्प-
थासीत् ।

यथान्तर्यामीच्छालवकलितसम्प्रेरणतया

श्रुतिः प्रादुर्भूता जलजनिजनेश्वेतसि पुरा ॥

गलं प्राप्य स्पष्टा बहिरपि चतुर्भिः सुवदनै-

र्कगाद्यात्मा लोकानवाति भयतः पावयति च ॥ ९ ॥

ततस्तत्र सत्यलोकाख्यब्रह्मलोकोत्तरमेरुमध्यशिखरवर्तिब्रह्म-
सदनापरनामकब्रह्मपुर्यश्चतुर्दिक्षु गच्छत्सु प्रवाहानिलवेगेन वि-
ष्णुपद्याख्यगङ्गा चतुर्षु भागेषु मध्ये सीताख्यः प्राग्गामी प्रवाह-
स्तावन्मेरुप्राग्वर्तिकेसराचलादिशिलोच्चयशिखरेष्वधोऽधः प्रचर-
न् भद्राश्ववर्षमध्यतः प्राग्लवणाढिं समगात् । तद्वन्मालयैवत्सा-
नुतः प्रपतन्ती केतुमालवर्षमभिलालयन्ती चक्षुः प्रत्यक्षारोदं
प्राविशत् । एवं भद्रापि शृङ्गैवतः पर्वतस्य शृङ्गादवतरन्ती
उत्तरान्कुरुनुत्तीर्य उदग्लवणोदमगमत् । तथाऽलकनन्दा तु
निरुक्तब्रह्मसदनान् मुक्तियुवतिकवरीमालतीमालेव गन्धप्रादनकूट-
शालिनी हेमकूटशिखरविहारिणी पौलोमीव मेरूपान्तेन्द्रलोका-
ख्यस्वर्लोकवर्तिनन्दनवनासन्नस्वञ्चारिणी मानससरोवरविलासि-
नी चागणितसुरसुन्दरीसंसेव्यमाना चानेकविधान् राज्यलक्ष्मी-
रिव दाक्षिणान् भूधृतः समाष्टाव्य स्वातिरंहसा हिमवन्तमुपा-
गमन् ।

अथ भगवान् शङ्करस्तां भक्तकामैकपूरकानुकम्पा मूर्तिः स्वद-

१ चतुष्पथः । २ जलजनि कमलं तस्माज्जनिर्जन्म यस्य तस्य ब्रह्मण
इत्यर्थः । ३ विन्ध्यपर्वतशिखराद्य । ४ त्रिकूटाद्य । ५ शिखराद्य । ६ राज्ञः
शिखराश्च ।

त्तरसर्वस्वत्वगौरीज्येष्ठस्वसृहैमवत्यभिधप्रागुक्तकुटिलाख्यगङ्गा-
 शप्रधानत्वभगवत्पादाङ्गुष्ठनखानिर्भन्नब्रह्माण्डकटाहान्तःस्त्वद्व-
 हिर्दिव्याम्भयावरणोदकधारासंक्षालिततच्चरणारुणनलिनपरागा-
 नुरञ्जितपरमतीर्थीभूतविष्णुपदीत्वधिया च स्वकर्पद एव चिरं
 बभार । यच्चान्यत्र श्रूयते प्राक्तनस्तद्भागं देवर्षिपितरो जगृहुः
 पाश्चात्यः पुनर्ब्रह्मकमण्डलावेव पुनः प्रविष्टः औत्तरस्याङ्गीकारो
 विष्णुनैव कृतो दाक्षिणात्येन तु पुनः शिवशेखर एव रेज इति
 तदपि केसराचलादिविहारि देवमुनिपितृणामानन्दाय चिरतरं
 भवन्त्या एव सीताभिधगङ्गायाः पूर्वलवणार्णवप्रवेशसम्भवेन त-
 था माल्यवच्छिखरपरिपतनतः प्रत्यग्जिगमिषोश्चक्षुरभिधगाङ्ग-
 प्रवाहस्यापि ब्रह्मणा महोत्कटतरमिदं मत्सर्वस्वं वारि हरप्र-
 सादीभूतत्वेन स्थितं किं पुनर्विश्वमूर्तेर्मत्पितुश्चरणारविन्दपराग-
 पटलपरिललितं चेति धिया स्वस्याखण्डं प्रत्यगेकनिष्ठां विस्पष्टी-
 कर्तुमिव तन्मात्रप्रवणस्य तस्यालौकिकतीर्थीभूतस्यांशे स्वकम-
 ण्डलुपूरणीकरणकल्पनसम्भवेनैवं भद्राहगाङ्गस्तोतस उदकप्रव-
 णस्य शृङ्गवद्विरिशिरोहीरहारीकैरपूर्वकं क्षारोदप्रवेशोपि ताव-
 त्पातालगत्यैव तत्रत्यकूर्मक्रोडादिह्यपिणा विष्णुना ग्रहणसम्भ-
 वेन चोपपन्नमप्युपपन्नतरमेव ।

तदवधि बबुधे गिरीन्द्रजाया

मनसि महान् किल कोपि मत्सरद्रुः ॥

नवनीतकृतापि चेत्सपत्नी

भवति महाविपदे किलाङ्गनानाम् ॥ १० ॥

किं च ।

हिरण्मयजटातटस्फुटितहीरहारावलि
निरीक्ष्य हरशेखरे हरिपदाराविन्दाम्मयीम् ॥
चकार किल चण्डिकाप्रकुपितामिवैनां क्षणा-
न्नवोदितशरद्रविद्युतिकपद्मरागात्मिकाम् ॥ ११ ॥

अपि च ।

एषा रोषकषायिता प्रतिदिनं मत्प्रेमभेदभ्रमा-
दित्यालोच्य शिवोऽर्धममात्मवपुषो गीर्यै ददौ तन्मुदे ॥
तत्रापि स्वकचप्रसाधनमिषाद्भङ्गां जटासु स्थितां
नित्यं सा समताड्यद्भ्रुवमये विश्वामृतप्राप्तये ॥ १२ ॥

ततः किल शैलवालिका बाहुंलेयं गजाननं जयां चैकास्ति
नीत्वा तैः सह संमन्त्रणाय तानिदं निजदुःखं न्यवेदयत् ।

अये स्कन्देभास्यावयि साखि जये किं खलुमया
तदारात्कर्तव्यं वत सपदि येन व्यपगमेत् ॥

सपत्नीयं मेघ प्रियशिरसि यारुह्य रमते

कथं सोढुं शक्यं प्रतिदिनमिदं दुःखमतुलम् ॥ १३ ॥

अथ भगवान् गजाननः साक्षात्सिद्धिबुद्धिधवः श्रुत्वा स्वमा-
तृवचनमिदं वचनमवदत् ।

मातर्मा खिद मास्ति तज्जगति यद्यत्नेन नो लभ्यते
त्वत्पुत्रेपि गणाधिपेपि मयि चेद्विघ्नेश्वरे सत्यपि ॥

दुःखं तावकमप्युपैति न शमं सद्यः सपत्नीभवं

स्तन्यं पुष्करतस्त्वदीयमभितः पीतं भवेन्निष्कलम् ॥ १४ ॥

एवमसौ स्वमातरमुमां समाधाय यावत्किञ्चित्कालं नैजान्तः-
करण एव तदुपायपर्येषणपरायणस्तावद्भूलोके चतुर्विंशतिवार्षिकी
पाकशासनाय गौतमदत्तसहस्रभगवत्त्वादिशापजन्यतत्सोमनि-

मिताऽऽकस्मिकी वा किञ्चित्कारणान्तरजन्या वाऽनावृष्टिरे-
वासीत् । वस्तुतस्तु गौरीगणेशयोश्चिन्तैवात्र हेतुरिति वयं तर्क-
यामः । तथा हि ।

यां वै त्रिलोकजननी यदि सैव दुःखा-

चिन्तातुरा जगदिदं न तथा कथं स्यात् ॥

किं कीटकोटिविवशा कृतमूलिकायाः

कुत्रापि पल्लवगणोवगतो लतायाः ॥ १५ ॥

अपि च ।

यावत्कार्यकुलं तु सिध्यति नृणां विघ्नो न चेत्स्यात्काचि-

त्तामग्रीनिचयेपि सोपि भगवान् विघ्नेश्वरोपि स्वयम् ॥

चेच्चिन्ताचयचक्रवक्रनिजहृन्नक्रैकदंष्ट्रावशः

स्याल्लोकस्य कथं न दिघ्ननिकरैराक्रन्दनं तत्क्षणात् ॥ १६ ॥

अथापि तदानीमुक्तानावृष्टितः सकलभूतलवर्तिस्थावरजङ्गमा-
त्मकजीवव्रजे निर्बीजत्वमिवोपयातेपि केवलमेकोसौ गौतमाश्रम

एव सर्वसमृद्धिमेडित आसीत् । यतः । तत्र पुरा सृष्टिकामेन

खण्डा सप्ततन्तुः सम्पादित इत्यद्यापि स गिरिस्तन्नाम्नैव प्रथि-

तः स्थलं च तद्देवयजनमित्युच्यते । उचितमेवैतत् । तथा हि ।

यत्रास्ति बीजं प्रबलं क्व तत्र सामान्यहेतोः सततव्यपेक्षा ॥

वृष्टिं विनाप्यस्ति वसन्तकाले प्रायेण सर्वद्रुमपल्लवादिः ॥ १७ ॥

तत्र हि ।

आयातानतिथीन्मुनिः सविनयादध्यादिनाऽभ्यर्चयन्

भोवत्कं करवाणि सेवनमहं शिष्यादिवत्प्रत्यहम् ॥

इत्याभाष्य चकार तादृशमसौ भूयः स्वसङ्कल्पतः
किं किं नाम चिदेकचिन्तनतपश्चिन्तामणेर्नाप्यते ॥ १८ ॥
अतः ।

जगतीतलगा मुनीश्वरा निखिलास्तत्र समेत्य संस्थिताः ॥
निजधर्मपरायणाश्चिरं पितृवत्सोपि च तानपूजयत् ॥ १९ ॥
तत्र तु ।

क्रानावृष्टिरहो न यत्र कलितो व्याधिर्न चाधिः कचि-
न्नो शोको न भयं कदापि च नृणां कालोपि नाकालिकः ॥
ओषध्योप्यभवन्नभीप्सितफलाः सद्यः पुनः प्रत्यहं
यद्यद्यस्य समीहितं तदुचितं तेनाशु तत्राप्यते ॥ २० ॥
ततश्च ।

वाणीवास्या स कीर्तिः परमशुचितरा लङ्घितोद्यद्विजेन्द्रा
विश्वं व्याप्नोति देवैरपि यदमुलभं गौतमः साधयेत्तत् ॥
निश्चित्यैवं गजास्यः स्वमनसि जननीमप्यलं संनिवेद्य

भ्रात्रा साकं च तत्रागमदथ सजयश्छद्मविप्रादिरूपः ॥ २१ ॥

अथ भगवान् विघ्नराट् ब्रह्मसूत्रभस्मरुद्राक्षकुशकमण्डलुद्वि-
त्रिवसनभूषितातिजरत्नशतरविप्रवेशो गजाननो ब्रह्मगिर्युपक-
ण्ठमण्डितं गौतमाश्रममुपागत्य गौतमादीनखिलमुनीन् प्रणम्य
कानि चिदिनानि उपित्वाऽन्तर्हितं सजयं बन्धुमापृच्छ्य तान्स-
र्वान्मुनीन् प्रत्यौदासिन्येनैवाहो कतिकालमस्माभिः परान्नपुष्टैर-
त्र गौतमाश्रमे स्थातव्यं यदि सर्वेषां भवतां रोचते चेदितो गन्त-
व्यमेव सर्वैरप्यस्माभिरिति रहस्येवावदत् । तत्रस्ते सर्वेपि ब्रा-
ह्मणाः स्वस्वमनसि बुद्ध्यधीशेन तेन विप्रकैतवकैरिवराननेन

समुपदिष्टं तदतिसमभीष्टमध्यवस्य स्वस्वस्थानजिगमिषवो गौतमं
प्रत्यायि महर्षे वयं सर्वेपि इतः परं स्वस्वाश्रमान् प्रति गन्तुमु-
त्कण्ठिता इत्येतावत्कालं भवान् पुत्रनिर्विशेषपालितान्नः समनु-
ज्ञातुमर्हतीति प्रार्थयांबभूवुः । स तु निसर्गकारुणिकः किमय-
माश्रमो न भवदीयः किं यौष्माकीणात्रास्ति काचिदनुपपत्तिः
किमयं जनो नाहर्निशं दासायते किमस्ति किञ्चिद्भोगमोक्षाभ्या-
मपरमपि साध्यं जगति किमाधिदैविकाद्यन्यतमोपि कश्चिदुप-
पद्वाभासः समाद्गाद्व्यवहितविप्रकृष्टदृष्टिविषयतां किमस्ति
कश्चिदत्रावमन्तापि त्रिविधजीवेषु येन भवादृक्षेषु करुणैककल्प-
वृक्षेषु स्वविचारैकदक्षेषु विशुद्धाद्वैतमात्रलक्षेषु त्यक्तस्वपरपक्षेषु
कृतनिजतपःप्रभावनिखिलविश्वरक्षेषु मामकवहिश्वरप्राणदीक्षे-
ष्वप्येषोत्कलिकेति स्वसौहार्देनैव तान्निनाय निरुत्तरताम् । उ-
चितं चैतत् । तथा हि ।

यः कुत्राप्यनवेक्षितोपि च तमोमात्रात्मकोपि क्रुधा
प्रासायापि समागतोपि सहसा स्वस्यैव रात्रावपि ॥

तं पूर्णः शुचिरद्वयः सितरुचिः शीतद्युतिः स्वप्रभः

संहृश्यं तनुतेऽमृताखिलकलः सद्यो द्विजेन्द्रः किल ॥२२॥

अथ हेरम्बः पुनः सकलब्राह्मणैः सह रहसि संमन्त्र्य वयं
त्वन्न क्रीताः सर्वेपि नैतद्वचनमुल्लङ्घितुं शक्ता इति यदि भवतां
सर्वेषामपि रोचते चेत्किञ्चित्तथाऽऽचरिष्यामि येन विशेषतोऽस्यै-
व तथा विश्वस्यापि स्यादिति सुमङ्गलं परन्तु यदि मद्बचसि विश्व-
स्यानुज्ञाप्येत युष्माभिरहमिति तदुत्तरं तैरनुमोदितो रहसि भ्रातुः
संमतिं गृहीत्वा जयामामन्त्र्याये जये त्वया जरद्वीत्वमासाद्य
यत्र गौतमास्तिष्ठति तत्र तत्परिसर एव शाल्यङ्कुरचर्वणैः सञ्च-
णीयं तेन हुंकारमात्रेपि कृते तत्रैव तनुत्यागस्तथाकर्तव्यो य-

धाजीवनमरणान्यतरनिर्णयो गीर्वाणगुरुणापि दुर्भेगे इति सा
तु लीलामात्रेणैव तथा कर्तुं यदा प्रवृत्ता तदा विप्रवृत्ते स्वय-
माजगाम । ततश्च तथा तथैव कैतवेभिरचिते गौतमस्तां तृणश-
लाकालेशमात्रेणैव निवारयति यदवाधि तदवध्येव सात्रैव तथात्य-
क्तनुर्यथा न मृता नापि जीवति इत्येतस्मिन् काले सर्वेषां ब्रा-
ह्मणानां महान् हाहाकारात्मकः कलकल एवाविरासीद्वेषयुश्च
गौतमतनौ । ततः सर्वेऽपि निरुक्तद्विजरूपविघ्नेशप्रमुखा ब्राह्मणाः
स्वस्वस्थानानि जिगमिषवो गौतमेनागत्य साष्टाङ्गप्रणिपत्यादिना
प्रार्थिताः सन्तोऽपि किमत्रास्माभिर्वक्तव्यं नेयं मृता न च जीवति
गौतमस्तत्र संदिग्धमौनमेव शरणं यत्त्वया वयं पुत्रवत्पालितास्त-
तः पृष्ठैवास्माभिर्गन्तव्यं स्वस्वस्थानानि तपोधनैरिति तमुक्त्वा
पुनस्तेनेयं गौर्मूर्छितास्तीति प्रायो जराजर्जरत्वादवश्यं मरिष्यत्ये-
वातोत्रैतन्निष्कृतौ भवन्त एव शरणं यद्यदाज्ञाप्येत श्रीमद्विस्त-
दहं श्रीमत्प्रसादेनैवावश्यं साधयिष्याम्येवेत्युक्ताः सर्वैर्मिलित्वा-
ऽयमस्मासु बुद्धिर्वर एवास्तीत्ययं यद्वादिष्यति तदस्माकं सर्वेषाम-
पि सन्मतमेवेति द्विजरूपिणं विघ्नराजमेवाग्रतश्चक्रुः । अथ
सोऽपि सकलब्राह्मणान् गौतमं च प्रार्थ्य यदि मद्वाक्य एव भ-
वदीया श्रद्धा तर्ह्यहमन्तर्याम्येकप्रेरणयैवेदं वच्मि यद्ब्रह्मकम-
ण्डलुगतं जलं त्रिविक्रमचरणे तेनाभिषिक्तं तन्नखरिनखभिन्नावर-
णोदकसहितं हरशिरसि गङ्गाख्यं विराजते तदेवासेयं तेनैवेयं
भगवती सुरभिस्तावद्बुद्ध्याणां माता सर्वहविर्धानी व्युत्तिष्ठेतेत्यब्रुत् ।
तदा किल तत्क्षणादेव दिवः कल्पद्रुमकुसुमदृष्टिरतीवासीत् ।
ततः स गौतमोऽपि बादमिति तदङ्गीकृत्याग्नेर्वेदस्य भवतामीश्वरस्य

॥ कृमया सद्योयं फलतु मत्सङ्कल्पकल्पतरुरिति सम्प्रार्थयामास
 सर्वानपि ब्राह्मणान् । अथ तेपि भवत्वेवमेवाचिरादित्युक्त्वा य-
 थायथं स्वस्वस्थानमभिजग्मुः । ततः सगजाननोपि सबन्धुः स-
 जयश्चाजगाम सकार्यकः स्वमात्रन्तिकं सानन्दं न्यवेदयच्च ता-
 मखिलमिदम् । अतः स गौतमस्तावदहल्यानाम्नीं सहधर्म-
 चारिणीमनुमन्त्र्य गङ्गानयनार्थं कः समुपायः केन वायं विघ्नः
 सम्पादित इत्येकान्ते प्रणिधानशतैर्याथाथ्येन विनिर्णीय तदर्थं
 कैलासाचलमौलिमागत्य तत्र प्रयतः प्रागग्राणिबहीष्यास्तीर्थं
 संयतवाक्कायमनाः शुद्धसुधीतसितपरिधानोत्तरीयवसनः सितम-
 स्मावगुण्ठितसकलकायः कलितरुद्राक्षाभरणः सुनिबद्धारुणकल-
 मकणिशपीतजटाकलापः शुक्लयज्ञसूत्रः साक्षाच्छान्तरस एवोद-
 क्खस्वस्तत्र समुपविश्य विशुद्धात्मसच्चिदानन्दकूटस्थब्रह्माद्वैतरू-
 पशिवैकाकारभारितपूर्वं संयमतः स्थित्वाथ चिरतरसंस्कारसंपन्न-
 चिरतरव्युत्थानानन्तरं मधुरतरवागमृतैस्तमेवावाब्जनोऽगम्यमपि
 भक्तजनैकानुग्रहार्थं धृतोमार्धविग्रहं तदेकानुसन्धानबन्धुरः श-
 नैरित्थमस्तौत् । तद्यथा ।

यमतुलममलं चिदेकरूपं शिव इति वेदविदो वदन्ति सन्तः ॥
 अमितमुखघनं तमेव शान्तं विगलितभेदमुमापतिं नमामि ॥ २२ ॥
 सदनन्तचिदेकतोयराशिं जगदाभासनिरासशेषभूतम् ॥
 शिवमेकरसं दृगेकसारं परमानन्दमहं सदा भजामि ॥ २३ ॥
 योसौ चिदानन्दमयोप वाणी मनोविलासाविषयोपि साम्बः ॥
 दीनानुकम्पादृशान्तरूपो विभाति वन्दे तमहं महेशम् ॥ २४ ॥
 इन्दुं मौलौ बोधरूपं दधौ यो वामे भागे शैमुषीमेव गौरीम् ॥
 कण्ठे शेषं योगमेवं कृपालुः पायादेतं जीवमिशान एषः ॥ २५ ॥

१ मनसा ज्ञातुमयोग्य इत्यर्थः । २ शुद्धिरूपम् ।

इन्दुमौलिमिहकुन्दसुन्दरं सुन्दरीकलितवामदेहकम् ॥
 इन्दिराननमिलिन्दवान्दितं नौमि चन्दिंरललाटलालसम् ॥२६॥
 शैलजाननसरोरुहगन्धे लोलचञ्चलविलोचनभृङ्गः ॥
 गाङ्गमङ्गलतरङ्गिजटालः कोपि भातु पुरुषो गतसङ्गः ॥ २७ ॥
 मुनौमुनौ योतितरां विराजते मतेमते वेदाशिरो गवामपि ॥
 भवेभवे तं भवबन्धहारिणं पदेपदे पावनमीशमेतु धी ॥२८॥

आभाति वेदान्तविचारिचेतसा-

मानन्दबोधैकरसोपि शङ्करः ॥

आयातु मे चेतसि कोपि सोधुना

गौरीमुखाम्भोरुहराजहंसराट् ॥ २९ ॥

कलितचन्दिरचूडमनातुरं जगदनेकमृगाम्बुतरङ्गकैः ॥

कमपि वेदशिरोमणिमञ्जरीनिचितपादसरोजमहं भजे ॥३०॥

पुरो मातुमेकोपि गङ्गातरङ्गै-

रलं शोभमानोत्तमाङ्गोऽङ्गनाङ्गः ॥

चिदानन्दसिन्धुः सदा दीनबन्धुः

कदा मां मुदा पावयेद्दीश एकः ॥ ३१ ॥

यो विभूतिश्चिति नैजदेहे चिरं

सन्दधातीन्दुमामिन्दुमौलिः शिवः ॥

पातु मामेष आरादुमानायकः

पुण्डरीकः सतां कोपि पञ्चाननः ॥ ३२ ॥

यो नैजचिन्तनपरं नरं पुनः

कुरुते सदा सपदि देवसेवितम् ॥

तेनैवमेव सकलमीहितं शिवं

साम्बेन सम्फलितमेव सन्ततम् ॥ ३३ ॥

यमिहानिशं सुपरिचेरुरलं
 निगमा अपीशममृतैकनिधिम् ॥
 स उदारचारुचरितो हृदये
 वसतामुमासहचरः सततम् ॥ ३४ ॥
 सदिव विभाति च येन. भासता
 जगदिदमेणतृडण्डुसंनिभम् ॥
 परशिव एष ममान्तरङ्गके
 विलसंतु हैमवतीपतिः स्वयम् ॥ ३५ ॥
 हा किं मे न भवति गोचरः कृपालुः
 संसारे बत गिरिजासहाय ईशः ॥
 पोतानामिव हरिणीवनान्तराले
 किं वाम्भोधर इव खेपि चातकानाम् ॥ ३६ ॥
 हन्तैते मामन्तरलं हन्तुमुपेताः
 कान्तायाङ्गा जीवदनङ्गाः कृतसङ्गाः ॥
 को वा पाता मे भविता शैलमुता या
 जीवेशानं शङ्करमेकं तु विनेह ॥ ३७ ॥
 सदयं चिदेकनिधिमेकमुन्दरं
 गिरिजामुखाम्बुज मिलिन्दमादरात् ॥
 उपयामि तं शरणमिन्दिरापतिः
 सुरराडभूदिह यदीयतोषतः ॥ ३८ ॥
 सा पातु कापि चित्तिरेकरसातिशोभा
 गौरीसखीविगतभेदवती सती च ॥

मां बालकं मुजननी जननीरधीना-
 माधारभूतमरुभूमिरिवातिभूमा ॥ ३९ ॥
 शिरसि कलितगङ्गापूरसञ्चारभङ्गै-
 रुपमृदितमिवासीदङ्गमादावुमायाः ॥
 अथ निजकरतोसौ ताडयामास तां चे-
 दतिसदयदृग्घोऽनङ्गहा मां पुनातु ॥ ४० ॥
 मतङ्गजाजिनं दधावनङ्गरूपभञ्जकः
 कृपानिधिः सतां पतिः स पातु कोपि शङ्करः ॥
 यदीयनाम वाचि चेदुपैति सादरं मुदा
 तदैव भाति सर्वतोऽमृतैकसागरो नृणाम् ॥ ४१ ॥
 कदा मे धीरेषा हरचरणहंसी बत सती
 समीपे यातं तं निजपरमहंसं न कलयेत् ॥
 चिदानन्दाकारामृतभरितसाराम्बुविरसौ
 शची वाचां भङ्गी ललितसुरसं नैव बलयेत् ॥ ४२ ॥
 कृतं बहुविधं तपो न च गतो ममाधिः पुनः
 कृतोपि किल संयमः शममुपैति मोहो न मे ॥
 इतः परमुपापतेः पदसरोजरेणुं मनौ
 महालिरिव सन्ततं भजतु किं वृथा चिन्तनैः ॥ ४३ ॥
 किमिह बहुभिः संसाराङ्गैः सुखैरमृतोपमैः
 शिवपदरजः सेवा नोचेदये न शमो भवेत् ॥
 अत इह मनः शम्भोः पादाम्बुजे युवभृङ्गता-
 मनुसरतु मे शान्तं कान्ताकुचान्तविलोकनात् ॥ ४४ ॥
 पूर्वं शम्भोः परमरूपया पाविताः कोटिजीवा
 सोमेवमं किमिति न भवानिन्दुमौलिः पुनाति ॥

किं कान्तादृक्कुवलयकुलं यामिनीनायकोऽसौ
 लोलापाङ्गालिवनाविसिनारोषवानातनोति ॥ ४५ ॥
 भूतोयानलवायुखेन्दुरविभी रूपैः सदा सादरं
 जीवानां खलु भोगमेव कुरुषे पुंरूपतो वामृतम् ॥
 किं तेनोभयमेककालिकमये ते येन रूपेण मे
 भूयादेतदुमायुतेशविशदं किं मे पुरोगं न हि ॥ ४६ ॥
 हा हा शम्भो दृगेषा भवतपनमहातापसंशान्तयेऽलं
 गाढं पीतामृतानां भवति भवति चेदेष एवेश एव ॥
 भूयादेवं तदेनां सुखय करुणया शैलजानायकाऽऽरा-
 दायातोयं जनो वः पदमिह शरणं पाहि बोधेन्दुमौले ॥ ४७ ॥
 संसारे कोटियोनीरपि जनिमृतिभिः पामरोयं गतोपि
 कुन्तानन्ताङ्गभेदैरपि भवति सुखीहन्त कान्तादृगन्तैः ॥
 को वा तुङ्गादिगङ्गाललिततरतरङ्गालिरङ्गैकमौलिः
 पायादेनं विनोमादृगलिकुलचितं मङ्गलं सङ्गहीनम् ॥ ४८ ॥
 आनन्दामन्दकन्दं चिदमृतजनितं योगिचेतोमिलिन्दं
 मन्दमन्दं मृडानीलसदरुणकरारञ्जितं धीमरन्दम् ॥
 गोविन्देनापि चेन्दीवरसमनयनापूजितं बोधवृन्दं
 वन्दारूणाममन्दं हितजनकमिदं नौमि पादारविन्दम् ॥ ४९ ॥
 एवं स्तुवति सति गौतमे भगवान्हैभवतीशक्तिधरगणपतिप्र-
 भृतिसकलपरिवारपरिवृतो गणपरिलालितचरणः श्रीमान्निन्दुचू-
 डामणिस्तस्य पुरत एव प्रादुरासीत् । उचितमेव चैतत् । तथा हि ।
 सौरालोके सर्वगेप्युष्णरूपे यस्मिन्देशे स्थाप्यते सूर्यकान्तः ॥
 तत्रैवास्ते वह्निराविस्तरां तद्भक्तिप्रदः पूर्णरूपोपि दृष्टः ॥ ५० ॥
 अथ वारिधरगगीरगिरागिरिजारमणोसवये(?) गौतमभावत्कम-
 क्तिभूमभाग्यभारभङ्गुरान्तरतयाहमतितरसुप्रसन्नोस्मात्यमरवरैरपि

मुदुष्करमपि यदि परिवाञ्छसि चेदहं सद्य एव परिपूरिष्याम्येव
यौष्माकीणाभिलषितगणमपीति तमवादीत् । ततः सोपि सञ्जा-
तपुलकावलिषुललितस्वेदविन्दुस्यन्दविराजमानशरीरः स्तवदान-
न्दाश्रुवृन्दः प्रणामपरम्परापूर्वकमतिनतोब्रवीत् ।

जटामुकुटमण्डले तव शिवास्ति गङ्गेह या

पुनातु जगतीमसौ मदनुसारतोब्धिङ्गता ॥

यथा तव मुखे स्थिता श्रुतिरियं समेत्याब्जभू-

मुखाम्बुजचतुष्टयं स्वहितकल्पवल्ली चिरम् ॥ ५१ ॥

एवं गौतमवाक्यं श्रुत्वा तस्मै हरस्तथा दत्त्वा ॥

स्वजटामेकां गङ्गामन्तर्धीयत स तत्रैव ॥ ५२ ॥

ततः स गौतमस्तां जटारूपिणीं गङ्गामादाय सकलदेवर्षि-
प्रवरपरिवृतो निजाश्रमपरिसरवर्तिनं ब्रह्मणो गिरिमुपेत्य तत्रौन्दु-
म्बरमूले तां संस्थाप्य प्रकटीभवनाद्यर्थं संप्रार्थ्य प्रसिद्धगोदा-
वरीरूपेण सम्प्रकटीभूतायां तस्यां यथाविधि स्नात्वा प्रागेव
निष्कल्पषोपि ब्रह्मविद्यायां निमज्ज्य प्रत्यगात्मेव व्यवहारदृ-
ष्ट्यापि निष्पापः सन्निमां पूर्वलवणार्णवं प्रत्यपूर्वतत्त्वविद्यामिव
अन्थादिरूपेण शिष्यपरम्परानिकरमखिलविश्वोपकारचतुरः स-
विस्तारयन्नेव प्रापयामास । तत्रैवं केवलमुपाधिभेदादेव त्रय्या
इव मन्त्रब्राह्मणभागभेदाद्रङ्गायां द्वैविध्यमपि भगीरथ भवता स
प्रपञ्चं श्रुतमेवातो यासौ गौतम्यभिधा गङ्गा सा तु त्वत्पिताम-

हैः खनितानां तत्तद्भूभागावच्छेदेन तथा तथाभूतानां मध्ये ल-
वणारूयं सागरं गतैवेति कथमथ त्वत्प्रार्थनशतेनापि समायास्य-
ति यदसौ गौतमं प्रति ब्रह्मगिरौ प्रार्थनोत्तरं प्रथमं दिव्यरूपेण
प्रत्यक्षीभूय भो मुने त्वं तु सत्यप्रतिज्ञत्वेन कृतकार्यः सपन्न
एवासीत्यतः परमहं कमण्डलुं प्रत्येव गच्छेयं यद्वा ब्रह्मसदनम-
थवा कूर्माख्यविष्णुसन्निधिं न तु मर्त्यलोकेऽवस्थास्य इति सा
सज्जनसङ्गसमुद्भोजितैव गौतमीयभूरितराभ्यर्थनसहस्रेरेव तत्तपः-
पारवश्यात्सप्तर्षिप्रार्थितसप्तस्त्रोतोभिः समुद्रगासीत्ते तु सप्तापि
समुद्रास्तदुत्तरमेव निशि मनुष्यादीन् भक्षयित्वा दिवा समुद्रेषु
निमज्जद्भिः कालकेयाद्यैराक्षसैर्विश्वमेव बहुकालं पीडितमितीन्द्रा-
दिसकलप्रार्थनया भगवता कुम्भसम्भवेन लीलयैव निपीता इत्य-
द्यापि शुष्कखातां एव वर्तन्त इत्यतः प्रागुक्ता येयं कुटिलाख्या
भगवती हैमवती गङ्गा ब्रह्मशापेनाम्यत्वं प्राप्ता तल्लोकमाछा-
वयन्ती तेनर्गादिवाङ्मयबन्धनैः प्रतिबद्धा भगवतः षष्ठमुखस्य
जननी सैव भगवता ब्रह्मादींस्तपसा निरुपमतरं समाराध्य भु-
वि समानीय पाताले कपिलाश्रमपरिसरं नीत्वा तत्र निपतितस-
गरभस्मनिकरसमाछावनेन तेषां स्वर्गाधिरोहः सम्पादनीय
इति भगवान् वसिष्ठाचार्यो यावद्भागीरथमुपदिशति तावद्दिन-
मणिः प्रत्यगालम्ब्यासीत् । तदानीं किल कलावेदिना सहैव
सायन्तनमङ्गलपटहादितूर्यवादनध्वनिः श्रुतिमुपससार स च भ-

गवान् वसिष्ठस्त्रेतागारं सोपि देवो भगीरथः स्वकीयं तदेवं सा-
यंसन्ध्यावन्दनहवनादिश्रीतविधिमाधनार्थम् । तत्र च ।

आसीत्प्रत्यगलंविभूषितवपुः सन्ध्यारुणैरम्बरै-

र्द्वेदेनापि च रागिणा भगवता त्रयात्मना भास्वता ॥

पद्मिन्यः सकला वियोगमुकुलीभावंगतैः साहसा-

द्वाष्पाणीव गिलन्ति वक्रकमलैरम्बूनि मुग्धा इव ॥१२॥

किं च ।

कोकाः शोकावनद्धं स्थगितगलगलद्वाष्पसंरुद्धशब्दा

हंसाः सशान्तभोगा अपि रविमणयः संहृतौजःप्रसाराः ॥

धिग्वूकाः सावलोकास्तिमिरकरिघटै रोधिते वर्त्मभात्रे

खद्योताः कापि किञ्चित्क चन विरचनैरम्बरं रोचयन्ति १३

अपि च ।

निमग्रायां त्रय्यां चरमशिखरात्प्रत्यगुदधी

स्वयंज्योतिः साक्षादमृतवपुरासीत्स्फुटतमः ॥

कुमुद्वानप्याराद्विकचनयनेन्दीवरगल-

न्मैरन्दानन्दाश्रुः कुमुदसितभूत्या धवलितः ॥ १४ ॥

अपि विष्णुपदे लसन्त्यलं शुचिराजद्रुचयोत्र तारकाः ॥

कुमुदिन्यापि फुल्लमुख्यभूद्विजैराजेऽभ्युदयं समागते ॥ १५ ॥

सन्ध्याशोणाम्बरासौ सुललितविलसद्भान्तधम्मिष्ठरम्या

तारा हाराभिरामा कुवलयविकचल्लोचनाऽल्यज्जनाड्या ॥

१ अग्निशालाम् । २ गृहमिति शेषः । ३ मार्गमात्रे नेत्रपटलमात्रे च ।

४ मन्दः पुष्परसः । ५ चन्द्रे ।

श्यामा राज्ञानुरागान्निजकरकलनैर्ललितापि प्रकामं
निर्मोकं स्वाम्बरस्था रचयितुमतुलं लज्जितैवाभिरेजे ॥ ५६ ॥

चकोरनिचयोच्चलच्चटुलकोटिचञ्चुपुट-

च्यवन्नवमरीचिकारुचिरचारुचन्द्रोदयात् ॥

चचार त्रिरचापलं चतुरचञ्चरीकश्चिरं

चमत्कृतिरसोच्चयाच्चलति चाम्बु चन्द्रोपलात् ॥ ५७ ॥

विमलशशिमुखी च ध्वान्तनीलाम्बरा च

प्रकचकुमुदमध्योल्लोलभृङ्गेक्षणा च ॥

उडुमणिगणभूषा कस्य तोषाय नैषा

वत समभिसरन्ती यामिनी कामिनी च ॥ ५८ ॥

इन्दुः कैरविणीं चिरादुपगतः संदर्शयन् कौमुदी-

कौशेयं कैरलालितात्मितमुखीं पूर्वं वियोगालसां ॥

तदृष्ट्वैव किमेतदीयदृषदः सद्यः स्ववन्त्युत्सुकः

किं चैते मधुपा भ्रमान्ति च मुधा सौरभ्यलोभात्किल ५९

त्रय्यात्मस्वधवैकचेतसमसौ मुग्धां शशी पद्मिनीं

ध्यायन्तीं विरहातुरां स्वकरतः पस्पर्श साध्वीं नु यत् ॥

तेनैवास्य सितद्युतेरपि शुचेरप्यब्धिसूनोरपि

श्रीबन्धोरपि लाञ्छनं समभवद्रागाय तस्मै नमः ॥ ६० ॥

आयातः स्वपातिः प्रदोषसमये रागीति किं श्यामया

सत्काराय भमौक्तिकानि गगने वृष्टानि लाजोपमम् ॥

किं चादयं तिमिरातिनीलवसनं संध्योल्लसत्पल्लवं
दीर्घं सम्परिधाय चोत्पलदृशा प्रम्युद्रतं चादरात् ॥६१॥

अथ विहितसायाह्निकक्रियः स राजा भगीरथः स्वतः स्व
कचिन्ताशून्योपि कथमसौ गङ्गाभुवमुपैष्यतीत्यादि व्यावहा-
रिकपरिकल्पितचिन्तनातुर एव किञ्चिदुपलब्धानिद्राभासः सं-
जातसूतमागधवन्दिदृन्दलतस्तुतिशतसंमिश्रितब्राह्ममुहूर्तसूचक-
नियन्तूर्यमधुरतरविरावनिकरैः साकमेव कुसुमासितशय्यातलात्प-
योधिमध्यवर्तिशेषतल्पात् नारायण इव श्रीनिषेव्यमाणचरणारु-
णनलिनतलः समुत्तस्थौ निर्वर्तयामास च स्वचिदनुसन्धानादिस-
कलयथाविधितात्कालिकश्रौतादिनित्याह्निकसत्कर्मकलापम् । त-
दानीं तावत् ।

बभूव नवरागिणी वत पुरन्दराशाचिरा-
त्सुसंयतलसत्तमश्चिकुरभारभूषाभरा ॥

अतीव निकटागमल्लुपपरस्परालिङ्गन-

स्मरोत्सवसमुत्सुकस्तनमदावर्तकोर्कद्वया ॥ ६२ ॥

प्राच्या प्रियया साकं जाते नवसङ्गमेऽतिरागवतः ॥

तस्यास्तारामौक्तिकहारस्तुटितोभवत्किमयम् ॥ ६३ ॥

ऐन्द्रीयं हरिणा परेण रमतेऽश्वायं किमस्मात्परं

पद्मिन्यो मधुपान् स्वकोशनिहितानुद्धाटितुं चोत्सुका ॥

इत्यालोच्य किमु प्रतीचि समगात्खिन्नो द्विजेन्द्रः क्षणा-

त्कापीयुः किल तारकाः सति तनोर्ध्वसेपि सङ्कृततः ॥६४॥

भूयाद्योगश्चिरविरहयोः शोचतोः मुद्विजात्यो-
र्दम्पत्योस्तद्वटनरचनारोधिनीश्रीद्विजेशो ॥

पश्चाद्याते सति समगमार्त्तिक कृपालुः सखीव
श्यामा कृत्वा तदुभयरतेः प्रोदितं भानुदीपम् ॥ ६५ ॥

हंसास्तु मानससरोरुहसंविकासा-
दासाद्य सारतरसूत्ररसं सुदृष्टाः ॥

त्रय्यात्मनः समुदयेन तमोनिरासे

जाते सति क्व किल शोकलवो द्विजानाम् ॥ ६६ ॥

किं च ।

संवर्षः किलः चक्रयोरथ भवेदत्र स्थितिर्नोचिता
कान्तानां सुतरामुदेप्याति महाचण्डद्युतिस्तापकृत् ॥

इत्यालोच्य किमु द्विजेश्वर इतः श्यामां समादाय सः
प्रागात्कापि सतारकावलिमहामुक्ताविभूषां द्रुतम् ॥ ६७ ॥

शुशुभे रविरम्बरोदरे किल बालोप्यतुलप्रभामरः ॥

मुमुदेथ मुरेशदिग्बधूर्नवसूताप्यतिरागशालिनी ॥ ६८ ॥

अपि च ।

अम्भोजिन्यः स्वकान्तागमनमनुमुखाम्भोजतस्तद्वियोग-
ज्वालामालाकरालानलजनितमहाधूममेवोदिरन्ति ॥

अन्तर्लीनालिमालापसरणनिषतः सूर्यकान्तास्तु हादं

किं ब्रह्मज्योतिरेव स्वगुरुवरपदे पूजनायार्पयन्ति ॥ ६९ ॥

ततः स भगीरथस्तावद्यव्यावह्रैतमूलीभूताविद्यानिवृत्तेरपि प्रय-

त्नसाध्यत्वानुभूतब्रह्माविदः क्रियमाणकाम्यादिकर्मणस्तदश्लेषेपि

तस्य पुत्रादायमुपयन्ति सुहृदः पुण्यं कृत्याद्विपन्तः पापकृत्यामिति
श्रुतेः स्वमुद्वत्सु तत्सम्बन्धसंभवेनाधिमात्रस्य तीव्रसंवेगानुप्रयु-
क्तस्य काम्यस्यापि निरुक्तगङ्गानयनार्थं .क्रियमाणस्यासंप्रज्ञात-
समाध्यादिरूपस्य तपसः सद्यःफलजनकत्वोपपत्तेश्च कृततत्कृ-
त्यध्यवसायः पूर्ववयस्त्वेन बालप्राय एवानपत्योपि त्रेताभिन्निकटे
स्ववंधूटीं मन्त्रिवरनिकटे प्रजापालनपरिपाटीं चोपस्थाप्य यथा-
विधि मङ्गलानुष्ठानपूर्वकं सम्पादितसकलप्रास्थानिकविधिः समा-
सादिततपस्विवेषः श्रीवसिष्ठाख्यस्वकुलाचार्यचरणनखचन्द्रकि-
रणान् प्रणम्यायाहि शीघ्रमवाप्तवाञ्छित इति तैराशीःकल्पल-
ताकुसुमवर्षणतः समानन्दितश्च गोकर्णख्यं महाक्षेत्रं गत्वा चतु-
राननप्रसादोद्देशेन यमनियमाद्यष्टाङ्गयोगपरिपाकपूर्वकं निर्विक-
ल्पसमाधिरूपं तपश्चचार ।

अकलितसकलप्रपञ्चजालः

सदमितसौख्यचिदेकभूमनिष्ठः ॥

शिरसि समवरोधितामुचेताः स

किल रराज भगीरथो नृपेन्द्रः ॥ ७० ॥

एवं तपस्यतस्तस्य सञ्जायमाने सत्येकसहस्रवर्षेऽप्युत्थानान-
वकलनेनातिपुण्यमहाक्षीरार्णवकल्लोलपरिप्रेरितः स भगवान् वि-
धिः सकलेन्द्रादिमुरवरनिकरैः सह तत्रागत्य तं समावेः सका-
शात् व्युत्थाप्य भो भगीरथ भवदीयतपःप्रभावमाग्यवैभवभर-

भङ्गुराङ्गतयाहमद्य परितुष्टोस्मीति इष्टवरमभिवरयेति तमाचष्टे ।
 अथ सोपि निरुक्ततपःकृशोपि तत्प्रसादपरिपुष्टः प्रेमामृतपरि-
 लुप्तश्च सञ्जातकुल्लपुलकावलिमुललितः स्वेदाविन्दुमौक्तिकनिकरप-
 रिपूरितशरीरः संपन्नवेषथुः प्रातस्तनपद्माकर इव समुन्मीलि-
 तमुखाम्भोजश्च प्रमोदवाष्पोदविन्दुमकरन्दपरिपूरितलोचनेन्दीव-
 रद्वन्द्वः शिरोनिहितसंयोजितकरकोकनदद्वन्द्वश्च समवरुद्धक-
 ण्ठतटपयोदमिव नीलकण्ठोतिप्रणतस्तमूचे ।

यद्यास्ते तपसः फलं च विकलं यद्यस्ति लोकेश ते
 प्रीतिर्मय्यतुला च तर्हि भगवन्नस्तु द्वयं वाञ्छितम् ॥

गङ्गाम्बुलुप्तभस्मतादिवशतः स्वयानु सद्यः सुखं
 सर्वे ते सगरात्मजामनुकुलं संवर्धतां चानिशम् ॥ ७१ ॥

ततः स भगवांश्चतुराननस्तावद्वाभ्यां आननाभ्यां तस्मै वर-
 द्वयं दत्त्वा तृतीयेनाननेन तत्रैव दिव्यरूपेणागतां मूर्तिमतीं भग-
 वतीं गङ्गां प्रति मर्त्यलोकं गन्तुमाभाष्य चतुर्थेन तेन भो भगी-
 रथेयं भगवती गङ्गा तावन्मर्त्यलोकं भवदर्थमुपयास्यत्येवाभाष्य-
 स्यास्तावद्वेगः पृथ्व्यां तद्धारवरेण वा नैवधारयितुं शक्योन्यथा तां
 भित्त्वैवेयं रसातलमेव गमिष्यतीति भवतोपि भवदभिमतस्थलाप्र-
 वेशेन श्रमवैयर्थ्यापत्तिरिति तद्वेगधारणार्थं भगवानुमारमण एव
 त्वया समाराधनीय इति तमुक्त्वा सत्यलोकमगात् ।

अथ भगीरथः सद्य एवकैलासाचलमागत्याचलतयैव सव्य-
 चरणाङ्गुष्ठाग्रावलम्बितभूभागः प्राग्वद्धर्ममेघसमाधिस्थ एवैकसंव-

त्सरपर्यन्तं तपश्चचार । समस्तीच्च तदुत्तरं सति व्युत्थाने भगव-
न्तं पार्वतीपतिं प्रागुदीरितगौतमोक्तस्तुत्यादिवत् ।

शम्भो त्वं निखिलात्मकोपि भगवन्बालं न मां पासि

चेदस्मादुत्कटसङ्कटात्क नु भवेद्विश्वेशता तावकी ॥

किञ्च स्याद्विफला जगज्जनकतेत्यद्यैव मे दर्शनं

दत्त्वा साधय मामकेप्सितमतस्तुभ्यं नमः स्वात्मने ॥२॥

तदुत्तरं परमकारुणिको भगवानपणरिमणः सर्वस्वरूपत्वात्त-
त्रैव सद्यः प्रादुर्भूय भो भगीरथ त्वं मत्तोऽभीप्सितं वरं वृणी-
ष्वेति तमाश्वास्य तद्दर्शनमुदितमानसेन तेन स प्रणामसहस्रं भो
भगवन् यदि लुपामृतसमुद्रः सुप्रसन्नोस्ति भगवांस्तर्हि मविता-
सहाख्यसगरसुतसमुद्धरणार्थं भूमौ भवदेकप्रसादेन निपतिष्यमा-
णसुस्तरङ्गिण्यास्तावद्वेगधारणं श्रीचरणैकनिघ्नमिति तदेव मह्यं
विस्तरणीयं करुणयेति भगीरथेन सम्प्रार्थितश्च बाढमित्यङ्गीकृत्य
तदैव तेन सहैव हिमालयमगात् । ततस्तत्र गत्वा तदुच्चतरशि-
खरमाधिरुह्य स भगवान् महेश्वरो महत्तरं जटाकलापं बहुयोज-
नविस्तारं विप्रकीर्य गङ्गामूर्ध्वनिरीक्षणेन त्वं निपतस्व यथेच्छ-
मित्याभाष्य ततस्तां निरुपमवेगस्फूर्जथुशब्दपूर्वकापूर्वजलधारा-
सहस्रप्रपतनैर्विनिपतन्तीमपि नूतनोस्फुल्लमालतीमालायमानामेव
लीलयैव कपर्दमण्डले धृत्वा तत्पृष्ठलेशोपि यथा न इग्मोचरस्त-
था निमेषादेवाकरोत् । अहो किमत्राश्चर्यम् ।

यच्छीलामात्रलेशेप्यखिलमिदमहो दृश्यमाहेन्द्रजालं
 यत्र ब्रह्माण्डमालागणनमपि विधेरप्यगम्यं स एषः ॥
 साक्षात्साम्बः स्वभक्तातुलितकरुणया यत्र धर्तुं प्रवृत्त
 स्तत्राभूदद्य गङ्गाऽनवकलितवर्षुर्विस्मयः कस्तदायम् ॥७३॥
 अथ सा गङ्गा तत्रैकसंवत्सरपर्यन्तमपि पारिभ्रममाणापि त-
 ज्जटापटलस्य क्वाप्यन्तमलभमानैवात्यन्तं भग्नगर्वा भगवती हैमव-
 ती श्रुतिरिवासीत् । ततः स भगीरथः पुनः श्रीशङ्करं करुणा-
 करमेव गङ्गावाप्त्यर्थं संप्रार्थ्य तेनैकजटाग्रमात्रनिष्पीडनेन प्र-
 कटीरुतासौ हैमवती गगनहराशिरःपृथ्वीतलाख्यात्रिपथगा भ-
 गवती गङ्गा महास्रोतसाऽऽजिगमिषुरभवदित्यनन्तरमतुलदृष्ट-
 मानसः प्रयत्नसाफल्यतः सुपुष्टरोमाञ्चस्तामातिप्रणतिशतसन्त-
 तिपुरस्कारेण श्रुत्युक्तैः स्वोक्तैश्च वचोमृतैराभिष्टय अये मात-
 र्भयाग्रे गम्यते तदनु मत्पृष्ठत एव तत्र भवत्या भवत्याऽनुकम्पया
 समागन्तव्यमिति तां संप्रार्थ्य स्वानुगामकरोत् । अहो नैत-
 दद्भुतमनन्तप्रयत्नवतस्तस्य ।

भक्तं भक्तिरथोविरक्तमपि वा यायाद्विरक्तिर्यथा
 मुक्तं मुक्तिरुतापि शक्तमतुला शक्तिश्च लोकादिषु ॥
 एवं याति भगीरथं भगवती गङ्गा तदेकानुगा
 चेत्कोवात्र सुविस्मयः किमलभेच्छास्त्रोक्तयज्ञैः पुमान् ७४

अथ भगीरथानुसारेण गच्छन्ती भगवती गङ्गा मध्ये कचि-
देशविशेषे जह्नुनाम्नो राजर्षेर्यज्ञमण्डपमाञ्छावयन्ती ततोऽध्वर्यु-
प्रमुखाखिलकृत्विग्भिः प्रार्थितेन तेन स्वतपःसामर्थ्यान्निजवदनं
प्रसार्य सद्यः कुम्भसम्भवेनाम्भोधिसप्तकवन्निपीतासीत् । ततः
पृष्ठतो यावद्भगीरथोवलोकयति तावत्तामनुपलभमानः परमखिन्नः
स्तुत्यादिना भूरिकालेन तमपि प्रसाद्य परितुष्टेन तेन स्वदक्षिण-
कर्णतो विनिष्काशितां तां गृहीत्वा पुनः प्राग्वदेवागमत् । अत
एवाख्यायन्ते पुराविद्धिः श्रियांसि बहुविघ्नानि भवन्ति महताम-
पी'ति । ततश्चात्र ।

ब्रह्माद्याः सकलाः सुराः समगमन् गन्धर्वविद्याधराः
सर्वे चापि महर्षयश्च मुनयो देवर्षयश्चाप्यलम् ॥
नागाश्चाप्सरसश्च विश्वजननीं गङ्गां जगत्पावितुं
यान्तीं चापि भगीरथानुगतितो मूर्तां प्रयत्नावलीम् ॥ ७९ ॥
किं च ।

तामभ्यर्च्य जगत्रयस्थितजनाः सर्वेपि मोदं गताः
साक्षाच्चिन्मयरूपिणीं द्रवमयीं गङ्गां जगत्पावनीम् ॥
आसीत्तत्र महोत्सवो दिवि तथा भूयान्भुवि प्रोन्नतै-
र्नृत्यैरप्सरसां च तूर्यनिनदैर्गन्धर्वगीतैरपि ॥ ८६ ॥

ततः सा कचिच्चञ्चला कचित्कुटिला कचिद्विस्तीर्णा कचि-
न्मन्थरा कचिदुद्धता कचित्सावर्ता कचित्फेनहासवती कचिदति

वेगवतीं कचिदगाधा कचिदुत्ताना कचिदनातिनम्रा कचिन्महो-
र्मिमालिनी महावाम्निवाणीव तथानन्तशिशुमारोरगवैसारिणक-
मठकुलप्रभृतिबहुविधजलचरशालिनी कचिदद्विरूर्ध्व व्युत्थाया-
धः पतन्ती पङ्क्तिरश्विनीव शुशुभे । अपि च ।

त्रैलोक्यस्य तु मौक्तिकावलिरसौ किं यज्ञसूत्रं विराट्
पुंसः किं जगती सती सुललिता सन्मालती मालिका ॥
विश्वस्यानुपमं सितं सुघटितं किं वोत्तरीयं नवं
रेजे चारुतरं भगीरथमहायत्नेन भागीरथी ॥ ७७ ॥

अथ स भगीरथः प्रयत्न एव मूर्तिमान् राजर्षिः स्वानुया-
यिनीं तां मूर्तिमतीं भगवतीं सिद्धमेव हैमवतीं गङ्गामादाय भा-
रतवर्षमनुप्रविष्टां तज्येष्टां पूर्वोक्तां भगवतीं गोदावरीं गङ्गां गौ-
तम इव पूर्वलवणार्णवमेव जलशून्यं तदानीमगस्तिनिपीतत्वेन
खातमात्रं नीत्वा तत्रत्यबिलद्वारा पातालं गत्वा तत्र भगवतः
कपिलरूपिणो विष्णोराश्रमपारिसरे तच्छापधस्मीभूतसगरकुमार
भस्मराशिमनया समाञ्छाव्य भगवन्तं कपिलं प्रणम्य तेनानुज्ञातो
गङ्गाप्रसादतस्तेनैव मार्गेण गङ्गासागरसङ्गमस्थल एवोर्ध्वमागम्वा-
त्रास्थितानां प्रागुक्तब्रह्मादीनां निखिलानां जगन्नयवासिजनानां
दर्शनं गृहीत्वा भगीरथ त्वं धन्योसि धन्योसीति सर्वसमुच्चारित-
स्वयशःपटहमिव श्रुत्वा ब्रह्मणा भो भगीरथ त्वत्पितामहाः
षष्टिसहस्रसगरपुत्राः सर्वे सद्य एव दिव्यवसनानुलेपनमाल्यालं-

कृतवपुर्धराः स्वर्गमाधिरूढाःसमभवन्नप्सरः सुललितविमानैः
 तथास्यन्ति च ते तत्र यावदेतेन वर्न्तते तत्कृताः सागराः पू-
 र्वमगस्तिनिपीता अपीदानीमनया त्वत्कीर्तिपताकया गङ्गाया ल-
 णाब्धिप्रवेशक्रमेण सप्तापि तद्देशावच्छेदतस्तत्तदात्मतां प्राप्तेन
 स्वजलेनैव पारिपूरितास्तावदेव तथास्यास्त्वदानीतायाः साक्षाद-
 म्मय्याश्रितेहैमवती गङ्गा भागीरथीति त्रीणि नामान्यपि ताव-
 त्कालं प्रसिद्धिं यास्यन्त्यतस्त्वमस्यास्तोत्रे सभाञ्चावयात्मानं तर्प-
 यस्व च पितृन् विन्ध्यस्य दक्षिणे भागे गौतमी गङ्गा यथा तथो-
 त्तरे भागेपीयं भागीरथीति तमाज्ञाप्य सुरादिभिः सह स्वलोक-
 गमने सम्पादिते तदुत्तयनुसारेण गङ्गासागरसङ्गमे स्नात्वा यथा-
 विधि पितृतर्पणादि विधाय जय जय जगज्जन्मादिमूलप्रकृते
 मातः सकलश्रुतिकबरीभारमहामालतीमालायिता कृते निखि-
 लगगनतलवनमालिवपुः समर्पितविश्वपुण्यलक्ष्मीस्वयंवरपुण्डरीक-
 वस्माले त्रह्माण्डपद्मगर्भविषशाले जय जय जीवजन्मजराजाल-
 दावानलप्रचण्डपीयूषधारे सर्वसंसारवारानिधिकल्पद्रुमदारुमव-
 महातरे कलुषकुलाचलकुलशतकोटिशतकोटिचूर्णीकरणपटुतरश-
 तकोटे निजसंवर्णनपरिमण्डितप्रथमतमकविदिव्यभारतीशतकोटे
 जय जय जम्बूद्वीपमहापद्माकरविहरमाणराजहंसावले व्योमेन्द्र-
 नीलमयसपर्यापात्रवार्तिसाहिमवालुकमलयनपङ्कशङ्करपरितोषकर-
 रसाले वियदेकनवकुवलयकर्णिकावल्याविलसमानमराले वेदमहा-
 देवशिरोभूषणीभूतसितद्युतिकले जय जय जगदम्बिकालम्बितस्व-
 कबरीपरिप्रसाधनच्छलजलकल्लोलतर्जने सर्वदुःखपर्वतवज्राकार-

वि
रत
तम
खात
कापिल
भस्मरा
गङ्गाप्रा
त्रस्थित
दर्शनं गृ
स्वयशःप
षष्टिसहस्र

१ तैसारि

निजधाराधोरणीसमुद्धृतब्रह्माण्डमण्डलान्तर्जने शिथिलीकृतसक-
लभोगमोक्षसाधनसमाराधनप्रयासे लीलामात्रसम्पन्नस्वीयस्मरण-
क्षणैकवितरितसर्वसमभिलषितभोगमोक्षलक्ष्मीविलासे जय जय ज-
ह्नुमुनिकन्यकावकलितनैजश्रुतिजन्यत्वविख्यापने कृताखिला
ज्ञानतपःप्रविलापने ब्रह्मविद्यात्मसद्युवतिहारलते वितरितस्वसं-
पृक्तयावज्जीवसभिलषितसततसद्गते जय जय जगतीसीमान्तिनीध-
म्मिल्लसंभिलितकेतकीकलिके मुक्तिमहाशुक्तिमौक्तिकावलिके स्व-
र्वधूनिधुवनसंघटनपटुतरचारुचेटिके सम्पूर्णहितसाधनचिन्तामणि-
गणस्फटिकपेटिके जय जय जगदीशजटाजूटपुरठ्कुटीरतटविहा-
रधीरवधूटिके मनुकुलमुकृतसंफुल्लकल्पद्रुमसितैकसुकुसुमितविला-
सवाटिके हरिचरणनलिनविलसन्नखामृतमयूखनिःसरन्महाभक्ता-
नुकम्पैकपङ्केरुहजीवातुशरत्समुदयवशमहासारमरन्दपीयूषमहासा-
रसरणे कमलासनकमण्डलुमध्यमण्डलमण्डनप्रचण्डपाण्डित्यधुरा-
न्धरकरुणे जय जय जर्जरतरजगदिन्द्रजालभञ्जनचिदङ्गनानिरञ्ज-
नरञ्जनचञ्चुरतरवीचिके सर्वाद्वैतविद्याविलासिनीविलासरोचके कै-
वल्यकल्पवल्लीकुसुमपरिमलमहाहरे निःश्रेयसकासारसरसीरुहमौ-
नमुद्राहरे जय जय जातरूपधरनरवरविहारावरोधःसम्पत्ति-
सम्पन्नरोधःसाधुशुद्धे स्मरणवीक्षणस्नानपानादिपावितसकलबुद्धे स-
द्यःसमुन्मूलितयावद्दृश्यदुःस्वप्नसङ्गे भगवति भागीरथि गङ्गे नम-
स्ते नमस्ते पाहिपाहि मां भूय इत्यभीष्ट्य कृतकृत्यः सन् सान-

न्दं समुमङ्गलं साकेतमागत्य सारुन्धतीकश्रीवसिष्ठचरणावभिवा-
द्य यथावत्सर्ववृत्तं विनिवेद्य स्वसौधमागत्याग्नीनाथाय नित्याद्य-
खिलकर्माणि यथाविधि कुर्वन् स्वधर्मपत्न्यां ककुत्स्थारूपं पुत्रं
ह्यवरप्रसादेन समुत्पाद्य स्ववर्णाश्रमधर्मेण सप्तद्वीपाया रत्नग-
र्भाया ऐहिकाद्यानन्दं राज्यं पालयामास ।

भागीरथी जयति सा यदपाङ्गपाता-
च्चम्पूकथाऽभवदियं सरसातिरम्या ॥

तत्पादमात्ररूपैव भुवीयमास्तां

संसेव्यतां च विबुधैः किल सेवयावत् (?) ॥ ७८ ॥

श्रीनारायणदेशिकेशचरणाम्भोजे नमाम्यन्वहं

श्रीमत्सद्गुरुमस्करिन्द्रपदयोः पांसून्भजे प्रत्यहम् ॥

श्रीमत्सच्चिदनन्तभूमपरमानन्दाद्वितीयेश्वर-

स्वाचार्यात्मरघूत्तमाङ्गिकमले स्तो मस्तके नः सदा ७९

श्रीनारायणसंज्ञनैजजनकाङ्गचम्भोजमानोम्यहं

तद्वृत्तां जननीमपि प्रतिदिनं प्रेम्णान्नपूर्णाभिधाम् ॥

पञ्चानामपि पादपद्मनिचये भागीरथीसत्कथा

स्वानन्दाय मयाऽच्युतेन महता यपत्नेन संयोजिता ८०

श्रीशालिवाहननराधिपशाकवर्षे

भावाभिधेय रसराममुनीन्दु १७३६ संख्ये

मासे नभस्यपुरुषोत्तमसंज्ञके च

शुक्लेरवरेपि तिथा १२ वियमास पूर्णा ॥ ८१ ॥

रघुवरगुरुपदकमलं नत्वा कृतमस्य तुष्टये काव्यम् ॥

इदमच्युतेन वसता सत्क्षेत्रे पञ्चदव्यभिधे ॥ ८२ ॥

श्रीमत्पदवाक्यप्रमाणक्षीराब्धिविहारिश्रीमदद्वैतविचेन्द्रि
रारमणश्रीमन्नारायणसूरिचरणसरोजरेणुनामोढकोपनाम्ना
अच्युतशर्मणा विरचिते श्रीभागीरथीकथाख्ये चम्पूकाव्ये
गौतमीभागीरथ्यवतरणप्रथात्मासप्तमो मनोरथः सम्पूर्णः

रि

रत

तम

खात

कपित्

भस्मर

गङ्गाप्रा

त्रास्थित

दर्शनं गृ

स्त्रयशःप

षष्टिसहस्र

टीका समाप्तम् ।

मुद्रितमेतन्मुम्बय्यां गोपाळनारायणजनतया स्वकीये मुद्रालये